

**TEXT FLY WITHIN
THE BOOK ONLY**

का व्य वा हि नी

खंड पहि ला

संपादक
रा. श्री. जोग
कुसुमाग्रज

काँटि नेटलू प्रकाशन, पुणे २

UNIVERSAL
LIBRARY

OU_194633

UNIVERSAL
LIBRARY

का व्य वा हि नी

खंड पहिला

संपादक

रा. श्री. जोग

कुसुमाप्रज

काँटि नेंटलू प्रकाशन, पुणे २

प्रकाशक

अ. अं. कुलकर्णी
कॉटिनेटल् प्रकाशन,
टिळक रोड, पुणे २

सर्व हक्क सुरक्षित

किंमत तीन रुपये

मुद्रक

य. गो. जोशी, बी. ए. (ओ.)
आनंद मुद्रणालय
१९६४६ सदाशिव, पुणे २

निवेदन

अर्वाचीन मराठी काव्याचा एक निवडक संग्रह ब्रह्मवयास पाहिजे अंशी आमची बन्याच दिवसांची मनीषा होती. मराठी काव्याच्या नवीन आविष्कारास आतां साठ वर्षे होऊन गेलीं आहेत, आणि ज्यास आज 'नव कविता' असें म्हणण्यांत येतें असें काव्यहि उदित होत आहे. अर्वाचीन काव्याची परिणति आणि नवीन कवितेचा उदय अशा संधिकाळांत आमच्या मनीषेस अधिकच चालना मिळाली आणि तीमधून 'काव्य-वाहिनी'चा उगम झाला. अर्वाचीन कविता प्राधान्यानें भावगीतात्मक आहे; म्हणून या संग्रहांतून भावगीत कविताच याची ही दृष्टि डोळ्यांपुढे होती. साठ वर्षांतील या काव्यवाहिनीचे रूपदर्शने एकाच खंडांत करून देणे ही गोष्ट शक्य नव्हती; म्हणून आम्ही तें तेनि खंडांमधून करविण्याचे योजिले आहे. त्यांपैकी या पहिल्या खंडांत केशवसुत आणि त्यांच्या बरोबर वा मागोमाग काव्यरचना करण्यास प्रारंभ करणाऱ्या कर्वीच्या कविताच घेण्यांत आल्या आहेत. दुसऱ्या खंडांत गोविंदाप्रज आणि त्यांचे समकालीन कवि यांच्या कवितेचे दर्शन होईल. तिसऱ्या खंडांत रविकिरणमंडळांतील कवि आणि त्यांचे समकालीन यांची कविता येईल. बहुधा आणखीह एखादा खंड करावा लागेल. आमच्या इच्छेस मूर्त रूप देण्याचे अंगावर घेतल्याबद्दल श्री. अ. अं. कुलकर्णीं यांचे आम्ही आभारी आहों त्याच-प्रमाणे या खंडांत ज्या कर्वीचे काव्य आले आहे, त्यांचा व्यावहारिक वारसा ज्यांच्याकडे आलेला आहे, त्यांनी त्या त्या कर्वीच्या कविता घेण्यास अनुमति दिली याबद्दलहि आम्ही त्यांचे त्रुणी आहों.

रा. श्री. जोग
कुसुमाप्रज

तीरावर

इंग्रज राज्यकर्त्यांचा आपल्याशीं जो संबंध आला त्याचे आपल्या जीवनावर उपकार वा अपकार कांहीहि झालेले असेत, आपल्या वाढमयाच्या अंगांना आणि उपांगांना त्यामुळे वेगळे वळण लागले हें निर्विवादपणे खरें आहे. इंग्रज राज्यकर्त्यामुळे इंग्रजी भाषेचा व तीकरितां इंग्रजी वाढमयाचा अभ्यास करणे आपल्यास भाग पडले, व त्याचा अपरिहार्य परिणाम म्हणून हें झाले. निबंध, कथा, नाट्य इत्यादि इतर वाढमयप्रकारांप्रमाणे मराठी काव्याहि या परिणामांतून निसटले नाहीं. प्रथम ‘लेडी ऑफ् द लेक्’ किंवा ‘प्रिन्सेस्’ या इंग्रजी खंडकाव्यांचीं रूपांतरे, किंवा मिल्टन कवीच्या महाकाव्यकल्पनेस धरून ‘राजा शिवाजी’ सारखा महाकाव्यलेखनाचा प्रयत्न, नंतर इंग्रजी भावगीतांचीं सरळ भाषांतरे इत्यादि अवस्थांमधून जाऊन १८९० च्या सुमारास इंग्रजी भावगीतांच्या वळणाची मराठी कविता आविर्भूत झाली, या गोष्टी आतां मराठी कवितेच्या अभ्यासकांस परिचित झाल्या आहेत. अर्वाचीन मराठी काव्यवाहिनीचा उगम येणे झाला. त्यानंतर साठ वर्षांचे एक संवत्सरचक्राहि आज उलटून गेले आहे. म्हणजे एका प्रकारे एक युगच उलटले असेहि म्हणतां येईल. या काव्यवाहिनीच्या जीवनरसांत निमज्जन करण्याची सोय रसिकांना करून यावी या हेतूने तिला घाट बांधून देण्याचा प्रयत्न प्रस्तुत कवितासंग्रहाच्या रूपाने करण्यात आला आहे.

अर्वाचीन मराठी काव्याच्या इतिहासांत एक काल असा येऊन गेला कीं, ज्यावेळी त्या काव्याच्या पुरस्कर्त्यांना त्याची वकिली करावी लागे, आणि त्याच्या बाजूने कौफियत सादर करितांना त्याच्याकडे ‘सहानुभूतीने पहावयास हवे’ अशी विनंती रसिकांना करावी लागे. त्यावेळीं प्राक्कालीन कवितेचे अभिमानी “नवीन कवितेकडे खरोखरच ‘सहानुभूतीच्या दृष्टीने’ (म्हणजे अनुकंपेने) पाहण्यासारखीच तिची स्थिति आहे” असे कांहीसे उपरोधाने म्हणत

तीरावर

असत. यांतूनच ‘प्राचीन कवि विरुद्ध अर्वाचीन कवि’ असा वाद निर्माण झाला. वादाच्या भरांत नवीन कवितेच्या पुरस्कर्यांनी प्राचीन कवितेवर आघात केले; आणि स्वाभाविक प्रतिक्रिया म्हणून नवीन कवितेवरहि प्रत्याघात झाले. सुदैवानें अर्वाचीन मराठी कविता या अवस्थेमधून आतां बाहेर पडली आहे. तिची वकिली करण्याची आवश्यकता आतां उरलेली नाहीं. बहुसंख्य वाचकवर्ग आज वाचत्यास अर्वाचीन काव्यच वाचतो; किंवडुना उपक्षेचे दुःख जर कोणास सहन करावें लागत असेल, तर तें अर्वाचीन कवितेच्या मानानें प्राचीन कवितेसच अधिक प्रमाणांत सहन करावें लागत आहे. तरुण पिंडीस ज्ञानेश्वर-तुकाराम किंवा वामन-मोरोपंत यांच्यापेक्षां तांबे-माधव जूलियन् किंवा यशवंत-गोविंदाग्रज अधिक परिचित आणि प्रिय आहेत. मराठीच्या काव्यसंसारांत गृह्य-स्वामिनी म्हणून अर्वाचीन कविताच गेल्या अर्ध शतकभर मिरवीत होती.

कवि आणि काव्य यांमध्ये प्राचीन व अर्वाचीन असा भेद करणे हे समंजसपणाचे नाहीं असा पक्ष पूर्वी मांडिला गेला होता. आजचा अर्वाचीन तो उद्यांचा प्राचीन होतच असतो, काळ हे वर्गिकरणाचे तत्त्व होऊं शकत नाहीं, ही दृष्टि या भूमिकेमागें होती. तात्त्विकटष्टया ही भूमिका वरोबर असली तरी तिच्यामध्ये असें गृहीत दिसतें कीं, हे जं दोन वर्ग केले, ते केवळ निर्गुण अशा कालावर आधारलेले आहेत, आणि यांमधील सीमारेषा सदैव संदिग्ध व कालावरोबर पुढे पुढे सरकणारी असते. वस्तुस्थिति तशी नाहीं. प्राचीन-अर्वाचीन हे भेद केवळ कालाधिष्ठित नाहींत. कोठला तरी अर्धशतक वा पावशतकापूर्वीचा कालबिंदु लक्षांत ठेवावयास सोईचा म्हणून तें आरंभस्थान ठरवून कांहीं हे भेद केलेले नाहींत. वाड्मयाच्या इतिहासांत शतकावारी खंड पाडून केवळां केवळां विचार करण्यांत येत असला तरी तसा प्रकार येथे झालेला नाहीं. अर्वाचीन काव्याचे स्वरूप आणि काव्याकडे पाहण्याची कवींची दृष्टि यावाबतींतील भिन्नताच या भेदांच्या मुळाशीं आहे. अर्वाचीन कवितेचे अधिष्ठान प्राचीन काव्याच्या अधिष्ठानापेक्षां वेगळे होते हेच हे दोन भेद होण्याचे व त्यांतून वादहि निर्माण होण्याचे कारण होते असेहि म्हणतां येईल.

पन्नास वर्षापूर्वी कवि चंद्रशेखर यांनों ‘अर्वाचीन कविता’ या नांवानें एक

संग्रह संपादिला होता. त्यांनी अर्वाचीन तत्वाचा अर्थ केवल कालविषयक घेतला व एकोणिसाब्ध्या शतकामधील कवितेचा संग्रह केला. अर्वाचीन कवितेच्या प्रारंभीच्या खन्या प्रातिनिधिक अशा केशवसुतादि कवीच्या काव्यास त्या संग्रहांत स्थान मिळाले नव्हते. स्वतः चंद्रशेखरांना मराठी कवितेस कांहीं निराळे वळण लागत आहे किंवा लागले आहे याचो पुरेशी जाणीव त्या वेळीं झाली नसावी, किंवा झाली असून तिला मान्यता देण्याची तयारी नसावी. म्हणून केशवसुतांच्या कवितेस त्या संग्रहांत स्थान मिळाले नाहीं. पण मराठा कवितेला निराळे वळण लागले होते यांत शंका नाहीं. नवीन कवितेचे आरंभस्थान अलीकडे १८८५ हें वर्ष समजप्यांत येते. कारण अर्वाचीन कवीचे 'कुलगुरु' केशवसुत यांची पहिली उपलब्ध कविता त्या वर्षीची आहे; पण केशवसुतांनी काव्य लिहिले व काव्यास लगेच निराळे वळण लागले असें अर्थात् होत नाहीं. तथापि स्वतः केशवसुतांनी पुढील चारपांच वर्षांत नवीन वळण खीकारले ही गोष्ट निश्चित आहे. तेव्हां येथून नवीन कवितेस प्रारंभ झाला असें म्हणें युक्त ठरते व त्यानंतर आज साठ वर्षे उलटून गेलीं, तरी हें आरंभस्थान कांहीं कालाबरोबर पुढे ओढतां येणार नाहीं. याचा अर्थ असा कीं, हें अर्वाचीनत्व कांहीं कालाच्या अर्वाचीनत्वावर अधिष्ठित नाहीं. त्या कवितेचे स्वरूपच तिच्या आर्धांच्या कवितेपेक्षां भिन्न होते, म्हणून ती भिन्न मानण्यांत आली. हें मानणे असमंजसपणाऱ्ये नव्हते.

अर्वाचीन काव्याचे धांवते' अवलोकन करणारासहि त्याचे बाह्यस्वरूप प्राचीन काव्यपेक्षां पार बदलून गेल्याचे तेव्हाच लक्षांत येते. साठ वर्षांपूर्वीं काव्याचे वाहन बहुतांशीं अक्षरगणवृत्ते हेच होते. त्यांच्या जारीं मात्रावृत्ते आणि तांबेपद्धतीची गीतरचना ही येऊन बसली. आजचा कवि अक्षरगणवृत्ताचा उपयोग सुनीतामधील शार्दूलविकीडितामध्ये करील तेवढाच. बाकी वृत्तरचना त्याला माहीत असते असें दिसत नाहीं. अक्षरगणरचनेत रचनेचीं बंधने अधिक जाचक असतात. त्या बंधनांतून बाहेर पढण्याकरितां प्रथम मात्रारचनेचा अंगीकार अधिकाधिक प्रमाणांत अर्वाचीन कवींनों केला. केशवसुतांनीं तीमध्ये नवनवीन प्रकारहि आणले. रचनासौकर्याबरोबर गेयतेकडे हि अधिक आकृष्ट होऊन कवींनों

तीरावर

तांबेपद्धतीची रागपरीवाही रचना केली. सौकर्याकरितां व सहज आत्माविष्काराकरितां केशवसुतांनी मुक्तचंद्र-सहश रचनेचे प्रयोगहि करून पाहिले. आजचे कवि त्या मुक्तचंद्राकडे झापाळ्यानें वळत असलेले दिसत आहेत. ओवीसारखा रचनादृष्ट्या सोपा छंदहि ते योजतात असें मधून मधून दिसतें. परंतु पुनः संस्कृतवृत्तरचनेकडे मराठी कविता तोंड वळवील असें वाटत नाहीं. अर्वाचीन कवितेच्या बाब्यरूपांत आणखीहि एक फरक झाला आहे. तो म्हणजे तिच्या विस्तारांत, आकारांत. अलोकडील काव्यांत दीर्घ रचना फार कमी आहे, स्फुट रचनाच फार अधिक आहे ही गोष्ट प्रसिद्धच आहे. या कारणामुळे अर्वाचीन कवींस प्रतिकूल अशी अनेक विधानें करण्यांत आलीं. कोणी अर्वाचीन कवींची दमछाटच कमी आहे असे उद्गार काढले; कोणी त्यांस बिंदुवावी कवि म्हणून हिणवले. काव्य म्हटले कीं चांगलेच लांब व भरीव असावें, वाचावयाला प्रारंभ करतांच त्याचा शेवट होऊं नये अशी जुन्या रसिकांची कल्पना असे. अर्वाचीन काव्य आकाराबाबत कमी कमी होत जाऊन आज कणिकादि स्वरूपाच्या चारपांच ओळीवर येऊन ठेपल्यासारखे वाटतें. फार झाल्यास पांच-सात कडवी किंवा दहावारा ओव्या एवढाच त्याचा विस्तार असावा अशी आजची स्थिति आहे. ‘जयमंगले’ सारखे खंडकाव्यहि स्फुट भावगीतांनी रचिलेले दिसतें. काव्याचे हें अगदीं बाब्यरूप सोडून दिलें व त्याची भाषा किंवा अलंकारादि सजावट लक्षांत घेतली, तरी त्याचा थाटमाट फार कमी झाल्याचे दिसून येतें. आपला शब्दसंग्रह समृद्ध व्हावा म्हणून कांहीं कोणी आज काव्याचा अभ्यास करीत नाहीं. अर्वाचीन कवितेची भाषा सुवोध व साधी झाली. अर्वाचीन कवितेचे बाब्यांग ह्याप्रमाणे पार बदलून गेले.

आणखी एका महत्त्वाच्या बाबतींत अर्वाचीन कविता तत्पूर्व काव्यपेक्षां भिन्न होती व आहे. काव्याचे प्रयोजन काय असावें किंवा असतें याविषयीं संस्कृत साहित्यशास्त्रज्ञानांनी कांहींहि सांगून ठेवले असलें, तरी तें प्राचीन मराठी कवींनी मान्य केले होतें असें नाहीं. जुन्या मराठी काव्याचे प्रयोजन परमार्थसाधन व त्या परमार्थाचे साधन म्हणून भक्तिसाधन हेच एक होतें. ‘अलवण हरी-

वीण कविता' असें वामन पंडित म्हणे, तर 'जेंगे भवबंध तुटे। त्या नांव
ग्रंथ.' असें रामदास म्हणे. काव्याचें प्रयोजन, उद्दिष्ट वा ध्येय हें भक्तिसाधन
ठरल्यामुळे मराठीचें साहित्यशास्त्राहि वेगळे आणि वैशेष्यपूर्ण झाले आहे असा
सिद्धान्ताहि अलीकडे मांडिला गेला आहे. काव्याकरितां काव्यलेखन ही दृष्टि
प्राचीनांची नसून तें भक्तिसाधनाकरितां, परमार्थसाधनाकरितां होच दृष्टि
मराठी वाढूमयांत पूर्वीच्या काळीं तरी होती असेंच म्हगावें लागतें. कोणत्याहि
कलेचा, विद्येचा किंवा शास्त्राचा खरा विकास त्याच्याकडे साधनाच्या दृष्टीनें
पाहून खरोखर साधत नाही. त्याचा साध्य म्हणून विचार केला तरच त्याची
प्रगति अविच्छिन्न व पराकोटीपर्यंत होऊं शकते. काव्याची गोष्टहि तशीच आहे.
साधनापेक्षां साध्य केव्हांहि अधिक महत्त्वाचें असल्यानें तेंच जर काव्येतर असेल,
तर त्या मानानें काव्यसौदर्याकडे दुर्लक्ष होऊन 'वेडे वांकुडे गाईन' अशो
त्याकडे पाहण्याची दृष्टि होते. अशी वृत्ति बहुतेक सर्व प्राचीन कवींची होती.
काव्यावर असलेली ही भक्तीची पकड शिथिल झालेली मुक्तेश्वर-रघुनाथपंडित
इत्यादि कांहीं कवीच्या बाबत दिसून येते. रामजोशीआदि शाहीर कवींनीहि
भक्तीचे हें ओऱे बन्याच प्रमाणांत झुगाऱून दिल्याचें दिसतें; परंतु तेहि सर्वस्वीं
तिच्या परिणामांतून सुटले होते असें नाहीं. गेल्या शतकांतोल पंडित कवि
कृष्णशास्त्री चिपळूणकर, कृष्णशास्त्री राजवाडे, पांडुरंगशास्त्री पारखी, गणेशशास्त्री
लेले, वासुदेवशास्त्री खरे यांनाहि तोमधून सर्वस्वीं सुटतां आले नाहीं. निदान
नीतिबोधाचें लोढणें तरी त्यांतील अनेकांना स्वीकारावें लागले. अर्वाचीन कवींनीं
काव्याविषयक ही दृष्टि बहुतांशीं सोडली. काव्य हें काव्याकरितां लिहावयाचे,
निदान भक्तिसाधनाकरितां तरी नव्हे ही वृत्ति गेल्या साठ वर्षांच्या कालांत
उत्तरोत्तर रुढ होऊन आज संपूर्णतः कविमान्य झाली आहे असें म्हणावयास
हरकत नाहीं.

ह्या दृष्टिभेदामध्ये आणखीहि एक अर्थ आहे. भक्तिसाधनाच्या वृत्तीमुळे किंवा
परमार्थसाधनाच्या इच्छेमुळे माणसाचें मन साहजिकच ऐहिकावरून उडून पार-
बौकिकाकडे लागतें, आणि त्याचें प्रतिबिंब त्यानें निर्मिलेल्या काथ्यांत आणि
वाढूमयांतहि पडतें. यामुळे प्राचीन काव्याचे विषय अध्यात्मविवेचन वा नीति-

तीरावर

बोध, किंवा ईशचारित्रिगान यांपलीकडे फारसे जाऊं शकले नाहींत. लौकिक किंवा ऐहिक विषय आलेच तर अप्रत्यक्षपणे येत. परमेश्वराच्या लोलांचें वर्णन करीत असतां तो ईश्वर आहे याची जाणीव किंचित्काल सुटून तोहि एक मानव आहे, व त्याच्या भावनाहि मानवसृष्टश आहेत असे वाटून जे वर्णन येई, त्यांत मानवजीवनाचें चित्र कांही प्रमाणांत दिसे. परमात्म्याशेवाय दुय्यम दर्जाच्या देवदेवता व पौराणिक व्यक्ति यांच्या कथांमध्ये तें अनेक वेळां होई. तथापि परमेश्वराचें अलौकिकत्व, दैवी सामर्थ्य, कोणत्याहि संकटाचें चुटकी-सरशीं निवारण करण्याची शक्ति या गोष्टी लेखकाच्या डोळ्याआड कधीच होऊं न शकल्यानें या वाढ्मयांतील अद्भुततेचें किंवा अवास्तवाचें वातावरण कधीच नष्ट झाले नाहीं. पौराणिक कथांऐवजीं मानवी जीवनाच्या कथा वर्णनाचा विषय झाल्याविना कोणत्याहि वाढ्मयांत खन्या अर्थानें वास्तवता येऊ शकत नाहीं. मानवी जीवनाचें तें खरेंखुरें चित्र होत नाहीं. अर्वाचीन काव्यानें आपले विषय लौकिकामधून घेतले. आजूबाजूच्या निसर्गांतील निर्झर, कोकिल, गुलाब, फुलराणी, नैऋत्येकडील वारा, किंवा घरगुती जीवनांतील वस्तु आणि प्रसंग यांवरच स्वतंत्र आणि सुटी कविता कर्वांनी केली. कित्येक वेळां छत्री किंवा घज्याळ यासारखे लहान विषयाहि काव्यरचनेकरितां घेतले गेले व जुन्या कवितेच्या भक्तीकडून याबद्दल थड्डाहि झाली. तथापि ही कविता याच कारणामुळे मानवी जीवनाशीं अधिक निकटवानें संबद्ध झाली, त्याची अधिक प्रतिनिधिक झाली. भक्तीच्या पकडीतून झालेल्या काव्याच्या सुटकेचा पहिला परिणाम हा झाला.

या परिणामाचेंच पुढील पर्यवसान म्हणून आणखोहि एक महत्त्वाचा परिणाम मराठी कवितेवर झाला. तो म्हणजे ती आत्मलेखनपर झाली हा होय. आत्मलेखन म्हणजे कवीनें कोणत्याहि विषयासंबंधीं केलेले स्वतःच्या भावनांचे व विचारांचे स्वतःच्या भावना व विचार म्हणून केलेले आविष्करण होय. प्राचीन काव्यांत तें भक्तिपर अभंगांतून व कदाचित् अल्पप्रमाणावर लावण्यांतून मात्र होत असे. भक्ति व शृंगार या दोन भावनांखेरीज कवीच्या इतर भावनांचा साक्षात् आविष्कार होत नव्हता. अपत्यवात्सल्य, निसर्गप्रेम

शोकभावना, किंवा बारिकसारिक अनेक कौटुंबिक भाव आपले म्हणून त्यांस प्रगट करितां येत नसत. आपली प्रेमभावनाहि प्रकट करणे हें शिष्टमान्य नसे. राधाकृष्णांच्या नांवाखालीं, किंवा लावण्यांतून अनामिकपणे शृंगाराचा वाटेल तितका सडा घातला तरी चाले, पण स्वतःचे प्रेयसी-पत्नीविषयक साधें सोजज्बळ प्रेमहि व्यक्त करणे मान्य होत नसे. अजविलाप वा रतिविलाप वाटेल तितका व तसा लिहा, परंतु कवींनीं स्वतःचा मित्र वा पत्नी यांच्या निधनानें झालेले दुःख सरळपणे प्रकट करू नये असा संकेत असे. म्हणून प्राचीन काव्यांत, रुढीमुळे म्हणा वा सुचलें नाहीं म्हणून म्हणा, आपले मनोगत, आपलीं वैयक्तिक सुखें आणि दुःखें, आपले स्वतःचे आपल्या लौकिक जीवनाविषयींचे निदान वा मत आपले म्हणून कोणी व्यक्त केले नाहीं; प्रत्यक्षपणे तर नाहींच नाहीं. साहित्य व त्यांतहि काव्य हें आत्माविष्काराचें सर्वोत्तम साधन आज मानले जात आहे. पण स्वतःसंवर्धी लिहिगें हें शिष्टसंमत नसल्यानें चंद्रशेखरादि अर्वाचीन कालांतील कवींचीहि आत्माविष्काराची कुचंवणा झालेली होती. इंग्रजी काव्याच्या आणि त्यांतील भावगीतांच्या वाचनानें अर्वाचीन कवींच्या काव्यदृष्टीत या दृष्टीने झालेला फरक सर्वांत महत्त्वाचा होय. केशव-सुतांच्या अगोदरच भाषांतररूपानें या भावगीतांचा परिचय मराठी वाचकांस वि. मो. महाजनि हे करून देत होते, याचा निर्देश आरंभां केलाच आहे. त्याचें अनुकरण स्वतःचे विचार व स्वतःच्या भावना व्यक्त करण्याकरितां नवीन मराठी कवि करू लागले. एक नवीनच प्रांत आपल्या काव्यविहारास मोकळा झाला असें त्यास वाढू लागले व मोठ्या कुचंबणेतून सुटल्यासारखें वाटले. दत्त, ठिळक, माधवानुज, रेंद्राळकर, गोविंदाग्रज, बालकवि हे आणि नंतर रविकिरणमंडळाच्या पिढींतील कविं यांनीं या स्वातंत्र्याचा संपूर्णपणे लाभ घेतला. त्यावेळची कविता पाहिली, तर कवि हा ‘मी’ चा उपयोग किती मोकळेपणानें करू लागला होता याची कल्पना येईल. एका केशवसुतांच्या कवितेमधील पुढील वचनें पाहिलीं कीं आत्माविष्काराकरितां कवि कसा स्वतंत्र झाला होता तें समजून येते. “ पुण्या ! सुंदर किति तू अससी ! तुजला बघतां मन माझे तू वेडे रे करिसी; ” “ नदीच्या तीरानें सहल करितां मी

तीरावर

जिवलगे ! ” “ फिरायास मी मित्र घेवोनि गेलों.” “ मीहि कशाला येथ रहावै . काय असें ज्या मीं चिकटावै ; ” “ संसारा मी समर गणों ; ” “ म्हण मला आपुला प्रिय जिवलग, हे मधुरे ; ” “ ब्राह्मण नाहीं, हिंदुहि नाहीं, न मी एक पंथाचा , ” अस्मदीय हृदयों भरले कीं जग हें दुःखे भरले . ” इत्यादि. केशवसुतांपूर्वीच्या निकटच्या काळांत हें आत्माविष्काराचें स्वातंत्र्य कवीला असल्याचें अथवा त्यांनी घेतल्याचें दिसत नाहीं. केशवसुतांच्या नंतरच्या चंद्रशेखरांच्या काव्यांतील आत्मपरतेच्या सापेक्ष अभावाचें समर्थन करतांना त्यांचे शिष्य घाटे यांना म्हणावें लागले कीं स्वतःच्या जीवनाचें स्पष्ट चित्र वाढ्मयामध्ये चित्रित करणे म्हणजे चारचौधांत वस्त्रे फेकून देऊन नागवें हिंडप्यासारखे त्यांना वाटे. नवीन कवींनीं स्वतःस केशवसुतांचे चेले म्हणवून घेण्यास प्रारंभ करण्याचें एक महत्त्वाचे कारण म्हगजे त्यांनीं कवींस स्वतःचीं सुखें व दुःखें, भाव आणि भावना, मतें आणि विचार आपले स्वतःचे म्हणून उघडपणे सांगण्याचा पायंडा घालून देऊन आत्माविष्काराचा मार्ग मोकळा करून दिला. याला ‘नागवें हिंडणे’ म्हणणे हें पूर्वीच्या व्यक्तीवर असलेल्या आत्माविष्कारावरील बंधनाचें योतक आहे. हें बंधन तोडून व्यक्तींनें स्वातंत्र्याचा अवलंब केला. याचे दर्शन अर्वाचीन कवितेत होऊं लागल्यानें अर्वाचीन काव्याला जुन्या रसिकांनीं नाके मुरडलीं. पण अर्वाचीन कवींपैकीं अनेकांना हा मार्ग पटला व आज तरी काव्याचा उपयोग मुख्यतः आत्मलेखनाकरितांच होत आहे.

आत्माविष्काराचें हें स्वातंत्र्य खरोखर सर्व स्वातंत्र्याचें अधिष्ठान, मूळ व फल आहे. तेव्हां कवींना भिळालेल्या या स्वातंत्र्याचें पर्यवसान त्यांनीं सर्व प्रकारच्या स्वातंत्र्याचा पुरस्कार करण्यांत झाले असल्यास तें स्वाभाविकच होतें. तो पुरस्कार अर्वाचीन कवींनीं केला यांत शंका नाहीं. त्यांत सामाजिक स्वातंत्र्य म्हणजे सामाजिक रूढीच्या दडपणांतून सुटका या अंगास विशेष महत्त्व मिळाले व त्या स्वातंत्र्याचें एक अंग म्हणून भेमस्वातंत्र्याचाहि विशेष पुरस्कार झाला हेंहि खरें. सामाजिक स्वातंत्र्यावरोबरच धर्मविषयक स्वातंत्र्याचा पुरस्कार अर्वाचीन कवितेनें केला. तितक्या प्रमाणांत नसलें तरी राजकीय स्वातंत्र्याचें प्रतिपादन करणारे विनायक-गोविंद-सावरकर-अज्ञातवासी-तिवारी या कवींचीहि

एक परंपरा कवितेच्या अर्वाचीन परंपरेचाच भाग म्हणावयास हवी. तिला जुन्या परंपरेत घालतां येणार नाहीं. काव्यरचनेबाबत घेतले जाणारे स्वातंत्र्य अर्थात् आलेच. सारांश, स्वातंत्र्याचा सर्वांगीण पुरस्कार व त्यांतल्यात्यांत सामाजिक निर्बंधांतून व्यक्तीस हव्या असलेल्या स्वातंत्र्याचा पुरस्कार! अर्वाचीन कवितेने केला, आणि तेंच तिचे गेल्या साठ वर्षांतील अधिष्ठान राहिले.

यासंबंधांत अर्वाचीन काव्याच्या आरंभकालाच्या वेळवी महाराष्ट्र समाजाची वैचारिक परिस्थिति लक्षांत घेगे योग्य होईल. नवसुशिक्षितांची पहिली पिढी बहुतेक सारे आपले विचार पाश्चात्य विचारावरून बनवीत असे. त्या विचारांत म्हणजे मुख्यतः इंग्लंडमधील विचारांत व्यक्तिस्वातंत्र्यावर अधिष्ठित असलेल्या उदारमतवादाचाच पगडा अधिक होता. आगरकरादि सुधारक मंडळी व्यक्तिस्वातंत्र्य आणि तन्मूलक सामाजिक सुधारणा यांचे प्रतिपादन करीत होती. प्रान्समध्ये एक शतकापूर्वी कांतिकाळांत उद्घोषित झालेली स्वातंत्र्य, समता व बंधुता ही तत्त्वत्रयी आपल्याकडे नव्यानेच आली होती. अशा वातावरणांत वाढलेला अर्वाचीन कवि कळत वा नकळत स्त्रीस्वातंत्र्याचा, धर्मस्वातंत्र्याचा, सामाजिक रूढीपासून मुक्त होण्याचा पुरस्कार करणारा असावयाचाच. त्याला हास्यविषय करण्याकरितां इतर वाढ्यांत त्याचे जें चित्र काढले जाई, त्याचा अर्थ तो उदारमतवादी सुधारक असे हाच होता. या उदारमतवादाच्या मुळाशीं स्वातंत्र्याची आकंक्षा होती. तिचा आविष्कार निरनिराळ्या प्रकारांनी त्याच्या काढ्यांत होई. नवीन काव्याच्या पटाचा आडवा-उभा धागा या स्वातंत्र्याच्या आकंक्षेनै, विशेषतः व्यक्तिस्वातंत्र्याच्या आकंक्षेनै विणला गेला होता.

व्यक्तिस्वातंत्र्याच्या या पुरस्कारांत धर्म आणि समाज यांच्या बंधनांतून मुक्त होण्यावर अर्वाचीन काव्यांत अधिक भर देण्यांत आला ही गोष्ट खरी आहे. यामुळे अर्वाचीन कविता महाराष्ट्राच्या राजकीय आकंक्षांशी समरस झाली नाहीं अशा स्वरूपाचा आक्षेपहि तिजवर आला आहे. या घटनेचा उलगडा महाराष्ट्रीय समाजाची गेल्या शतकाच्या द्वितीय व तृतीय पादांतील मनोभूमिका पाहिल्यास होण्यासारखा आहे. या काळांत मिशनरी लोक हिंदु-धर्माविशद्ध प्रचार करीत होते, बाबा पदमनजीसारखे या प्रचारास बळी पडलेले

तरिवर

लोक स्वधर्मावर आघात आणि परधर्माचा पुरस्कार करीत होते. स्वधर्म न सोडतांहि प्रचलित सामाजिक रूढि आणि तन्मूलक अन्याय व कुचंवगा यांविरुद्ध जोतिबा फुले आणि लोकहितवादी यांनों कोरडे ओढून या प्रचारास हातभार लावला होता. राजकीय स्वातंत्र्य नुकतेंच नष्ट झाले असूनहि खाबद्दल विशेष दुःख न होतां कांहीं काळ कांहीं बाबतीत तरी परकीयांचे राज्य सुखावह वाटावे अशी स्थिति होती. स्वराज्य होते तेहांहि धार्मिक व सामाजिक बाबतीत व्यक्ति समाजाच्या किंवा रुढ कल्पनांच्या गुलामगिरीतच होती. दररोजच्या जीवनांत सामान्य व्यक्तीस राजकीय पारतंत्र्यपेक्षां धार्मिक आणि सामाजिक वंधनांचाच जाच अधिक प्रत्ययास येई. बारिकसारिक गोष्टीत जेथे राजकारणाचा शिरकाव होत नाहीं, अशाहि बाबतीत आमच्या धर्माला आणि समाजाला कांहीं म्हणावयाचे असेच. वाहेरच्या गुलामगिरीपेक्षा व्यक्तीला ही घरची गुलामगिरीच अधिक तापद वाटे. म्हणून संधि मिळाल्यावरोवर तीव्रिरुद्ध सुधारकवर्गाने बंड उभारले. इंग्रज राज्यकर्त्यांच्या हातांत सत्ता गेल्यावर धार्मिक व सामाजिक कार्यात आपग हात घालणार नसल्याचे त्यांनों जाहीर केले. त्यामुळे धर्म व समाज यांस राजसत्तेचे पाठवळ मिळेनाऱ्ये झाले. व्यक्तीला समाजावेरुद्ध आणि धर्मावेरुद्ध बंड करण्यास साहजिकच उत्तेजन मिळाले व्यक्तिस्वातंत्र्याच्या कल्पनांनी प्रेरित झालेल्या नवसुशिक्षितांनी व त्यांत कर्वीनीहि या 'बंडाचा झेंडा' उभारला. वाहेरची गुलामगिरी नष्ट करावयाची असेल तर घरची गुलामगिरीहि नष्ट झालो पाहिजे असा पुकारा आगरकरांनी केला. या बंडाचा उपयोग शरीराने नसला, तरी मनाने मनुष्य स्वतंत्र होण्याच्या दृष्टीने खास झाला, जो मनाने स्वतंत्र झालेला नाहीं, तो देशाच्या स्वातंत्र्याच्या लढ्यांत खाच्या हिररीने भाग घेऊं शकगार नाहीं. धर्माचाराच्या व समाजरूढीच्या पकडोतून मुक्त होऊनहि परकीयांच्या सत्तेचे जोखड कायम राहिल्यास व्यक्ति-स्वातंत्र्य अपूर्ण व सदोष राहते हें पटून समाजसुधारकमुद्दां स्वातंत्र्याच्या लढ्यांत भाग घेऊं लागतो. अलीकडील स्वातंत्र्यसमरामध्ये ब्राह्मण-अब्राह्मण, सुधारक-दुर्धारक, खी आणि पुरुष सर्वच भाग घेऊं लागले, याचे बरेच श्रेय गेत्या शतकांतील उत्तराधीत आणि या शतकांतील पहिल्या पादांत व्यक्ति-

स्वातंत्र्याचें जें प्रतिपादन झालें त्याला आहे. या प्रतिपादनांत अर्वाचीन काव्यानेहि आपला वांटा उचलला. तें प्रतिपादन कसें झालें तें आपण थोड्हे तपशीलवार पाहूऱ.

व्यक्तिस्वातंत्र्याच्या चळवळीस कवीनीं काव्यरचनेपासूनच प्रारंभ केला व तो केशवसुतांपासूनच झाला. ‘अशी असावी कविता, फिरुन। तशी नसावी कवितम्हणून ॥ सांगावया कोण तुम्ही कवीला। आहांत मोठे पुसतो तुम्हांला॥ असें ल्यांनी महटल्यापासून काव्यविषयक बंधनें शिथिल होऊं लागलीं. काव्य हें काव्याकरितांच असते अशा आशयाचा विचारहि ल्यांनीं त्याचवेळीं सांगितला. ‘करूनिया काव्य जनांत आणणे। न मुख्य हा हेतु तदीय मो म्हणे ॥ करूनि तें दंग मनांत गुंगणे। तदीय हा सुंदर हेतु मी म्हणे. असें म्हणून काव्य-स्वातंत्र्याच्या या कल्यनेला धरून ल्यांनीं वागण्यांसहि आरंभ केला. गणवृत्तरच-नेचीं जरा कडक बंधनें सोडून देऊन विविध मात्रारचनाच त्यांनीं पुढे पुढे अधिक केली. रचनाविषयक जेवढे नवनवीन प्रयोग केशवसुतांनीं केले तेवढे इतर कोणत्याहि कवीनें केले नाहींत. श्लोकाचा ठराविकपणा काढून टाकण्याकरिता ‘वृत्तवैचित्र्या’चा अवलंब करावा, त्यांतील चार चरणांची ठराविक संख्या बदलून ती कमी अधिक करावी, त्या चरणांचो लांबीहि कमीअधिक ठेवावी, यमकांच्या रचनेते निराळेपणा आणावा इत्यादि प्रयोगांनीं कवितेचे बाह्यरूप बदलण्याचा केशवसुतांनीं फार प्रयत्न केला. वॉल्ट बिट्मनच्या धर्तीवर मुक्तच्छंदसटश रचनाहि त्यांनीं करून पाहिली होती. त्यांच्या पाठीमार्गे रेंदाळकर-नागेशआदि कवीनीं यमकांचे बंधन तोडून निर्यमक रचनाहि केली. यमकांच्या बंधनांतून सुटण्याचा आणखी एक प्रयत्न वैनायक वृत्तरचनेते सावरकरांनीं केला व इंग्रजी Blank Verse मराठीमध्ये उतरली. वमकाचेंच काय, पग इतरहि बहुतेक बंधने बाजूस ठेवून आज मुक्तच्छंद रुढ झाला आहे. काव्याकरितां वयाऐवर्जी गयाचा उपयोगहि होऊन रचनेबाबत तरी संपूर्ण स्वातंत्र्य आजच्या मराठी काव्यास लाभले आहे.

काव्यरचनेतील स्वातंत्र्य हा अर्थात् स्वातंत्र्याचा गौण भाग झाला. खरे स्वातंत्र्य म्हणजे व्यक्तिजीवनांतील स्वातंत्र्य होय. हें स्वातंत्र्य धार्मिक, सामा-

तीरावर

जिक व राजकीय असें अनेकविध असल्याचा निर्देश मार्गे आलाच आहे. प्राचीन काव्यांत धर्मविचाराचेच प्राधान्य असल्यानें धर्मविरोधी कल्पना आणि उद्गार यांना त्यांत मुळीच स्थान नव्हते. अनेक शतकांच्या कालावधींत धर्माचारांना शृंखलांचे स्वरूप आल्यानें त्याचा व्यक्तिजीवनावरील जुलूम असल्य ज्ञाला होता. धर्म नीतीला विरोधी न होतां तिच्यावर अधिष्ठित असला पाहिजे हें विसरून धर्माचारांना अवास्तव व अहितकारक महत्व प्राप्त ज्ञालेले होतें. धर्म आणि नीति यांमध्ये पाश्चात्य तत्त्वज्ञानांत मानलेला भेद लक्षांत घेऊन केशवसुत म्हणाले, “धर्माचे माजबूनि डंबर, नीतीला आणिती अडथळे; विसरूनियां हे जातात खुळे, नीतीचे पद जेथें न ढळे, धर्म होतसे तेथेच स्थिर.” तसेच “नियमन मनुजासाठीं, मानव नसे नियमनासाठीं “असेहि त्यांनीं सांगून ठेवले. “धर्मादि प्रेत ज्ञालेल्या शब्दांचीं बेफाम भुतें नाचविती” अशी बो कवींनीं तकार केली. “धर्म तुम्हांसाठीं बनला, धर्म तुम्ही तुमचा केला,” असे सांगून धर्माचारांची माती घेऊन बसण्यांत अर्थ नसल्याचे बालकवींनीं सुनावले. “मेल्या धर्माचे हें भूत, पाहुनि कारे बसलां भीत” असा प्रश्न गोविंदाप्रजांनीं केला. आपला जुना धर्म सोडून देऊन दुसरा, विशेषतः खिस्ती, धर्म स्वीकार-ण्याची जी एक लाट महाराष्ट्रातील शिक्षितांवर येऊन गेली, त्या लाटेंत अर्वाचीन कवींपैकीं टिळक हेहिं सांपडले होते. पण दुसरा धर्म स्वीकारण्यांची तयारी नसलेले, किंवद्दुना धर्मातीत होऊं पाहणारे कवि अनेक होते. न्यायमूर्ति रानड्यां-प्रमाणेच केशवसुतांनीं ‘ब्राह्मण नाहीं, हिंदुहि नाही, न मी एक पंथाचा’ असे जाहीर केले होतें. त्यांची साथ करणारे पुढील पिढींतील रेंदाळकरहि ‘नोहे हिंदुहि, जैन मी न, अथवा बुद्धक्षेत्री तसा। खिस्ताचा चिरशिष्य मी न अथवा इस्लामधर्मानुग’ असे आपले वर्णन करितात. खिस्तधर्माचा स्वीकार करूनहि टिळकांनीं ‘न ब्राह्मण वा महार मी। जन्मभूमिसेवाधर्मी’ असे आपल्या धर्माचे वर्णन केले. धर्माचा आधार जो ईश्वर त्याच्या न्यायीपणाविषयींचा व कृपालुत्वाविषयींचा संदेह केशवसुतांच्या आर्धींच गो. वा. कानिटकर यांनी आपल्या ‘संमोहलहरी’ मध्ये प्रकट केला होता. स्पेन्सरचा अज्ञेयवाद आगरकरांमार्फत केशवसुतांनीहि स्वीकारला असावा असे ‘अज्ञेयावरती जसें क्षणिक हें अस्तित्व

हो खेळते' असें आपल्या जीवनाविषयीं त्यांनीं म्हटले आहे लावरून वाटते. धर्मावर डळमळीत कां होईना, पण श्रद्धा असूनहे देवदेवतांच्या नैतिक दृष्ट्या अयोग्य असणाऱ्या गोष्टीवर नेमके बोट ठेवून गोविंदाग्रजांनीं स्वतःस पावित्र्यविडंबनाच्या दोषास पात्र ठरविले. पटवर्धनांनीं 'फटकळ अभंग' लिहून पांडुरंगाची हजेरी घेतली व त्याला दुरुनच वन्दीन असें म्हटले. धर्माधार परमेश्वराचीच अशी अनुकंपनीय स्थिति आज झाली असल्यानें धर्माच्या बाबतीत कविजनांनीं संपूर्ण स्वातंत्र्य मिळवून ठेवले असल्यास नवल नाहीं.

आपल्याकडे धर्माचा विचार सामाजिक विचाराहून वेगळा काढन क्वचितच करितां येत असल्यानें अर्वाचीन कर्वींनीं धर्म व समाज आणि त्याचा आचार व रुढी यांचा एकत्रच उल्लेख करून त्याविरुद्ध बंड उभारले होते. पाश्चात्यांच्या स्वातंत्र्य, समता व बंधुता यांपैकी 'समता व बंधुता (Equality and Fraternity) या दोन तत्त्वांच्या अनुरोधानें नवीन सामाजिक कल्पना रुढ होऊँ लागल्या होत्या. समाजांतील जातिभेद आणि विषमता हीं नाहींशीं झालीं पाहिजेत हें सुधारणेचें महत्त्वाचें अंग कर्वींनाहि मान्य होते. केशवसुतांनीं 'अंत्यजाच्या मुलाचा पहिला प्रश्न' कवितेत निबद्ध केल्यापासून केवळ स्पृश्या-स्पृश्यभेदच नव्हे, तर सर्वत्र जातिभेद अमान्य असल्याचें नवीन कर्वींनीं जाहीर केले. टिळकांच्या कवितेचा उल्लेख वर आलाच आहे. बो कर्वींनींहि जातिभेदा-विरुद्ध असणारी आपली तीव्र भावना 'जन्मानें अधिकारजाति ठरते, जन्मेंची नीचोत्तम'। वज्राभेद समाजधोरण असें झाले जिथें कायम। तेथें शुद्ध समाज-नीति, समता, सत्प्रेरणा नांदती। आव्योक्तिप्रति ह्या मृषा करितसे प्रत्यक्ष सयः स्थिति' या ओळींत प्रकट केली आहे, आणि 'ही कालोपद्धता समाजघटना कामा न ये सांप्रत' असा स्पष्ट अभिप्राय दिला आहे. जातीय विषमतेबरोबर आर्थिक विषमतेचीहि जाणीव असल्याचें 'मजुरावरील उपासमारीच्या पाळी'चे वर्णन करून केशवसुतांनीं सुचविले होते; पण अर्वाचीन कर्वींच्या पहिल्या पिढींत यासंबंधीं तितकीशी तीव्र आस्था प्रकट झाली नाहीं. पहिल्या महायुद्धोत्तर काळांत काणेकरादिकांच्या 'कवनें' व 'दोन देशभक्त' इत्यादि कवितांतून ती प्रकट होऊँ लागली. तथापि सामाजिक आणि आर्थिक या दोन विषमतांपेक्षा हि

तीरावर

स्त्री आणि पुरुष यांमधील विषमता मात्र अधिकच प्रमाणांत काव्याचा विषय झालेली दिसते. व्यक्तिस्वातंत्र्याचा सर्वांत अधिक अपहार खोच्या बाबतींत झाला होता. तेव्हां याचा उल्लेख पुष्कळ व्यक्तिस्वातंत्र्याकांक्षी अर्वाचीन कर्वीच्या काव्यांत यावा हें अगदीं स्वाभाविक होतें. केशवमुतांनीं आपल्या 'तुतारी' या कवितेच्या पहिल्या आवृत्तींत याचा उल्लेख पुढीलप्रमाणे केला आहे:— 'खीर्वर्गाळा दास्यां दडपुनि, दासीपुत्राचे मानव होतो, खीला अज्ञानांत ठेवितो परिणामीं दुर्दशेस जातो'—किंवा 'पत्नीनिधनीं अन्य वरी नर, परि पति मरतां खीचा तीतें बळेचे देतो संन्यासातें.' इत्यादि. गोविंदाप्रजांनींहि 'दोन पतींनीं विधवा न सती। पतिव्रतेला परि पांच पती' आणि 'नीतीसिंठां वपन मांडिती, प्रेताहातीं नवरी देती, अनाथ विधवा पदीं चिरडती' असें त्या परिस्थितीचे चिह्नन वर्णन केले आहे. नवीन कवितेनें ख्रियांचा घेतलेला हा कैवार समता आणि व्यक्तिस्वातंत्र्य या कल्पनांवरच अधिष्ठेत झाला होता.

सामाजिक क्षेत्रांत वैयक्तिक स्वातंत्र्याचा आणखी एक भाग येतो. तो म्हणजे प्रेमस्वातंत्र्याचा होय. खीला काय किंवा पुरुषाला काय, आपल्या मनास आलेल्या व्यक्तीवर प्रेम करून तिच्याशीं विवाहवद्द द्योष्याचें स्वातंत्र्य असल्याविना व्यक्ति-स्वातंत्र्याची खरी पूर्तताच होऊं शकत नाहीं. ज्या व्यक्तीच्या अगदीं निकट सहवासांत आपले सारें जीवन व्यतीत करावयाचें, त्या व्यक्तीच्या निवडॉत स्वतःस जर स्वातंत्र्य नसेल, तर इतर क्षेत्रांतील स्वातंत्र्याची फारशी मातब्बरी उरत नाहीं. प्रेमविवाह हा विवाहाचा सर्वोत्तम प्रकार आहे, त्यांत व्यक्तित्वाचा संपूर्ण विकास होऊं शकतो आणि वैवाहिक जीवनाचें खरें साफल्य होतें अशी विचारपूर्वक खात्री पटल्यामुळे आगरकरांनीं स्वयंवराचा पुरस्कार केला होता. पूर्वीच्या काव्यांत स्वयंवरकथा आहेत, पग गेल्या शतकाच्या अखेरीपर्यंत सामान्य सामाजिक आचारांत स्वयंवर अगदींच अपवादभूत होतें. बालविवाहामुळे स्वयं-वराचा संभवन नव्हता. इंग्रजी प्रेमकाव्याच्या वाचनानें प्रेमाच्या कल्पना आत्मसात् करून अर्वाचीन कर्वींनीहि प्रेमस्वातंत्र्याचा पुरस्कार आपल्या काव्यांत केला. निदान प्रेमविषयक रचना आत्मलेखनाच्या पद्धतीनें केली. जुन्या कल्पनांप्रमाणे हा मोठाच अपराध होता. लिहावयाचेंच तर आधीं भाक्तिपर

लिहावे, शृंगाराचे वर्णन करावयाचे तर निदान पौराणिक व्यक्तींचा शृंगार असावा, पण आपल्याचे प्रेमभावना वर्णन कराव्या हें अब्रह्मण्यम् होतें. केशवसुतांनी स्वतःच्याच प्रेमभावना वर्णिल्या असें जरी म्हणतां न आलें, तरी त्या आपल्या म्हणून वर्णिल्या, व प्रेमाच्या बाबतींत आत्मलेखन करण्याबाबत पूर्वी वाटणारी ओशाळगत नाहींशी केली. कदाचित् त्या वैयक्तिक नव्हत्या, म्हणूनच प्रथम-पुरुषीं सांगितत्वानें फारसा आक्षेप आला नसावा. केशवसुतांच्या उदाहरणानें नंतर आलेल्या कर्वींचा मार्ग मोकळा झाला, व त्याचा त्यांनी भरपूर फायदाहि घेतला. पण पाश्चात्य वाढमयांतून घेतलेल्या या कल्पनांचा प्रत्यक्षांत आचार करण्यासारखी सामाजिक परिस्थिति प्रगत झालेली नसल्यानें अनेक कवोच्या पदरीं याबाबत नैराश्यच आलें, व त्यांच्या काव्यावर त्याची छायाहि पडली.

धर्म, सामाजिक जीवन व प्रेम यांबाबत व्यक्तीचा आणि समाजाचा विरोध असल्याचे दृश्य अर्वाचीन काव्यांत आणि वाढमयांत दिसून येतें. व्यक्ति या समाजाचाच घटक असतात आणि समाज हा व्यक्तींचाच बनलेला असतो, असें असतां समाजाला जवाबदार धरून अमूर्त अशा समाजपुरुषावर या वाज्ञायांत प्रहार केले गेले ही गोष्ट चमत्कारिक आणि अजाणपणाची श्रोतक वाटणे शक्य आहे. थोडा विचार केला असतां त्यामध्ये आश्र्य करण्याजोगे कांहीं नाहीं. व्यक्तीचे मन आणि समुदायाचे मन हीं वेगवेगळी करण्याची प्रथा आजच्या मानसशास्त्रास मान्य आहे. जी गोष्ट एकेक व्यक्ति एकटेपणानें करूं धजत नाहीं, तीच समुदायांत असतांना ती व्यक्ति खुशाल करूं शकते असा अनुभव येतो. समाजाचे किंवा लोकमताचे दडपण कोणा एका व्यक्तीचे नसलें तरी समुदायाचे मिळून असूं शकतें. लोक काय म्हणतील, जग काय म्हणेल अशी सामुदायिक भीतीच माणसाला दडपून टाकते, व मनाला व्यक्तिशः पटणाऱ्या सुधारणा मनुष्य समाजाच्या भीतीमुळे घ्यवहारांत आणूं शकत नाहीं. तेव्हां आगरकरांनी किंवा अर्वाचीन कर्वींनी जेव्हां समाजपुरुषाला उद्देशून कांहीं म्हटलें, तेव्हां छोळ्यांपुढे अमुकच एक व्यक्ति नसूनहि परिणामाच्या दृष्टीनें व्यक्तीला पदेपदीं बंधन घालणाऱ्या समुदायाला उद्देशून तें असें. व्यक्ति आणि समाज यांमधील विरोध कल्पनेनें आक-

तीरावर

लनीय असा आहे, केवळ काल्पनिक म्हणजे मिथ्या नव्हता. प्रत्यक्षांत अनुभवानें खरा ठरलेला होता.

व्यक्तिस्वातंत्र्याच्या आकांक्षांनीं प्रेरित झालेल्या अर्वाचीन कर्वीना दैनंदिन जीवनांत ज्याप्रमाणे धर्मविरोध आणि समाजविरोध पदोपदीं अनुभवास येई, तसा आणि तेवढ्या प्रमाणांत राजविरोध येत नसल्यानें राजकीय पारतंत्र्याकडे त्यांचे जावें तसें लक्ष गेले नाहीं हें खरें. व्यक्तीचा आणि राजाचा, किंवा राजुपुरुषांचा, म्हगजे राजसत्तेचा प्रत्यक्ष विरोध फार झाल्यास लहानलहान संस्थानांतून प्रत्ययास येई. एरवीं राजसत्ता व तिचे अफाट यंत्र यांचा सामान्य व्यक्तीशीं प्रत्यक्ष संबंध क्वचितच येई, व राजकीय पारतंत्र्याची बोचणी मधून मधून व दूरतःच प्रत्ययास येई. असें असलें तरी याहीबाबत स्वातंत्र्याकांक्षेस अनुकूल अशीच वृत्ति अर्वाचीन कर्वीनीं ठेवलेली होती. केशव-सुतांच्या ‘एका भारतीयांचे उदूगार,’ ‘गांवीं गेलेल्या मित्राची खोली लागलेली पाहून’ किंवा ‘कवितेचे प्रयोजन’ इत्यादि कवितांतून पारतंत्र्याची तीव्र जाणीव असलेली स्पष्ट दिसते. अर्वाचीन कर्वींतहि विनायक-सावरकर, गोविंद-तिवारी इत्यादि राष्ट्रीय काव्यरचना करणारांची परंपरा झालीच. या परंपरेला प्राचीन परंपरा म्हणतां येणार नाहीं. इतरांनींहि फूल ना फुलाची पाकळी वाहिली आहेच. प्रश्न आहे तो भर कशावर दिला याचा. वस्तुतः सर्वच विचार राष्ट्रीय होय. सामाजिक सुधारणा वा धर्मसुधारणा अ-राष्ट्रीय ठरवून बाजूला ठेवून चालण्यासारखे नव्हते. सर्वच प्रकारच्या स्वातंत्र्यांत अर्थात् राजकीय स्वातंत्र्याचा समावेश होईच. धर्माचा आणि समाजाचा गुलाम राहून राजकीय स्वातंत्र्यांतहि खन्या अर्थानें व्यक्ति स्वतंत्र असुं शकत नाहीं. सामाजिक स्वातंत्र्य मिळविण्याचा प्रयत्न राजकीय स्वातंत्र्यास विरोधक न होतां पेषकच झाला.

अर्वाचीन काव्य प्रणयप्रधान आहे असा त्यावर एक भोठा आक्षेप घेण्यांत आला आहे. तें प्रणयप्रधान असलें तरी प्राचीन प्रणयापेक्षां हा प्रणय वेगळा आहे हें मात्र हा आक्षेप घेतांना लक्षांत घेण्यांत येत नाहीं. प्राचीन काव्यांतील प्रणयाची कल्पना उपभोगप्रधान शारीर प्रणयाची आहे याविषयीं मतभेद होऊं

नये, या शारीर कल्पनेने भक्तिपर काव्यांतहि रूपकाच्या किंवा इतर कांहीं रूपाने प्रवेश केलेला दिसतो. भक्तीशिवाय इतरं प्रणयकाव्यांत त्याचे स्वरूप अति उत्तान, अनेक वेळां अश्लील, कित्येक वेळां बीभत्स असलेले दिसून येते. स्त्री ही पुरुषाच्या वरोबरीची असल्याची भावना अस्तित्वांत नसल्याने ती एक उपभोगाचा विषय असल्याप्रमाणे तिचे व तिच्या सौंदर्याचे वर्णन व्हावें हें साहजिकच होते. स्त्रीविषयक ही दृष्टि बदलल्याचे अर्वाचीन काळांत व काव्यांत स्पष्ट दिसते. त्यामुळे नवीन प्रेमांत वा प्रणयांत मोकळेपणा असला तरी शारीर भाग फारच कमी असे, व मानसिक वा वौद्धिक प्रेमासच प्राधान्य मिळाले होते. विषय एकच असून विठ्ठल कवीचे बिल्हणचरित आणि यशवंतांचे जयमंगला या दोन काव्यांत या दृष्टीने जें महदंतर पडले आहे तें यामुळेच. उदात्त, निःस्वार्थ अशा प्रेमाचे गायन मराठी गद्यापेक्षां अर्वाचीन मराठी काव्यांतच अधिक झालेले दिसेल. ‘प्रेम होईना तुझ्याने, प्रेम माझे राहुं दे’ असे म्हणणारी निःस्वार्थता त्यांतच दिसते. त्याचप्रमाणे अनैतिक प्रेमाचा पुरस्कार किंवा चित्रण झाले असल्यास अगदीच अपवादभूत म्हणावे लागेल. शुद्ध प्रेमाची ही कल्पना दौर्बल्याची योतक असल्याचेहि सूचित करण्यांत आले आहे; पण अहिसेलाहि दुबळी म्हणणारा वर्ग आहेच. आधुनिक कवींचा शृंगार म्हणजे शृंगार नव्हेच असेहे कोणी म्हणतात; परंतु तात्त्विक दृष्ट्या अर्वाचीन काव्यांतील प्रेम अधिक उदात्त आणि विशुद्ध आहे हें सर्वासच मान्य करावे लागेल.

अर्वाचीन कविता म्हणजे इंग्रजी रोमेंटिक काव्याचा मराठीमधील अवतार असेहि म्हणतां येईल. नवीन मराठी कवींपुढे शेली, कीटम्, वर्ड्सवर्थ इत्यादि कवींचे काव्य होते यांत शंका नाहीं. सामाजिक बंधनांतून मुक्तता, व्यक्तिस्वतंत्र्य, ठराविकाच्या बाहेर पडण्याची इच्छा, प्रेमविषयक आविष्कार, अलौकिकाबद्दलची अनामिक हुरहूर, निसर्गाबद्दलचे प्रेम, सौंदर्यपिपासा, कलासक्षि, आत्मलेखन इत्यादि विशेषांनी नटलेले हें काव्य रोमेंटिक काव्याचा महाराष्ट्रांतील अवतार असे म्हणावयास कांहींच प्रत्यवाय नाहीं. पण त्यामुळे सर्वांचे काव्य सारखेच झाले असे नाहीं. तांबे रोमेंटिक कविखरे, पण त्यांच्यावर देनिसनन्च्या गीतकाव्याचा व ब्राउनिंगच्या । नाव्यगीतांचा परिणामच अधिक

तीरावर

झाला होता. चंद्रशेखरांवर मिल्टनची छाप अधिक वाटते, आणि त्यांचे वळण रोमँटिक म्हणण्यापेक्षां पंडितीच अधिक होते. कवि गोविंदांवर कोणा इंग्रजी कवीची छाप होती असें म्हणतां येत नाहीं. ते तर 'शृंगाराला दूर सारी' अशी कविता असावी असें म्हणणारे होते. बालकवि हे आत्मंतिक निसर्गप्रेमी, पण वर्ड्स्‌वर्थ्‌प्रमाणे बोधवादी नव्हते, प्रेमवादी होते. त्यांच्यावरहि इंग्रजी कवीची अशी कोणाचीहि छाप होती असें म्हणतां येणार नाहीं. रेंदाळकर किंवा गोविंदाग्रज यांपैकीं कोणीहि इंग्रजीचे ऋण घेतलेले दिसत नाहीं; केशवसुतांचे मात्र चेलेपण त्यांनी स्वीकारले होते. माधवानुज किंवा दत्त यांच्यावर इंग्रजी कवितेचे संस्कार कांहीं प्रमाणांत झाले होते हें खरें, पण केवळ इंग्रजीचे भाषांतर असें त्यांच्या कवितेचे स्वरूप केवळांहि नव्हते. जुन्या कर्वीना कोणी नवीन काव्याच्या पुरस्कृत्यानि भाषांतरे कवि असें म्हणतांच नवीन कवि हे इंग्रजी कवितेचे भाषांतरे आहेत असें उलट उत्तर कांहींनी दिले. तथापि हें अल्पांशानेच खरें आहे. इंग्रजी कवितेचे वळण नवीन कर्वीनीं स्वीकारले हें किंतीहि खरें असले, तरी ते केवळ भाषांतरे होते म्हणण्यांत असत्याचाच भाग अधिक आहे.

नवीन काव्याच्या गेल्या साठ वर्षांच्या कालखंडात दोन खंड पडतात. एक १९२० पर्यंतचा व दुसरा त्या नंतरचा. १९२० पयतचे नवीन काव्य सामान्य स्वरूपाचे भावगीतकाव्य होते. १८८५-९० पासून १९२० पर्यंत काव्याला नवीन वळण लावण्यांत म्हणजे त्यांत कांति करण्यांतच कविप्रतिभेचा व्यय झाला. तोपर्यंत अर्थात् ती दृढमूल झाली. पण या कालांतील कर्वीनीं जशी जुळेल वा येईल तशी सर्वच प्रकारची भावगीतरचना केली. नवीन वळण दृढमूल झाल्यावर मग मात्र त्याचा विस्तार व व्यवस्थापन करण्याचे कार्य पुढील कालांतील कर्वीनीं केले. भावगीतकाव्याचे विविध प्रकार वेगवेगळे व्यक्त होऊं लागले. या कालांत सुनीत, नाव्यगीत, शिशुगीत, जानपदगीत, विडंबन, राष्ट्रीय काव्य, निसर्गकाव्य, रुबायादि स्फुट काव्य इत्यादि विविध प्रकार स्वतंत्रपणे वावरूं लागले. दीर्घ काव्यांतहि सामाजिक खंडकाव्याचा प्रकार नव्यानें रुढ झाला. अशा प्रकारे कांतिकाल आणि व्यवस्थापन-विस्ताराचा काल अशा दोन अवस्थां-तून गेल्यावर साहजिकपणे विपरिणमनाची अवस्था येते. तशी अवस्था येऊन

आतां पुनः एकदां काव्यांत क्रांति होऊं लागली आहे व नवकाव्य सुरु झाले आहे असें आज सांगण्यांत येत आहे. पण त्या काव्याचा परिचय ‘काव्यवाहिनी’ मध्ये येईल अशी कल्पना नसत्यानें त्याबद्दल येथे विस्तार करण्याचे कारण नाही.

आज अर्वाचीन काव्याचे साठ वर्षांचे कालचक उलटून गेले आहे. त्या काव्याचे अवतारकारण किंवा अवतारकार्य हें सफल वा सिद्ध झाले की नाही हें सागणे मात्र कठिण आहे. धर्म व समाज यांनी व्यक्तींवर घातलेलीं बंधने आज उरलीं नाहीत हें खरे. पण स्वातंत्र्य, समता आणि बंधुता यांच्या प्रतिष्ठा-पनेचा उद्घोष करीत अवर्तिणी झालेल्या कवितेला हें कार्य सर्वशाने साधले आहे असें म्हणवत नाही. जाति, समाज आणि धर्म यांवर आधारलेले आपल्या देशांतील विग्रह पाहिले तर कोठे आहे ती बंधुता, असें मनाला वाटते. समर्थ-कडून दुर्बलावर चाललेले आक्रमण पाहून कोठे आहे ती समता असा विचार मनांत येतो. व्यक्तीच्या हिताच्या नांवावरच सामुदायिकरीत्या जी गुलामगिरी तिजवर लादली जात आहे ती पाहिली कीं कोठे आहे तें स्वातंत्र्य असा प्रश्न पडतो. कदाचित् हें ध्येय काव्यानें आपल्यापुढे सतत ठेवावयाचे, पण तें सर्वदा ध्येयच रहावयाचे असा विधिसंकेत असेल. आजच्या नव काव्याला तरी तें साधेल का याकडे दृष्टि लावून आजचा मराठी रसिक पुढील युगाकडे पाहत आहे.

अनुक्रमणिका

कविता	कवीचे नांव	पृष्ठ
१. आम्ही कोण ?	केशवसुत	१
२. सरस्वतीची भूपाळी	गोविंद	२
३. स्फूर्ति	केशवसुत	४
४. वेडगार्ये	बी	६
५. थकलेल्या भटकणाराचे गाणे	केशवसुत	८
६. बघसी अंत किती राजसे ?	दत्त	९
७. रिकामे मधुघट	भा. रा. तांबे	१२
८. कवितारति	चंद्रशेखर	१३
९. घट तिचा रिकामा	भा. रा. तांबे	१९
१०. अगाध कांहींतरी	टिळक	२१
११. बुलबुल	बी	२२
१२. आज तो कुठे जिवाचा चौर	भा. रा. तांबे	२६
१३. प्रीति	केशवसुत	२७
१४. निःशब्द आत्मयज्ञ	भा. रा. तांबे	२९
१५. कुणास्तव कुणीतरी	टिळक	३१
१६. प्रीती निमाली तर-	विनायक	३३
१७. दृष्ट हिला लागली	भा. रा. तांबे	३४
१८. वियुक्ताचा उद्गार	केशवसुत	३६
१९. कुणि कोडे माझ्ये उकलिल कां	भा. रा. तांबे	३७
२०. जोहार	विनायक	३८
२१. नववधु प्रिया भी-	भा. रा. तांबे	४०
२२. मयूरासन आणि ताजमहाल	केशवसुत	४२
२३. राजकन्या आणि तिची दासी	भा. रा. तांबे	४३
२४. पञ्चास वर्षानंतर	भा. रा. तांबे	४५

कविता	कवीचे नांव	पृष्ठ
२५. एक अमेरिकन मुलगी	टिळक	४७
२६. माझी कन्या	बी	४९
२७. सुशीला	टिळक	५४
२८. जिऊ आणि शिवबा	चंद्रशेखर	५५
२९. वेषभूषा	न. चिं केळकर	५७
३०. कमला	बी	५९
३१. केवढे हें कौर्य !	टिळक	६१
३२. रुणझुणु ये !	भा. रा. तांबे	६३
३३. पांखरा ! येशिल कां परतून	टिळक	६४
३४. विश्वामित्रीच्या कांठी	दत्त	६५
३५. गंगाद्वारीं भजन	चंद्रशेखर	६८
३६. सृष्टीची करमणुकीची घटका	टिळक	७२
३७. पुष्पाप्रत	केशवसुत	७४
३८. वनवासी फूल	टिळक	७६
३९. कारंजे	चंद्रशेखर	८०
४०. रानांत एकटेंच पडलेले फूल	टिळक	८२
४१. कृष्ण -कोयनांचा संगम	माधवानुज	८४
४२. नैर्झियेकडला वारा	केशवसुत	८६
४३. घन तर्मी शुक्र बघ राजय करी !	भा. रा. तांबे	९०
४४. दीपविसर्जन	माधवानुज	९१
४५. तुतारी	केशवसुत	९३
४६. डंका	बी	९८
४७. रुद्रास आवाहन	भा. रा. तांबे	१०१
४८. नवा शिपाई	केशवसुत	१०२
४९. माझ्या जन्मभूमीचे नांव	टिळक	१०४
५०. महाराष्ट्र-लक्ष्मी	विनायक	१०५

अनुक्रमणिका

कविता	कवीचे नांव	पृष्ठ
५१. महारथी	टिळक	१०७
५२. खीं आणि पुरुष	विनायक	१०८
५३. दीपज्योतीस	बी	१०९
५४. कल्पकता	केशवसुत	१११
५५. चांफा	बी	११२
५६. शब्द	वसंत	११५
५७. झापूळा	केशवसुत	११५
५८. ताजमहाल पाहिल्यावर	वसंत	११८
५९. काळ, कीर्ति आणि विस्मृति	माधवानुज	१२०
६०. लोकमान्य टिळकांची भूपाळी	गोविंद	१२१
६१. जय वाल्मीकी !	भा. रा. तांबे	१२३
६२. श्रीकृष्णजन्मोत्सव	गोविंद	१२४
६३. सिंहावलोकन	केशवसुत	१२६
६४. जन पळभर म्हणतिल 'हाय हाय !'	भा. रा. तांबे	१२८
६५. नवे पान उघडले !	दत्त	१२९
६६. स्मृति-चित्र	माधवानुज	१३०
६७. घुबड	केशवसुत	१३३
६८. निज नीज माझ्या बाळा !	दत्त	१३६
६९. म्हातारी	केशवसुत	१३९
७०. हतभागिनी	विनायक	१४२
७१. सतारीचे बोल	केशवसुत	१४४
७२. सुवास	विनायक	१४८
७३. हरपले श्रेय	केशवसुत	१५१
७४. सुंदर मी होणार !	गोविंद	१५५
७५. पूर्णाहुति	भा. रा. तांबे	१५६
कवि-परिचय		१५७



का थ्य का हि नी

.१०. आम्ही कोण ?

आम्ही कोण म्हणून काय पुससी !—आम्ही असू लाडके—
 देवाचे, दिघले असे जग तयेआम्हांस खेळावया;
 विश्वीं या प्रतिभावले विचरतो चोहांकडे लीलया,
 दिक्कालांतुनि आरपार अमुची दृष्टी पहाया शके !
 सारेही बडिवार येथिल पहा ! आम्हांपुढे ते फिके;
 पाणिस्पर्शच आमुचा शकतसे वस्तूप्रती द्यावया—
 सौन्दर्यातिशया, अशी वसतसे जादू करांमाजि या;
 फोले पाखडितां तुम्हीं, निवडितों तें सत्त्व आम्ही निकें !
 शृन्यामाजि वसाहती वसविल्या कोणी सुरांच्या वरें ?
 पृथ्वीला सुरलोकसाध्य झटती आणावया कोण ते ?
 ते आम्हीच, सुधा कृतींमधुनिया ज्यांच्या सदा पाश्वरे ; !
 ते आम्हीच शरण्य, मंगल तुम्हां ज्यांपासुनी लाभते !
 आम्हांला वगळा—गतप्रभ झणीं होतील तारांगणे;
 आम्हांला वगळा—विकेल कवडीमोलावरी हें जिणे !

—केशवसुत



.२. सरस्वतीची भूपाळी

नमने वाहुनि स्तवने उधळा, जयजयकार करा ।

बंधुद्दो । जयजयकार करा ।

सकल मनांचा विकास येतो आज आपुल्या घरा ॥ ४० ।

विमल हास्यसुमवृष्टीमध्ये असो तुऱ्णे स्वागत ।

निरंतर । असो तुऱ्णे स्वागत ।

परमात्म्याच्या चित्सौंदर्या, येई बा हांसत

१

आत्मवेलिच्या स्फूर्तिफुलांवर वसंत जे विकसती ।

बुद्धिचे । वसंत जे विकसती ।

त्याच वसंता तादिय विकासा सरस्वती बोलती

२

विश्वकाव्य वाचीत बैसली चित्तमयूरावरी ।

दीसि जी । चित्तमयूरावरी ।

त्या दीसीला त्या जप्तीला, वदती वागीश्वरी

३

हे वागेवी, असे प्रार्थना ये या संकीर्तना ।

उत्सवा । ये या संकीर्तना ।

जगन्मंगले सकल मंगलांसह दे पदद शना

४

सगुण शांत त्वचित्तमूर्तिला गातों मी गायन ।

शारदे । गातों मी गायन ।

धन्य धन्य सौंदर्य, धन्य त्वप्रसन्न पुण्यानन

५

किरिट शोभला त्वन्मौलीला अमूल्य तत्त्वांचा ।
शारदे । अमूल्य तत्त्वांचा ।

अरुण-राग त्यांतून उधळला सदूगुण-रत्नांचा ६

डोले कंठीं सच्छाखांचा चंद्रहार हांसरा ।
पाहुनी । चंद्रहार हांसरा ।

भालीं फुलला, गालीं खुलला काव्य दिव्य विजवरा ७

सौंदर्याहुनि दिव्य दिव्यतर हिंचें ज्ञान सुंदर ।
खरोखर । हिंचें ज्ञान सुंदर ।

त्या ज्ञानाहुन जगांत सुंदर एकच परमेश्वर ८

हृदयमंदिरीं प्राणशक्तिचे झोंपाळे डोलवी ।
देवि ही । झोंपाळे डोलवी ।

सुखदुःखाचे देउनि झोके जीवांना खेळवी ९

विचारकारंजावर तुषार शब्दांचे नाचवी ।
देवि ही । शब्दांचे नाचवी ।

जीवात्मा त्यांतून बोलवी, परमात्मा डोलवी १०

चराचराचा दावि चित्रपट अमुच्या स्मरणावर ।
भराभर । अमुच्या स्मरणावर ।

विजेऐवजीं त्यांत जळे चिचंद्राचें झुंबर ११

—गोविंद

— — —

.३. स्फूर्ति

कांठोकांठ भरूऱ द्या पेला, फेस भराभर उसळूऱ द्या !
प्राशन करितां रंग जगाचे क्षणोक्षणीं ते बदळूऱ द्या !

अमुच्या भाळीं कटकट लिहिली सदैव वटवट करण्याची,
म्हणेल जग आम्हांस मद्यपी, पर्वा कसली मग याची !
जिव्हेचीं बंधने तर ढिलीं करा तीव्र या पेयानें,
यदुष्णतेने द्यावापृथ्वी द्रवुनि मिसळती वेगानें !

होउनियां मग दंग मनीं,
व्हावें तें आणा ध्यानीं,
गा मग सुचतिल तीं गाणीं;
परिसुनि त्यांचे शब्द, रुढिचे दास झणीं ते खवळूऱ द्या !
कांठोकांठ भरूऱ द्या पेला, फेस भराभर उसळूऱ द्या !

सोमाचा रस वेदकाळच्या ऋषिवर्यांनी उकळीला,
शेष तयाचा द्या तर लौकर पिपासु जे ल्या आम्हांला ।
औचित्याच्या फोल विवेका ! जा निघ या दुरवस्थेने
अम्हां घेरिले म्हणुनी घेतों झिंगुनिया या पानानें !
कल्सीची मग करुनी नौका व्योमसागरावरि जाऊं,
उडुरत्ने या गरिब धरेला तेथुनि फेंकुनिया देऊं !

अडवतील जर देव, तरी
झगळूऱ त्यांच्याशीं निकरीं,
हार न खाऊं रतीभरी !

देवदानवां नरें निर्मिलें हैं मत लोकां कवळूं द्या !
कांठोकांठ भरूं द्या पेला, फेस भराभर उसळूं द्या !

२

पद्यपंक्तिची तरफ आमुच्या करां विधीने दिली असे,
टेंकुनि ती जनताशीर्षावरि जग उलथुनिया देउं कसें !
बंडाचा तो झेंडा उभवुनि धामधूम जिकडेतिकडे—
उडवुनि देउनि जुलमाचे या करूं पहा तुकडे तुकडे !
'महादेव ! हरहर !' संमराचा गर्जत तो वाच्यावरती
येउनि घुमतो अमुच्या कर्णी—“निजती ते ठारचि मरती !”
उठा ! उठा ! बांधा कमरा !
मारा किंवा लढत मरा !
सत्त्वाचा 'उदयोऽस्तु' करा !
छंद फंद उच्छृंखल अमुचे स्थितित जगाला ढवळूं द्या !
कांठोकांठ भरूं द्या पेला, फेस भराभर उसळूं द्या !

३

—केशव सुत

— — —

४. वेडगाणे =

ठला-ठरीला-री
जन म्हणे काव्य करणारी ॥ ४० ॥

आकाशाचीं घरे
त्याळा प्रकाशाचीं दारे
ग्रहमाळांच्या वर अडसरी-ग,
जन म्हणे काव्य करणारी.

पाचूंच्या वेली
न्हाल्या लावण्याच्या जलीं
दारीं उभ्या स्वर्गीय नरनारी-ग,
जन म्हणे काव्य करणारी.

उडुगणांच्या यानीं
बसुन विश्वाची राणी
अनंताची प्रदक्षणा करी-ग,
जन म्हणे काव्य करणारी.

चंद्राचें हंसणे
वायूचें बरळणे
सृष्टिसुरांत सुर मी भरीं-ग,
जन म्हणे काव्य करणारी.


मी न तुझी-त्याची
मी न माझी-कुणाची !

ब्रह्मांडाच्या घडामोडी करीं-ग,
जन म्हणे काव्य करणारी.

दिव्य भोगांच्या खाणी
गाय मनोमय वाणी
कशी वदेल राठ वैखरी-ग,
जन म्हणे काव्य करणारी.

टला-ट, रीला-री
जन म्हणे काव्य करणारी.

—बी



.५. थकलेल्या भटकणाराचे गाणे

किती रहावें तुजविण आतां ? धीर न मजला क्षण धरवे !
गेले गेले वय हें वाया !—मरणाहि तें वाटे बरवे !

काय करावें मज न सुचे,
मुळीं न मजला किमपि रुचे,
हृदयीं सगळे धैर्य खचे;

भणभण वणवण करित अधिक मज आव्यांहि जागें नच फिरवे !
किती रहावें तुजविण आतां ! धीर न मजला क्षण धरवे ! १

कितिक योजिले यत्न यावया तुजशीं मीं उत्सुकतेने !
व्यर्थ जाहले अवघे ! दुर्घर कसें न ब्हावें मग जगणे ?

पुष्पांनो ! तर दूर सरा !
कण्टक हो ! मार्गीं पसरा !
प्रकाश नलगे-तिमिर बरा !

सर्व चांगले ब्हावें होतें तुजसाठीं-पण लभ्य नव्हे !
किती रहावें तुजविण आतां ! धीर न मजला क्षण धरवे ! २

शूळ कपाळीं, कंडन हृदयीं, कम्प शारीरीं भरलासे,
सलिल लोचनीं, शीण अवयवीं, हाय ! निराशा मनीं वसे;
तरि माझी ती भेटेल का ?
पांग मनींचा फिटेल का ?
आलिंगूं ती झटेल का ?

क्षमा करिल का मला चुक्यांची ?—पुसतों मी माझे बरवे !
किती रहावें तुजविण आतां ! धीर न मजला क्षण धरवे ! ३

— — —

—केशवसुत

.६. बघसी अंत किती राजसे ?

जिकडे तिकडे जगांत सारें प्रेम सांचलें दिसे;
तयाविण कोठें कांहीं नसे.

प्रवाह सारे धांवत जाती नदीकडे अक्षय;
होती तिज भेटुनि अक्षय;

निशीशिनि रानींवर्नीं वाहुनी तटिनीही झरझरा,
देती आळिंगन सागरा.

या पुष्पबछुरी तरुसंगे क्रीडती,
शशिसंगे रमते सदा कौमुदी सती,
अंबरीं समीरण सारे समीलती,
प्रेमावांचुनि निष्फल जीवित ठावें तुजला असे.
बघसी अंत किती राजसे ?

तुंग महीधर गगनश्रीच्या वदनाला चुंबिती;
शाशिकर जललहरी कर्षिती.

दिनमणि येतां घरीं प्रेमला पूर्वादिशा सुंदरी
फुलते कदंबकुसुमापरी.

हांसत हांसत प्रकुल्लवदनें तारागण खेळती,
अंबरीं परस्परां ओढिती.

रवि येतां उघडी नेत्रातें कमळिनी,
शाशि दिसतां हांसे आनंदुनि कुमुदिनी,
वनलक्ष्मी नटते मधु आला पाहुनी,
चंचल चपला, परि मेघाला सोडुनि दूर न वसे ;
बघसी अंत किती राजसे ?

काव्यवाहिनी

शालदुशाला नको, नको मज मंदिलही भरजरी,
त्याहुनी कंथा माझी बरी.
सुरेंद्रनगरी नको, तुजसर्वे राहिन मी काननीं,
दुजें धन नको मला तुजहुनी,
ओवाळुनि टाकिन तुजवरुनी साठ कोटि अप्सरा !
नको ती विष्णूची इंदिरा !
तुज शोधित फिरलें जनीं, स्मशानीं, वर्नीं,
तरु वछी-विहगां विचारिले जाउनी,
गिरि-सरिता-उडुगण नाहीं सांगत कुणी,
काय करूं ! तुज पाहूं कोठें ! तुजविण भरलें पिसें;
बघसी अंत किती राजसे ?

झुळझुळ वाहे प्रवाहजल हें एकसारखें जसें,
माझे आयु चालले तसें.
तुजविण दिसती शून्य दशदिशा ये लवकर धाँवुनी
देई आलिंगन साजणी !
सुमनभूषणे रचुनि परोपरि तनुलतिका मंडिन;
गुंफुनि अलंकार देइन;
नवकाव्यमाळ वेणींत तुझ्या घालिन,
नवरसीं सुरस मिष्ठान तुला चारिन,
या कविकुंजांतच तुजसंगे राहिन,
सखये काविते ! दर्शन दे, मज तुजविण कोणी नसे;
बघसी अंत किती राजसे ?

काव्यवाहनी

शास्त्राभ्यासा करुनी विटलों, विटलों विद्यालया;
यानें जाइन लवकरि लया.
महापरीक्षा झाली, आली विद्या अथवा कला,
तरी मी तुजवांचुनि एकला !
प्रेमदृष्टि तू ठेव मजवरी, मग सारे तत्क्षणीं
देइन हांकुन हृदयांतुनी !
ही विद्या साधिल तव पदसंवाहन,
ही कला करिल तव तनुलतिकामंडन,
नवकाव्य रचुनि हा दास करिल रंजन,
तव चरणीं सर्वस्व वाहिलें, येउनि घे त्या कसें,
बघसी अंत किती राजसे ?

—दत्त

— — —

.७. रिकामे मधुघट

मधु मागाशि माझ्या सख्या, परी
मधुघटाचि रिकामे पडति घरीं !

४०

आजवरी कमळांच्या द्रोणी
मधू पाजिला तुला भरोनी,
सेवा ही पूर्विंची स्मरोनी
करीं रोष न सखया, दया करीं.

नैवेद्याची एकच वाटी
अतां दुधाची माझ्या गाठीं;
देवपुजेस्तव ही कोराण्टी
बाळगीं अड्गाणीं कशी तरी.

तरुणतरुणिंची सलज्ज कुजबुज,
वृक्षझन्यांचें गूढ मधुर गुज,
संसाराचें मर्म हवें तुज,
मधु पिळण्या परि रे बळ न करीं !

दळला रे ! दळला दिन सखया !
सन्ध्याछाया भिवविति हृदया,
अता मधूचें नांव कासया ?
लागले नेत्र रे पैलतिरीं.

—भा. रा. तांबे



.८. कविताराति

अये कविमनोभवे, सहजसंभवे, स्वामिनी,
 सुवर्णमयदेहिनी, नवरसात्मके, भासिनी,
 प्रसादमयजीविते, अनुविचारसंचारिणी।
 चमत्कृतिविलासिनी, रसिकसन्मनोहारिणी

१

यदा भगवती गिरा परम मंजु वीणागुणा
 स्वयें चलन देउनी करितसे तवाऽवाहना,
 यदा मधुर साम तो म्हणति सर्व गंधर्व ते,
 मनोहर सुरांगनावल्य तें यदा नाचते,

२

अशेष तव वैभवे करुनि वेदपारायणा
 यदा स्तवितसे विधि किमपि आदिनारायणा,
 यदा स्वरतरंग हे मिळुनि एकमेकांमधीं
 प्रसाद बहु पावतो तव अनन्य नादांबुधी,

३

यदाहि कविते ! तुझी परम माधुरी यापरी
 उचंबळुनि राहते सकल देवलोकान्तरीं,
 तदा ल्यजुनि आपुली सहज योगनिद्रा हरी
 प्रसन्न नयनीं सुरांवरि सुधाभिषेका करी।

४

अगम्य तनुवाङ्मनाप्रति असे जगन्नायक,
 असा निगम गाति ते सुरपुरींतले गायक;
 तथापि कविते ! प्रभू वशाहि कीर्तनें जाहला,
 न कीर्तन तुझ्याविणें, म्हणुनि साध्य तो तूजला

५

काव्यवाहिनी

तुझी पड़ुनि मोहनी अवतरेहि साकार तो,
 स्वदासजन तारितो, खल अशेष संहारितो;
 अये सकळही भयें चळचळां जया कांपती,
 करी वश अशा शिवा तुजमुळेंच लंकापती.

६

न मोहबल चालते लवाहि ज्या त्रिमूर्तीवरी,
 वशीकरण त्यांजला करिसि तूं जरी यापरी,
 तरी मग अम्हां जनांप्रति अनेक मोहाकुलां
 तुवां स्ववश केलिया नवल काय ? सांगे मला.

७

प्रसाद घडतां तुझा सहज नाभिमूलांतुनी।
 अनन्य लहरी उठे, तनुसि टाकि ते व्यापुनी;
 तिच्या प्रसरणासवें सकळ देह हेलावतो,
 क्षणैक चपलौघ कीं जणुं शिरांतुनी धांवतो.

८

मुखामधुनि एकदां गदगदा तदा ये ध्वनी,
 स्वयें उचमळोनि ये हृदय, नीर ये लोचनीं;
 न काव्यविषयाविना इतर भानही राहते,
 रसात्मक पदावली मग मनोहरा वाहते.

९

करोत करणार ते किमपि जल्पना यावरी,
 रसज्ज कविबंधु तो अनुभवील हें अंतरीं;
 परंतु अनुभूति हीं मजासि तीन वर्षे नसे,
 अहा ! प्रियजनावरी प्रियजने रुसावें कसे ?

१०

तुङ्ग्यास्तव उपेक्षित्या बहुविधा सुविद्या कला,
 तुङ्ग्यास्तव न तीं पदे, उपपदे, मिळालीं मला;
 तुङ्ग्यास्तव हुजूरचा जरि गुलाम झालों स्वतां,
 तुङ्ग्यास्तवचि गांजलें तरि निबंधनाते अतां. ११

तुङ्ग्यास्तव न लोभतां विभवमार्ग मी टाळले,
 तुङ्ग्यास्तव सखे ! मला स्वजन तेहि कंटाळले;
 तुङ्ग्यास्तवचि हेलना मम गृहावधानीं घडे,
 तुङ्ग्यास्तव जनाहुनी विजन हा मला आवडे. १२

तुङ्ग्यास्तव तुङ्ग्यापरी मृदुल देहिनी गेहिनी
 अनेक समर्थीं दिली ढकलुनी, अये मोहिनी !
 तुङ्ग्यास्तव जुमानिले नहि सुबंधु नारायणा,
 सदा न सदुपासिले किमपि सूर्यनारायणा. १३

निशा दशदिशांसही गवसणी यदा घालिते,
 सुषुप्ति निज मोहनी स्थिरचरावरी टाकिते,
 प्रशांत समर्थी अशा भ्रमसि जेथ लीलावती,
 अतंद्रितचि तेथ हा अनुसरे तुझा सोबती. १४

मुठींत नवर्तीमिर्बे कनकवाळुका वाळिलीं,
 परंतु तुजसंगतीं रमुनि तीहि म्यां गाळिलीं;
 अशाहि अहितामुळे मन न भंगले, रंगले
 सदा तव समागमीं गमलि जंगले मंगले. १५

काव्यवाहिनी

शरीरसुख सोहुनी, विभवपाश ते तोहुनी,
 निजासमन मोहुनी, आहित सर्वथा जोहुनी
 तुझ्या प्रणयबंधनीं सतत गुंतुनी जो बसे,
 रुसोनि कवितासखी ! विमुख ल्यास व्हावें कसें ? १६

तुझें स्मरण होतसे मजसि राहुनी राहुनी,
 उदास मन जाहळें विरह साहुनी साहुनी;
 तुझें श्रवण मी करीं, मनन, घेतला ध्यास ना !
 त्वदन्य हृदयेश्वरी ! मम जिवास ना वासना १७

किती दिवस आणखी तळमळूं तुझ्या कारणे ?
 वियोगविष पाजुनी उचित का मला मारणे ?
 नको, करुं नको असें, सकल संग मी ल्यागितों,
 प्रसन्न परि हो मला, वर अनन्य हा मागतों. १८

तुझ्या प्रणयभानु हा प्रखर या क्षणीं जाहला,
 मनोधन तयासुळे सरसरां स्वरूं लागला,
 सतेज रसविंदू ते हृदयशुक्तिने झेलले,
 जिवा घ्वणुनि धीवरें मज दिलीं सुमुक्ताफळे. १९

फिरे कलमवज्र हें वचनमौकिकांच्या वरी,
 ममायुगुण गोवुनी बनधितों तयांच्या सरी,
 अशा सरस घालितों तुजसि मी सरीच्या सरी,
 प्रसाद परि सुंदरी ! मजवरी करीं गे करी. २०

अहा ! भ्रम-परंतु हा भ्रम अगाध-कां हो मला !

न पूर्व-कवि, तत्कृती, स्मरति कां मला सोज्ज्वला ?
तया कृतिमिषें पहा किति अलंकृतींनीं भले
सुराय कवितावपू नखशिखान्त हें शोभले. २१

कचांवरि तिच्या पहा कावित्रेण्य मुक्तेश्वरे
किती वचनमौक्तिके रुचिर गुंफिलीं हीं बरे !
भ्रमे-प्रणयसंभ्रमे मणिललास हा मानुनी
समर्थकृत बोध ती निज शिरास घे बांधुनी. २२

प्रसिद्ध रघुनाथ ह्या रसिक पंडितानें तिला
नवादिरस घोटुनी तिलक लाल हा लाविला.
सुनील कमलप्रभा, अलिविलास हीं वामने
दिलीं नयनमंडने रचुनि कृष्णलीलांजने. २३

श्रुतींमधुनि घातलीं परमदिव्य देवद्वये
स्वकाव्य-माणिमंडने, झळकती किती तीं स्वये !
नथ प्रथुनि घालितां वचनमौक्तिके श्रीधरे
किती सरल नासिका विलसते मुखश्री बरे ! २४

स्वकीय परमामृते-नाहे परंतु-मंद स्मिते
मुकुंद कवि भूषवी विशद कुंदसे दंत ते;
सुवर्णमाणि, पोतही मधुनि कृष्णभक्तीमिषें
गळेसरचि बांधिले अढळ एकनाथे कसे ? २५

काव्यवाहिनी

विराजति गळ्यांत ह्या किति अभंगचंद्रावली
 जयांतुनि तुका—यशोधवल चंद्रिका फांकली.
 न संतचरितें, महीपति हिला भरी कंकणे
 सुवृत्त मणिबंधनीं असुनि कां तयां शंकणे ? २६

अहो, सगनभाउनें, रसिकराज होनाजिनें,
 दिली इजसि मंदिली विरल कंचुकी प्रीतिनें.
 सुवर्णजंरिचीं बुटें, यमक गोलकल्लोलसे,
 मयूर कविचा न हा कृतिकलाप, शालू असे. २७

कटीस कटिबंध ही जडित मेखला आयती,
 यतीहि झुलवावया अमृतराय दे काय ती ?
 किती श्रुतिमनोहरा रसिक रामजोशी—कृति
 कृती न कविते ! तुझीं करिति नूपुरें झांकृती २८

पुरातन अतां कुणी असाति ते मराठी कवी,
 तदीय रचनांस मी समजतों मुद्या जोडवीं;
 अशा कविगणें जिला सजविली स्ववागभूषणे,
 तिला वचनभूषणे मम नव्हेत, हीं दूषणे ! २९

असोत; जरि दूषणे, तरिहि तीं करीं धारण;
 पुराणकविनीं तुला नटविली असाधारण;
 म्हणोनि वरवार्णिनी ! तुजसि दृष्ट लागेल की
 न ती वचन—लांछनें मम कदापि होई सखी ! ३०

—चंद्रशेखर

— — —

.८. घट तिचा रिकामा

घट तिचा रिकामा जन्यावरी,
त्या चुम्बिति नाचुनि जळलहरी.

४०

अशी कशी ही जादू घडली ?
बघतां बघतां कशी हरपली ?
का समजुनिया राणी अपुली
तिस उचलुनि नेई कुणी परी ?

१

मिळत चालल्या तीनी सांजा,
दिवसाचा हा धूसर राजा,
चन्द्रा सोपुनि अपुल्या काजा
घे निरोप कवळुनि जगा करी.

२

पलीकडे त्या करुनि कापणी
बसल्या वाया हुशा करोनी,
विनोद करिती, रमती हसुनी,
जा पहा तिथें कुणि ही भ्रमरी.

३

तिथें वडाच्या पाळीभवतीं
नवसास्तव मृगनयना जमती;
कुजबुजुनी गुजगोष्ठी हसती,
रतिमझरि हेरा तिथें तरी.

४

काव्यवाहिनी

तांदुळ पदरीं, बिल्वदल करीं
चरण क्षाळुनि जवळ तळ्यावरी,
जमति शिवालये पोक्त सुन्दरी;
फिरकणी बघा ही त्यांत तरी.

५

पलीकडे वेळूंची जाळी,
तेथें वारा धुडगुस घाळी;
शीळ गोड तीमधुनि निघाळी,
ही झुळुक हरपली लकिरिपरी.

६

—भा. रा. तांबे

—*— —*— —*—

.९. अगाध कांहींतरी !

अगाध कांहींतरी,
समज हें अजरामर सुन्दरी !

व्योमधेरेचा चुम्बनविधि हा,
सेर न कल्पान्तरी !
समज हा अजरामर सुन्दरी !

निसर्ग आणी उषा सुहास्या
निष्कामत्वे करी,
समज हें अजरामर सुन्दरी !

कोठे प्रस्तर ! कुठे कौमुदी !
अन्योन्यां राति तरी,
समज ही अजरामर सुन्दरी !

रूप निराळे, नाम निराळे,
अभिन्न उभये परी;
समज हीं अजरामर सुन्दरी !

मीपण, तूंपण अपुले म्हणजे
प्रिये एकता खरी !
समज ही अजरामर सुन्दरी !

—टिळक

— — —

.१०. बुलबुल

निविड तिमिर वर नभीं संचरे,
 तळीं उष्ण निश्चसती वारे,
 सरणांचे भोवतों निखारे,
 स्थळीं या देख—एकटाच पिंपळ एक.

चिरव्यथित तरुजीव—ज्योती
 खिन्न तेज वितरिते सभोतों,
 जीर्ण विरल तत्पर्णीवरती
 ढुळनिर्वाण—उमटवी ठसा निज पूर्ण !

उपेक्षिलेली पहिली प्रीति
 रम्योदास तसें एकान्तों
 एकस्थल या रौद्र प्रान्तों
 तरीही आहे—दरवकूनि परिमळ वाहे.

पांडुर मृदु लावप्पद्यतिजल
 स्थलपरिसर करि ढाळुनि निर्मळ
 जातिलता कुणि एकच केवळ
 अदय नियतीने—लाविली तिथे स्वकराने.

देह तिचा कृश फिक्ट पांढरा
 पाहुनि होई जीव घावरा,
 वाटे सुटतां उडविल वारा
 पर्णसंभारा—वर भिरभिर सैरावैरा.

लागो वारा पाउस पाणी,
कुणी धृष्टकर टाको चुरडुनि,
तरि वरि भर ये वोसंडोनी
विकासश्रीला—ती अखंड मंडित बाला.

करुणामय स्वर्लङ्घना कोणी
दिव्याश्रूचें शिंपुनि पाणी
खचित करी संगोपन जपुनी
असें चित्ताला—वाटते बघुन वेलीला.

मृदुल धवल नव कुमुमशालिनी
व्रतस्थेस जरि बघतिल नयनीं,
सहजोद्दरे वदतिल रमणी
“ अगाई ग नवल—ही जाई न च येथील !

“ वसंत न करी चैत्रशिंपणे,
“ डोलत रविकर न करी येणे,
“ झुरे न अंतरि तरिही तेणे,
“ अगाई ग नवल—ही जाई न या माहिवरिल.

“ साहुने राहे कडक हिंवाळा,
“ कुंजाचा आधार न इजला,
“ तरी भोगकल्लोळ सोहळा
“ फुलांचा भोगी—ही जाई नवला जोगी ! ”

काव्यवाहिनी

आश्र्य एक कीं कुणि अलबेल्य
 पक्षी पडतां नच दृष्टीला
 येई तत्सन्धि रात्रीला
 प्रेमघायाळ—भटकोनी रानोमाळ !

चाले लाचा दीर्घ निशेभर
 गूढ भावमय मृदु गीतस्वर,
 जणुं निर्जर वीणा-झंकार
 कीं बुलबुल बोले—वनराई मोहुने ढोले

हृदर्यि खवळगा शोकसागर
 कंठांतुनि तरि निघती सुस्वर,
 येती ऐकुनि होती ते नर
 स्वच्छंदी फंदी—नादाच्या ब्रह्मानंदी !

पक्षी आपण प्रीती केली
 भासे त्यांना वायां गेली;
 नयनाश्रू ओघळती खालीं
 चाखिती धुंद—दुःखाचा परमानंद !

उदास रजनी नच संपावी,
 जागरदुःखें हीं सोसावीं,
 चित्त तयांचें असोंचि भावी,
 विलक्षण भारी—विरुताची जादूगारी

दिशा फांकती-तेज उगवते—
प्रभात होते-गीत थांबते—
ल्यासरसें तें दृश्य वितळते
तेजबंबाळी—रम्याची होते होळी !

उत्कटतेने हृश्य फोडिती
ते स्वैरस्वर रूपा येती;
कोणी म्हणती त्यांत उमटती
स्पष्ट साचार—रमणीचे नामोच्चार !

—बी

—*— *— *

.११. आज तो कुठे जिवाचा चोर ?

आज तो कुठे जिवाचा चोर ?

४०

वादळ गर्जे, विजा चमकती, आलि घनघटा घोर.

१

रिम् झिम् रिम् झिम् पाऊस पडे, स्मरास आला जोर.

२

उंच गोखड्यामधुनि दिसे या सारें काळे भोर.

३

लपालिं पाखरें, रानिं एकला उंच पुकारी मोर.

४

तटस्थ पाने, तटस्थ राने, ये राजा जणुं थोर.

५

नाक फुगवुनी कान उभारुनि उभे चित्रसे ढोर.

६

टवकारुनिया पातीं-कणसे कुणास बवति समोर ?

७

लीन लयीं का तया प्रतीक्षिति, बांधिन कार्धि शिरजोर ?

८

—भा. रा. तांबे



.१२. प्रीति

प्रीति मिळेल का हो बाजारी ?
 प्रीति मिळेल का हो शेजारी ?
 प्रीति मिळेल का हो बागांत ?
 प्रीति मिळेल का हो शेतांत ?
 प्रीतिची नसे अशि ग मात;
 पहा शोधुनी हृदयांत !

१

नंदनवनामधीं आला
 कल्पलतेला बहर भला;
 तिचीं हृदयिं बीजें पडलीं,
 प्रीति त्यांतुनी अवतरली !
 प्रीतिची असे अशि ग मात;
 पहा आपुल्या हृदयांत !

२

प्रेमळ कृत्यांची माळ
 प्रियजनकण्ठीं तू घाल;
 द्विगुणित मग तो प्रीति तुला
 देइल, न धरीं शंकेला.
 प्रीतिचा असा असे ग सौदा
 प्रीतिनें प्रीति संपादा !

३

हृदयीं आलिंगन पाहिलें,
 चुम्बन मुखकमलीं वाहिलें,

काव्यवाहिनी

आणिक रुचतिल ते चार
प्रीतिला होति उपचार !
प्रीति वाढली, गडे ग, सतत
पद्धा तूं प्रियजनहृदयांत !

प्रीति असेल का ग बाजारीं ?
वेडे ! प्रीति मिळेल का ग शेजारीं ?

४

—केशवमुत

*** *** ***

.१३. निःशब्द आत्मयज्ञ

कधीं भेटतां एकान्तों तीं नाहिं कुणा दिसलों,
कधीं बोलतां परस्परांशीं नाहीं पाहियलों.

दृष्टादृष्टहि परस्परांची जरी कधीं झाली,
कधीं न लवले पातें, न कधीं छटा दिसे गालीं.

कधीं निमन्त्रित भोजनास तो घरीं जरी आला
हर्षविषाद न कधीं तिच्या तो शिवला चित्ताला.

गौर मनोरम रूप तयाचें; लाजावें मदनें;
मोहित सारे, परि न बघे ती एकवार नयनें.

तो दीनांचा कनवाळू जै भरोनिया डोळे
“ या विधवांवरि दया करा हो ! ” कळवळुनी बोले,

कानोसा घेतांना भासे एक दिवस बसली,
परि पाहुनि मज शान्तपणे ती निघोनिया गेली.

कम्पित हस्ते लेख लिहित ती नाहीं कार्धि दिसली,
वेळिं अवेळीं वळचर्णीतुनी नाहिं पुडी पडली.

तरी सकाळीं एक दिवस मज तिच्या अड्गुलीळा,
डाग दिसे शाईचा; कागद तुकडे झालेला.

काव्यवाहिनी

स्थाच अडूगुलीवरी परि दिसे फोडहि आलेला,
कधीं पोळलें बोट कशानें ठाउक देवाला !

अंथरुणावरि कधिं रात्रीं नच दिसली बसलेली,
तरी काधिंकधीं उशी तिथेची दिसली भिजलेली.

कोन्दण हरपे, दीन हिरकणी कोपऱ्यांत लोळे,
असें वाटलें मज दगडा काधिं बघुनि तिचे डोळे.

ती चन्द्राची कोर, जिला हो लाजावें रतिनें,
कळाहीन लागली दिसाया हाय काळगतिनें !

हळूहळू ती गळूं लागली, गाळ खोल गेले;
ज्वरें जीर्ण त्या कोमल हृदयां ठाणे बसवीलें.

किती वेळ तो समाचारही ध्यायाला आला,
नयनीं त्याच्या काळजिचा काविं भास मला झाला.

डाकतर झाले, हकीम झाले, वैद्यहि ते झाले;
निदान होय न कुणा, कुणाची मात्रा नच चाले.

“दीन दयाळा मरणा, सोडिव !” जपोनि जप हाय !
कारुण्याची मूर्ति मावळे, थिजला तो काय !

अकस्मात त्या क्षणापासुनी अदृश्य तो झाला !
कोठें गेला, काय जाहलें, ठाउक देवाला !

—भा. रा. तांबे

.१४. कुणास्तव कुणीतरी

सरोष घन वर्षती, तरुलतांशि वारा झुजे,
विराम नच ठाउका क्षणिहि नाचतांना विजे;
भयानकाचि संचेर, सकल सृष्टि हो घावरी;
कुणास्तव कुणीतरी सभय वाट पाहे घरी !

रवप्रतिरवामुळे बधिर जीव सारे जरी,
निनाद करिते अहा ! श्रवण चाहुळीचा तरी;
उठे दचकुनी तडित् दुसरि नर्तनाला करी,
कुणास्तव कुणीतरी कितिक येरझारा करी !

खुशाल कर वृष्टिला, तुज न तो भिणारा घना !
पिशाचसम तुं खुशाल कर गे विजे ! नर्तना.
महीधर समीरणा ! धरुनि लोळवी भूवरी,
कुणास्तव कुणीतरी निघत जावयाला घरी !

घनप्रसर माजला, नभिं न एक तारा दिसे,
परंतु हंसरा सदा सुखद चंद्र गेह्यो वसे;
अहा द्रवविता कुणा सहज चंद्रकान्ताप्रती
कुणास बघुनी कुणीतरि हंसेल हर्षे किती !

अहा चरणधावना कलशपूर्ण उष्णोदकें,
रुचिप्रद वरान्न जें करिल हो सुधेला फिकें !
फुलांहुनि मऊ असें शयन रम्य मंचावरी,
कुणास्तव कुणीतरी घरि अशी तयारी करी.

काद्यवाहिनी

रसाळ वचनावली विविध तोंडिं लावावया
मिळेल, उपमा उरे मग न भोजनाला तया;
पडेल मग विस्मृती सकलही श्रमांची क्षणीं,
कुणाप्रति कुणींतरी निरखितां प्रसन्नेक्षणीं !

तया प्रणयनिझरा प्रणयनिझरीला तिला
सदा सुखद भोंवरा विहरण्यास ऐशा मुला
बळेंच उठवी कुणी ! उभयतांस आलिंगुनी
कुणीतरि धरील तैं विषय अन्य कैंचा मर्नी ?

तमास अपसारुनी उन पडेल ल्या मंदिरीं,
तशांत पडतील हो मधुनि पावसाच्या सरी,
कुणीतरि धरोनियां कर करीं कुणाचा तरी,
स्तवील परमेश्वरा जलद, सूर्य ज्याच्या करीं !

—टिळक



.१६. प्रीति निमाली तर !

नार्दे मंजुल आपल्या रिजविते जी मनमना नेहमीं,
 ती एका निमिषांत रम्य मुरली भंगून टाकीन मी.
 अंगातें जडवून पंख उसने जाईन कीं सत्वर—
 मी येथून उझून उंच गगनीं—प्रीति निमाली तर !

१

माझी कोण करील उत्सुक मने मार्गप्रतीक्षा घरीं ?
 प्रेमे बालक कोण सुंदर वदा देईल माझ्या करीं ?
 आतां भासतसे मला भवन जें सर्वस्व चेतोहर
 त्या येईल खरोखरीच वनता—प्रीती निमाली तर !

२

काव्याला अनुरूपसा विषय तो कोठून राहे जनीं ?
 स्फूर्तीच्या उठतील नित्य लहरी कैशा कवीच्या मनीं ?
 वाहावीं कवणास काव्यसुमने त्यानें वदा भूवर ?
 कोठूनी जगतीं उरे रसिकता ? प्रीती निमाली तर !

३

अस्ता जाईल सूर्यतेज वितरी विश्वास जें जीवन,
 तेणे व्याप्त समस्त होईल जगत् दुःखांधकांर घन;
 सौख्याचा लवलेशही न मनुजा लाभेल हो दुर्घर,
 भीतीने मरतील मानवकुले—प्रीती निमाली तर !

४

—विनायक



.१७. दृष्ट हिला लागली !

दृष्ट हिला लागली, पडे कुणि पाप्याची साउली !

४०

लिम्बलोण ग कोणी उतरा,
जगदम्बेचा ग अङ्गारा
लावा, बांधा गण्डादोरा,
काळजि ध्या चांगली !

१

चाफ्यापरि गोरेपण पिवळं,
काकडीपरी अंग कोवळं,
मैद्यापरि लुसलुशीत सगळं,
—दृष्ट पडुनि करपली !

२

ज्यांच्या पोटी उदंड माया
लेकुरवाळ्या आयाबाया,
पोक्त शहाण्या आणा दाया,
दावा चांफेकळी.

३

चिमणिसारखं तोँड जाहलं,
डोळ्यावरचं तेज चाललं,
नाक उंच वर येउ लागळं,
गत काशि ग जाहली !

४

विशाळ डोळे लावुनि वरती
चित्रे पाही जाशि काकुळती,
मधेच दचकुनि कान देइ ती,
पोर बाइ बहकली !

५

काव्यवाहिनी

करकरीत तीनी सांजा ही
देवदर्शना एकलि जाई,
वाच्यापरि ही अचपळ बाई
दुष्टे कुणि पाहिली !

६

गरिब भोळसर आयावाया,
खच्या दाष्टेची वार्ताहि न यां !
अनुभव वेउनि सारे वाया !
माया खरि आंघळी !

७

—भा. रा. तांडे

— — —

.१८. वियुक्ताचा उद्घार

राहे नित्य वसुंधरेस धरुनी हा भाग्यशाली गिरी,
 यालागां दयितावियोग न कधीं माझ्यापरी जाचितो,
 वेळेला लहरीकरीं निरवधी हा अव्यिआलेंगितो,
 कान्तेपासुनि मी परी विचरतों या दूरदेशान्तरीं !

चित्रोल्लास चिर प्रकाश सुभगच्छायासखीरीं करी,
 त्यांच संगमसौख्य पाहुनि मनीं मी फार वेडावतों;
 पोटाशीं धरुनी सदा सुरधुनी आकाश हा नांदतो,
 ल्याचा मत्सर उप्र दंश करितो वेगें मदभ्यन्तरीं !

तेणे व्याकुल होउनी झडकरी मी ज्ञांकितों लोचनें;
 माया—ईश्वर, पूरुष—प्रकृतिही, वागर्थ, ऐशीं द्वये—
 सम्यग्युक्त बघून आंत, उघडीं त्रासून मी ईक्षणें,
 तों नित्य द्यतिदेवतेसह रमे तो दृक्पथीं सूर्य ये !

ल्यायोंगे विरहाग्नि फार भढके !—होतें नकोसे जिणें;
 आतां हाय ! न राहवें तुजविणे, कैसें करूं गे सये !

—केशवसुत



.१९. कुणि कोडें माझें उकलिल का =

कुणि कोडें माझें उकलिल का ?

कुणि शाखी रहस्य कळविल का ?

धू०

हृदये तुझ्या सखि, दीप पाजळे,

प्रभा मुखावरि माझ्या उजळे;

नव रत्ने तूं तुज भूषविले,

मन्मन खुलले आंतिल कां ?

१

गुलाब माझ्या हृदयीं फुलला,

रंग तुझ्या गालांवर खुलला;

काटा माझ्या पायीं रुतला,

शूल तुझ्या उरि कोमल कां ?

२

माझ्या शिरि ढग निळा डवरला,

तुझ्या नयाने पाउस खळखळला;

शरूचन्द्र या हृदये उगवला,

प्रभा तुझ्या उरि शीतल कां ?

३

मद्याचा भी प्याले प्याला,

प्रिये, तयाचा मद तुज आला;

कुणी जखडिले दोन जिवाळा

मन्त्रबन्धनीं केवळ ? कां ?

४

—भा. रा. तांबे

— — —

.२०. जोहार

विलासिनी रमणीसह सुमनाच्या शय्येवर पहुडला !

४०

हृदयार्थीं हृदय मिळे । अधरार्थीं अधर जुळे
करपार्थीं कंठ दिले—भिन्नभाव लोपला.

१

स्वप्नसुखीं चित्त दंग । स्वैर करी रंग रंग
सर्व परी होय भंग—दुंदुभिरव ऐकिला.

२

निद्रा निमिषीं उतरे । जागृति देहांत शिरे
ललनेपासून त्वरें—दूर वीर जाहला.

३

घेऊन तलवार बळी । गेला शेजेजवळीं
प्रेमाची ती पुतळी—भंगाया सज्जला.

४

बघतां ती मूर्ति परी । धडकी भरली तदुरीं
धैर्य गळे; कंपभरीं—खड्ग पढे भूतला.

५

एक चित्त जाय रणी । एक न सोडी रमणी
एका प्रिय कीर्ति जनीं—एका स्त्री प्रेमला.

६

एकच घेर्इन मुका । केला निर्धार निका
दशशत घेऊन भुका—तो भुकाच राहिला.

७

आंवरून मोह धरी । घेर्इ खड्गास करीं
जागृत ललनेस करी—भाव तिला समजला.

८

घैर्यदेवता नवरी । उठे, मर्नीं भय न धरी,
पतीपुढे मान करी—सिद्ध उभी मृत्युला.

९

- खड्गाचा हात फिरे । पडला मृत देह धरे
पातिवधित स्त्रीरुधिरें—भूमिभाग रंगला. १०
- सौख्यशांतिसमाधान—। विषयविलासस्थान
होय तें क्षणीं श्मशान—अंघकार पसरला. ११
- प्रेमाच्या हेतुविर्णे । शून्य दिशा, शून्य मर्ने
भारभूत होय जिर्णे—मृत्यु प्रिय एकला. १२
- मरणाला जो तयार । तोच अरी करिल ठार
रणदेवी विजयहार—घाली ल्याच्या गळां. १३
- यास्तव रजपूतकुळीं । देती स्त्रीतनय बळी
घन्य तेच भूमितळीं—पाश जर्णी तोडिला. १४

—विनायक



.२१. नववधू प्रिया, मी

नववधू प्रिया, मी बावरतें;
लाजतें, पुढें सरतें, फिरतें.

४०

कळे मला तूं प्राणसखा जरि,
कळे तूंच आधार सुखा जरि,
तुजवांचुनि संसार फुका जरि,
मन जवळ यावया गांगरतें !

१

मला येथला लागला लळा,
सासरिं निघतां दाटला गळा,
बागबगीचा, येथला मळा
सोडितां कसें मन चरचरतें !

२

जीव मर्नीच्या मर्नी तळमळे,
वाटे बन्धन करुनि मोकळे
पळत निघावें तुजजवळ पळें—
परि काय करूं ? उर्हे भरभरतें !

३

चित तुझें घेऊनि उरावरि
हारतुरे घालितें परोपरि,
छयेवरि संतोष खुळी करैं,
तूं बोलवितां परि थरथरतें.

४

काव्यवाहिनी

अता तुंच भयलाज हरी रे !
धीर देउनी ने नवरी रे :
भरोत भरतिल नेत्र जरी रे !
कळ पळभर मात्र ! खरें घर तें ! ९

—भा. रा. तांडे



.२२. मयूरासन आणि ताजमहाल

श्लोक

कामे दोन सुरेख त्या नृपवरें केलीः—मयूरासनीं

ज्या तो बैसुनि शोभला प्रथम तें, सा कोटि ज्या लागले,
राजे ज्यापुढते जुळूनि अपुल्या हस्तद्वया वांकले,
झाले कंपित, तळकरीं शिर असे, येऊनियां हें मनीं,

प्रेमे मन्दिरही तसें निजसखीसाठीं तयें लावुनी

कोटी तीनच त्या गंभीर यमुनातीरावरी बांधिलें !
चोरें आसन तें दुरी पळविलें ! स्मर्तव्य कीं जाहलें,
आहे अद्भुत तो महाल अजुनी तेथें उभा राहुनी !

विल्हेवाट अशीच रे तव कृती त्या सर्वदा पावती;

मत्त भ्रान्त नरा ! सैदेव कितिही तूं धूप रे जाळिला—
स्वार्थाच्या प्रकृतीपुढें—निजमनीं ही याद तूं जागती

राहूं दे—तरि धूर होइल जगीं केब्हांच तो लोपला !

काढी एकच गंधयुक्त नमुनी प्रीतीस तूं लाव ती,

तीचा वास सदा जगीं पसरुनी देईल तो तुष्टिला !

—केशवसुत.

— — —

.२३. राजकन्या आणि तिची दासी

“ प्रेम तयावर होतं तर मग तुमचं ना भारी ! ”

“ छे ! छे ! कसलं ? लेक नृपाची मी, तो व्यापारी ! ”

“ कुंवरजीस दावितां जवाहिर तो, तुम्हि त्यावरतां दृष्टि रोखिली स्नेहें वरचेवर हळुं कां तर ती ? ”

“ छे ! भलतं ! खुळे, तयावर का रत्नावर ग ? ”

“ खुळीच मी, मज कशी कळावी मनांतलीं बिंगं ?

बोलुं लागतां कान दिला जारे चपापलं स्वान्तीं,
डोळ्यावरुनी गालीं कितिदा क्षाणीं क्षळके कान्ती ! ”

“ कळेच ना मज, तुझ्याच मानिंचे हे सारे चाळे ! ”

“ खुळीस का मज शक्य नृपाच्या लेकिस जें जाळे !
तुम्हांस दावावया जवाहिर येतां का लाला

जा जा ! वदलां मुखें, न नयने ? लालि खुले गालां ?
कां ओशाळ्या झालां ? लजिजत जणुं कवणा झालां ?
का पाण्याला रत्नाच्या का डोळ्यांच्या बोला. ”

“ कधिं ग लाजले ? कधीं पाहिलं मीं तेव्हा खालीं ?
नको जवाहिर म्हणुनि म्हणाले. जा ! कसली लाली ! ”

“ काय अताशा झालं तर मग तुमच्या जीवाला ?
कोमेजूं का गाल लागले ? – तो येथुनि गेला !

उगिच बसोनी कां वाञ्याला कान कधीं देतां ?

उगिच कुणाचा भास होउनी किति फुगतां फुलतां ?

हात ठेवुनी दारावर किति वेळ उभ्या असता ?

जणुं उघडिल कुणी दार ! गवाक्षीं कां ढुंकित बसतां ? ”

काव्यवाहिनी

“ काधिं ग दिला कुणे कान ? कुणाला काधिं ग भास झाला ? ”
“ कळेल कैसं देउनि चुकतां हृदयाचि दुसऱ्याला ? ”
“ घे घे सटवे, आळ घेशि तर भलता मजवरतीं ।
जा म्हण, बसलं मन त्यांवर, चल, निघ येथुने परती ! ”
“ कंवराणीजी, कां रागवतां ? ही लोचट दासी—
क्षीण अवयवीं किति तरि खुलते छांबि ही आतांशीं !
संचरलं तें वारं, स्मर कीं काय म्हणति ज्याला,
बहार उसळे किती चहुंकडे शरीरवेलीला !
खैरपूरच्या गुणवयरूपें योग्य कुमाराला
राणाजी ते देतां म्हणतां ‘ ना ’ कां मग त्याला ? ”
“ खैरपूर किति धनाढ्य ! ल्यांना योग्य अम्ही का ग ? ”
“ कंवराणीजी, किती लपवितां मन ? किति हीं सोंग ?
किति भोळ्या तुम्हि ! खैरपुरेशाचि ते, न व्यापारी,
वेष पालटुनि आले इकाडिल बघण्या ही स्वारी. ”
“ काय पुन्हा ते खैर-तेच-व्या-का-कूवरजी ते ? ”
“ मी खोटी, मी सटवी लुब्री ? उर कां धडधडते ? ”

—भा. रा. तांबे.

.२४. पन्नास वषांनंतर

तूं हुबेहूब साउली ल्याच मूर्तिंची—
हरपली दिवंगत झाली जी मूर्ति साउली तिची.

१

भटकतां विदेशीं दीन हीन जी मुली !
काधिकधीं मनोमय ऐशा स्वप्रभूमर्वे भेटली.

२

संपला दिवस, गे अता सांज जाहली;
कधि घोर रात्र ये ऐशी हुरहूर जया लागली,

३

ल्याचिया उषेचें चित्र, तया दाविशी !
का जन्मभरी राचिली गे ती घडी अंति मोडिशी ?

४

तें विकसित कमलापरी बिंब, ती प्रभा—
सौवर्ण शरांसम हा हा ! ते किरण झोंबती नभा;

५

तें हरित पल्लवांतील मंजु कूजन,
उघडणे नयन वेळीचे, तें त्यांचें आंदोलन !—

६

आवरीं, आवरीं मुली ! जाइं निर्दये !
जाईल जीव हा माझा पाहतां चित्र तें बये !

७

लाविले दार जखडोनि, कुळुप घातले;
तें वाद्य उघडुनी हा हा ! कळ फिरवू मन घावले.

८

गत सूर ऐकतां भान न उरले, मुली,
जा ! पुरे करी तव माया, हा हाय हद जाहली !

९

काव्यवाहिनी

चळ भरला म्हणशिल मला, खरे तें मुली,
विसरूनि मला मी गेळों पाहूनि तुला या स्थळीं. १०

बालार्क-किरण हे तुला न्हाउं घालिती,
या संध्यामेसुर छाया चंहुकडे मला घेरिती. ११

चढणीवर पाउल तुझें, उतरणीवरी
भरभरा पाउले माझीं पडतात सावरीं तरी. १२

तुज मंडोळ्या प्रीतिच्या शोभती, परी
वाकलों मृताशाभारे वाहुनि त्या पाठीवरी. १३

यापरी कोण तूं, कोण मीहि आठवें;
जें मेले गेले त्याचें भूत गे कशाळा हवें ? १४

जा ! जाइं इथोनी, सुखें मरूं दे मला,
या लीला त्यास्तव राखीं जो प्रीतिमदें झिंगला. १५

परि दया करी ल्यावरी जया भेदिशी;
नच हत्या करिं कवणाची, बघ दशा होय मम कशी ! १६

तूं नात जिचीं गे पणतूं होउत तिला !
रडणार कोण मजसाठीं ? नशिवास नर्क ठेविला ! १७

—भा. रा. तांबे



.२५. एक अमेरिकन मुलगी

पाठीवरी रुळति धूसर मुक्त बाल,
जैसे गुलाब फुलले दिसतात गाल;
विस्तीर्ण हें निढळ पानच केवड्याचें,
जें सुभाग्य, मतिमत्त्व खुशाल नाचे.

या केवड्यावर अली बसले मधून,
तैसेच हे कुरळ शोभति दोनतीन;
या रम्य वक्र भिंवया म्हणतात ‘यें—
थारा नसे कृपण दीन मनोरथातें !’

सावें प्रसन्न मधु बाल्य करी विहार
नेत्रांत जें करि तयांप्रति लोल फार;
रत्ना ! तुझे हरपलें जणुं सर्व पाणी
ही रम्य दीर्घ नयने गमते बघोनी !

हें वेत्र सुंदर दिसे मज चारुतेचें,
सारल्य अग्रनतिमान अपूर्व ज्याचें;
सोत्कंठ नासिक हिचें म्हणते जगाला
आर्यान्वयोद्धव खरोखर रम्य बाला !

किंचित् प्रभातसमयीं काळिने फुलावें
कीं अंतरंग लपवून पुढे करावें,
हें हांसरें मुख हिचें करि तीच लीला
दावी पुन्हां लपविते रदनावलीला.

काव्यवाहिनी

आरक्त ओष्ठ जणुं वेलच पोंवळ्यांचे
तेही गमे विरमतील पुढे तयांचे;
किंचित् विभक्त दिसती, जणुं सांगताती
निश्चिंत निर्मल सुखी किति बालवृत्ति !

वाटे उषाच हंसते फिरते जगांत !
कीं स्फूर्ति हीच कविची मधुरूप बेत !
अव्याजता रासिकता जणुं मूळ झाली
स्वगाँतुनी सहज भूवर आज आली.

—टिळक

— — —

.२६. माझी कन्या

गाई पाण्यावर काय म्हणुनि आल्या ?
 का ग गंगायमुनाहि या मिळाल्या ?
 उभय पितरांच्या चित्त-चोरटीला
 कोण माझ्या बोलले गोरटीला ?

उष्ण वारे वाहती नासिकांत,
 गुलाबांला सुकविती काशिमरांत,
 नंदनांतिल हलविती वळरीला,
 कोण माझ्या बोलले छब्रेलीला ?

शुभ्र नक्षत्रे चंद्र चांदण्याची
 दूड रचलेली चिमुकली मण्यांची
 गडे ! भूईवर पडे गडबदून,
 का ग आला उत्पात हा घदून ?

विभा-विमला आपटे-प्रधानांच्या
 अन्य कन्या श्रीमान कुलीनांच्या
 गौर चैत्रींची तशा सजुनि येती,
 रेशमाचीं पोलकीं छिंटे लेती.

तुला ‘लंकेच्या पार्वती’ समान
 पाहुनीया, होवोनि साभिमान
 काय त्यांतिल बोलली एक कोण
 ‘अहा !—आली ही पहा—भिकारीण !’

काव्यवाहिनी

मुळी असती शाळेंतल्या चटोर;
 एकमेकीला बोलती कठोर;
 काय बाई ! चित्तांत धरायाचे
 शहाण्यानें ते शब्द वेडप्प्यांचे ?

रत्न सोनें मार्तींत जन्म घेतें,
 राजराजेश्वर निज शिरीं धरी तें;
 कमल होतें पंकांत, तरी येते
 वसंतश्री सत्कार करायातें.

पंकसंपर्कै कमल का भिकारी ?
 धूलिसंगे गे रत्न का भिकारी ?
 सूत्रसंगे सुमहार का भिकारी ?
 कशी तूळी मग मजमुळे भिकारी !

बालसरिता-विधु-वल्लीसमान
 नशीबाची चढतीच तव कमान;
 नारिरत्ने नरवीर असामान्य
 याच येती उदयास मुलांतून.

भेट गंगायमुनांस होय जेथें,
 सरस्त्रितीही असणार सहज तेथें;
 रूपसद्गुणसंगमीं तुळ्या तैसें,
 भाग्य निश्चित असणार तें अपैसें.

नेत्रगोलांतुन बालकिरण येती,
 नाच तेजाचा तव मुखीं करीती;

पाच—माणिक आणखी हिरा—मोर्तीं
गडे ! नेत्रां तव लव न तुळो येती.

लाट उसळोनी जळी खळें व्हावें,
ल्यांत चंद्राचें चांदणे पडावें;
तसें गाळीं हांसतां तुळ्या व्हावें,
उचंबळुनी लावण्य वर व्हावें !

गौरकृष्णादिक वर्ण आणि त्यांच्या
छटा पातळ कोंवळ्या सम वयांच्या
संवें घेऊनि तनुवरी अदूभुताचा
खेळ चाले लघु रंगदेवतेचा !

काय येथे भूषणे भूषवावें,
विविध वसने वा आधेक शोभवावें ?
दानसीमा हो जेथ निसर्गाची,
काय महती त्या स्थलीं कृत्रिमाची !

खरे सारे ! पण मूळ महामाया
आदिपुरुषाची कामरूप जाया
पहा नवलाई तिच्या आवडीची
सृष्टिशृंगारे नित्य नटायाची.

ल्याच हौसेंतून जगदूप लेणे
प्राप्त झालें जीवांस थोर पुण्ये;
विश्वभूषण सौंदर्य—लालसा ही
असे मूळांतचि, आज नवी नाहीं !

काव्यवाहिनी

नारि मायेचे रूप हें प्रसिद्ध,
सोस लेण्यांचा त्यांस जन्मसिद्ध;
तोच बीजांकुर धरी तुळा हेतू,
विलासाची होशील मोगरी तं !

तपःसिद्धीचा ‘ समय ’ तपस्याचा,
‘ भोग ’ भाग्याचा कुणा सभाग्याचा;
पुण्यवंताचा ‘ स्वर्ग ’ कीं कुणाचा,
‘ मुकुट ’ कीर्तीचा कुण्या गुणिजनाचा.

‘ यशःश्री ’ वा ही कुणा महात्म्याची,
‘ धार ’ कोण्या रणधीर कव्यारीची;
दिवसमासें घडवीतसे विधाता
तुला पाहुन वाटते असे चित्ता !

तुला घेइन पोलके मखमलीचे,
कुडीं मोत्यांचीं, फूल सुवर्णाचे;
हौस बाई ! पुरवीन तुळी सारी,
परी आवरी हा प्रलय महाभारी !

ठों मळ्कट झांकोनि चंद्रिकेला
तिच्या केले उद्दिग्न चांदण्याला;
हास्यळहरीनीं फोडुनी कपाट
प्रकाशाचे वाहवीं शुद्ध पाट !

प्राण ज्यांचेवर गुंतले सदाचे,
कोड किंचित् पुरवितां न ये त्यांचे;

तदा बापाचें हृदय कर्से होतें,
न ये वदतां, अनुभवी जाणती तें !

माज धनिकाचा पडे फिका साचा,
असा माझा अभिमान गरीबाचा.
प्राप्त होतां परि हे असे प्रसंग
हृदय होतें हदरोनियां दुभंग !

देव देतो सद्गुणी बालकांना
काय म्हणुनी आलांस करंव्यांना ?
लांब त्यांच्या गांवास जाउयीयां
गूढ घेतों हें त्यास पुसोनीयां !

“ गांविं जातों, ” ऐकतां त्याच काळीं
पार बदलुनि ती बालसृष्टि गेली !
गळा घालुनि करपाश रेशमाचा
वदे “ येतें मी ” पोर अज्ञवाचा !

—३—

— — —

.२७. सुशीला

सुशीलेचे परि बाल्य सरत आले,
स्वप्न पुढचे तें तिनें पाहियेले !
यौवनाच्या देहलीकरी राहे
उभी कन्या, आंत हो काय पाहे !

किती किळे ती नवे नवे बांधी
किती कार्ये कल्पनावळे साधी !
कंठिं बाल्याच्या ठेबुनियां हात
फिरे रमणी तारुण्यकाननांत !

क्षणे प्रौढ, पुन्हां क्षणे बाळ व्हावे,
ज्ञान सांगावे, क्षणाने रुसावे;
क्षणे बाळांतुन दूर निघुनि जावे,
क्षणे त्यांसह नर्तना सिद्ध व्हावे !

बाल्य आणी तारुण्य यांजमध्ये
परमसौख्याची स्थिती तिळा लाघे;
अभिमताशीं परि पूर्वपरिचिताशीं
अधिक लग्ना ती दिसे शैशवाशीं.

अर्ध सौरभ, सौंदर्य छढीं राहे,
अर्ध केवळ बाहेर दिसत आहे;
अर्ध पुष्पपणा पावली कळी ती
बाल्यसीमेवर हंसत डुलत होती !

— — —

—टिळक

.२८. जिऊ आणि शिवबा

तीं एकजीव दोघें असुनि असे ल्यांस दूसरा जीव,
 कन्या 'जिऊ' म्हणोनी; तत्प्रेमालय रसाल राजीव !
 गोधूमवर्ण तीचा हरणाच्या पाडसापरी ढोळे.
 स्नेहाळ वदन नामी, प्रसन्न विधुरिंब जोविं वाटोळे.
 तो केशपाश काळा, भाळावरि लांब आडवे कुंकू;
 जणुं म्हणति शब्द तीचे आम्ही कोकिलरवासही जिंकू.
 घेती पाटिल साड्या हौसेच्या रेशमी किनारीच्या,
 ऐनेदार खड्डीच्या झळकति चोळ्या तया कुमारीच्या,
 साधींच कंकणे तीं, कदा तदाकार नागमोडीचे,
 शोभति शुद्ध रुप्याचे तयांवरी गोळ गोठ जोडीचे.
 जाई आईसंगे मळ्यांत किंवा खळ्यांत ही कन्या,
 साधी निसर्गसुंदर दिसे तदा देवता जणों वन्या.
 ऐशा जिऊस आले बहु कर्षक मागणीस घालाया,
 परि पाटील धजेना त्यांतिल एकासही तिला घाया.
 थोर घरंदाजाला, तरुणाला सुगुण रूपवंताला
 घावी निज कन्या ही उत्कंठा कोणत्या न ताताला ?
 त्या चिंवट मोहजालीं पाटिलबावाहि गुंतले गेले,
 त्याहीं पुष्कळ व्याही आले तैसेच पावते केले.
 तंव यौवनें हळूहळु ठेवियले त्या जिऊंत पाऊल;
 मायेमुळे धनाजी त्याची ऐकूं शके न चाहूल.
 ग्रामस्थ तरुण कर्षक, उपनांवे म्हणत ज्यास ' घायाळ, '
 त्यास जिऊने केले अपांगबाणे क्षणांत घायाळ !

काव्यवाहिनी

ग्रथम विकाराची ती प्रथमाचि ये त्याचिया मना भरती;
थरथर कांपूळ लागे, आले रोमांचही वपुवरतीं.
रसना शुष्क जहाली, शब्द निघेना मुखांतुनी नीट;
लागे हृदय उडाया, घावरला तो असूनही धीट.
विसरोनि भान सारे ध्यान जिऊचेंच लागले त्याला;
त्याला दोष कशाला थावा ! आधीं अहो, विधात्याला.
ती विषमता भवाची संतत ठेवी विजोड जोडून,
तोडून सजोड, टाकी तन्मृदु हृदयेहि तोच फोडून.
त्याच्याच योजनेने पाटिल नेई मळ्यांत मदतीला
शिवबा घायाळाळा, तो निरखा तैं जिऊस सुदतीला.
दर्शन, सहवास, पुढे भाषण, अनुनय तयांमध्ये चाले;
प्रेमाचे परिपोषण अशा क्रमे परिचयासवै झाले.
ती पाडाचे आंबे मिळतां शिवबास आदरे देई,
ताजा सुरस उसाचा शिवबा आधीं जिऊकडे नेई.
एके दिनीं सकाळीं शेतांतिल लोक पांगले गेले,
हें पाहुनि शिवबांनीं प्रेमाचे मागणे तिला केले.
किनरमिथुनासम तीं द्राक्षाच्या रम्य मंडपाखालीं,
कांहीं गुंजन करितां अदृश्य तेर्थेच दृष्टिला झालीं.
एका क्षणप्रभावे बनलीं अन्योन्यमित्र जिवलग तीं,
लगबगती भेटाया, भेट न होतां मनात तगमगती.
भारोनि टाकिलीं जणु, जादूच्या पूर्णसिद्ध मंत्रानें;
वागति भिन्न जनामधिं तथापि विजनांत एक तंत्रानें.

— चंद्रशेखर

— — —

.२९. वेषभूषा

रचिसि वेषभूषा । अथवा कुसुमचापपाशा

४०

सुटले काळे केश मोकळे, तैलाबिंदु ल्यांवरतीं,
विंचरिशी मग हास्तिदंतमय कंकत घेतानि हातीं.
रचिसि केशभूषा ? अथवा कुसुमचापपाशा ?

१

कुरळ कुंतलां स्वैरबालकांपरि आवहनी ठायीं,
उन्नतिमार्गे हल्लुहल्लु रिङ्गवुनि नेतां श्रम तुज होई.
रचिसि मौलिभूषा ? अथवा कुसुमचापपाशा ?

२

पेढ पिळांचा वळुनि बांधितां ऐटदार वाटोळा,
शिवपिंडीतें वाटे वेढी सर्पराज जणुं काळा !
रचिसि वेणिभूषा ? अथवा कुसुमचापपाशा ?

३

अर्धोन्मीलित कुंदकळ्यांचा गजरा घालिसि वरतीं,
गमतें गिरिशिरीं गंगामंडळ धरि रवि-किरणे कांती.
रचिसि पुष्पभूषा ? अथवा कुसुमचापपाशा ?

४

स्थिर तर्जनिने सुरम्य कुंकुमतिलक लावितां भालीं,
रक्तगोल जणुं प्रभातरविचा प्रकटे प्राचीमूळीं !
रचिसि भालभूषा ! अथवा कुसुमचापपाशा ?

५

काव्यवाहिनी

रत्नमुद्रिकामंडित अंगुलि ईच्छी करुनि शलाका,
विशाल निर्मळ नयनसंपुट्टीं काढिसि कज्जलरेखा.
रचिसि नेत्रभूषा ! अथवा कुसुमचापपाशा ?

६

भूषाभूषित देहयष्टि मग बघसी जायिं आदर्शीं,
प्रतिबिंबातें बिंब तेंवि मम मन तव मन आकर्षीं,
रचिसि वेषभूषा ! अथवा कुसुमचापपाशा ?

७



—न. चिं. केळकर

.३०. कमळा

न भःशिलेवर कोर चमकते चढत्या चंदाची
निकषावरची जशी ठळकशी रेषा सोन्याची !

शुद्धाधिष्ठाना मुदमंगलमय संकल्पाचें
शशिखंडाला होतें मंडण तैसें अंकाचें !

अत्युत्कट उत्कर्ष गुणांचा, तज्जन्य स्खलन,
मिळून अद्भुतरम्य मनुजता झाली निर्माण.
मृगलांळन ल्या मानवतेचें परम रम्य चिन्ह,
परंधाम परमेश मौलिवर मिरवि अविच्छन्न.

चंद्रकले गे ! चमक !—भरूं दे द्यावेसह धरणी—
भारतरमणी—गुणरत्नाकर—यशस्तरंगांनी !

लोकोत्तर कोणे दृश्यावर जडलें तव चित्त—
अढळ रंगलें—सांग दीसिमय एकच रंगांत ?

निसर्गदुर्गम सह्याद्रीच्या प्राकारांवरुन—
शाश्किरणे गिरिदरित घसरतां होती संचूर्ण !
निश्वल झाला निसर्गांतिला घडघडता प्राण,
निश्वल वारापाणी, निश्वल कडे आणि रान.

निश्वल काळीं या शिवनेरी दुर्गप्रान्ताचें
प्रासादाचें उघडें दिसतें दार गवाक्षाचें.

कोमल आहे कोणी इयामा चिंताकुल बसली,
लावण्याची किशोरगंगा वाट काय चुकली !

गूढत्वाचे, सुंदरतेचे, भावसघनतेचे,
नीलवर्ण हें घोतक यांच्या निस्सीमत्वाचें;

काव्यवाहिनी

मुसावला नीलिमा तोच ही नीलदेह रमणी,
निव्या सारणीमधें वाहते मोत्याचें पाणी !
कृष्णकेश मोकळे, स्वेदकण तेजस्वी भालीं,
कर्णभूषणांची बहुवर्णांछवि गालीं पडली.
भृकुटींच्या महिरापांखालीं नेत्राचें युगल—
निमिषोन्मेषीं निर्मी नूतन नवल सृष्टिगोल;
चारु चिबुकनासिकादि गात्रे सारीं निर्दोष,
रुद्ध करुन ठेविले बदलत्या त्यांनीं शोभेस !

—बी

— — — —

.३१. केवढे हें क्रौर्य !

क्षणोक्षणीं पडे, उठे परि बळे उडे बापडी,
चुके पथहि येउनी स्तिमित दाषिला झांपडी;
किती घळघळां गळे रुधिर कोमलांगांतुनी,
तशीच निजकोटरा परत पातली पाक्षिणी.

म्हणे निजशिशूप्रती 'आधिक बोलवेना मला,
तुम्हांस अजि अंतिचा कवळ एक मी आणिला;
करा मधुर हा ! चला ! भरवितें तुम्हां एकदां
करो जतन यापुढे प्रभु पिता अनाथा सदा !

अहा ! मधुर गाउनी रमविलें सकाळीं जनां,
कृतज्ञ मज मारितील नच ही मनीं कल्पना !
तुम्हांस्तव मुखीं सुखें धरुनि घांस झाडावरी
क्षणैक बसलें न, तों शिरत बाण माझ्या उरीं !

निघून नरजातिला रमविण्यांत गेलें वय,
म्हणून वाधिलें मला ! किति दया ! कसा हा नय !
उदार बहु शूर हा नर खरोखरी जाहला
वधून मज पांखरा निरपराध कीं दुर्बला !

म्हणाल भुलली जगा, विसरली प्रियां लेंकरां,
म्हणून अतिसंकर्टे उडत पातले मी घरा;
नसे लवहि उष्णता, नच कुरींत माझ्या शिरा,
स्मरा मजबरोबरीं हरि दयाघना ईश्वरा. '

असो; रुधिर वाहुनी नच भिजो सुशय्या तरी
म्हणून तरुच्या तळीं निजलि ती द्विजा भूवरीं.
जिवंत बहु बोलकें किति सुरम्य तें उत्पल
नरे धरुनि नाशीलें, खचित थोर बुद्धी, बल !

मातींत ते पसरले आतिरम्य पंख,
केलें वरी उदर पांडुर निष्कलंक !
चंचू तशीच उघडी, पद लांबवीले,
निष्प्राण देह पडला, श्रमही निमाले !

—टिळक

— — —

.३२. रुणज्ञुणु ये !

रुणज्ञुणु ये, रुणज्ञुणु ये ज्ञानकारित वाळा !
लुदुलुदुलुडु दुडुदुडुदुडु ठुमकत ये बाळा ! धु०

धुंदि अजुनि रजानिनयनि;
सावखनि पदर धरुनि
शुभवदना उडुरदना देइ जांभयांला.

१

दिग्ललना धौतमुखी
रत्नदीप कनकतब्राकं
घेडानिया वाहति या बालभास्कराला.

२

काकड-आरति करिती
देवगृहीं नवयुवती;
आळविती; जागविती नन्द-नन्दनाला.

३

रजनितनय मारुतगण
नृत्य करिति चपलचरण,
तोम् तननन झ्लम् झननन करिति गायनाला.

४

जागति बघ चिउकाऊ,
लागति घरत्यांत गाउं;
डोलति तरु, लागति करुं ते हरिभजनाला.

५

जागति गोठ्यांत गाइ,
पाजति वत्सांस पाहिं;
ये रांगे ! कळ लागे माझिया स्तनांला !

६

— * — * —

—भा. रा. तांबे

.३३. पांखरा ! येशिल का परतून ?

पांखरा ! येशिल का परतून ?
मत्प्रेमाने दिल्या खुणांतुन
एक तरी अठवून ? पांखरा !
हवेसवें मिसळ्या माझिया
निःश्वासा वळवून ? पांखरा !
वाञ्यावरचा तरंग चंचल
जाशिल तू भडकून ! पांखरा !
थांब, घेउ दे रूप तुझे हें
हृदयीं पूर्ण भरून ! पांखरा !
जन्मवरी मजसवें पहा ही
तव चंचूची खूण ! पांखरा !
विसर मला, परि अर्मर्याद जग
राहीं नित्य जपून ! पांखरा !
ये आतां ! घे शेवटचे हे
अश्व दोन पिऊन ! पांखरा !

—टिळक

— — —

३४. विश्वामित्रीच्या कांठीं ≈≈≈

बघुनि मन धालें,
साफल्य दृष्टिचें ज्ञालें ! धु०

पाउस बर्फाचा जणुं पडतो;
रजताचा जणुं मेव वितळतो;
किंवा चंद्रकांत पाझरतो;
जणूं शीतांगी—
मात्रिया मला आलिंगी !

१

शीतल चंदनरसांत पडलों;
अथवा अमृतडोहिं बुडालों;
किंवा सुस्वप्नी सांपडलों;
न कळे कांहीं—
जिव वेडावुनि हा जाई ?

२

शांतिदेवता निराकारिणी
वसते जणुं या मंगल स्थानीं;
सांगे मजला या उद्यानीं,
“ चंचल बाला !—
बघ इथे जगन्नाथाला ! ”

३

सृष्टिसुंदरी नटली थटली,
सूक्ष्म धवल वल्कला नेसली;
खुलली जणुं सुमवेली फुलली;

काव्यवाहिनी

रम्य ही शोभा—
हिंजपुढें काय ती रंभा !

४

शांत तटिनि जणुं पथ सफटिकाचा
जातिपुष्पपथ वनदेवीचा
किंवा ओघ सजिव रजताचा
कीं रत्नाची—
मेखलाच उद्यानाची !

५

विश्वामित्रीजालैं या काळैं
तटवनभूमी बिंबित झाली;
वरतीं तैसे दिसते खालीं;
अदूभुत झालैं—
पाताळ आज पाहीलैं !

६

तारांगणही स्पष्ट बिंबले,
स्नाना जणुं हे मुनि अवतरले;
तेजोनिधि कीं ऋषी बैसले;
ध्यान धरोनी—
जलसमाधिस्थ होवोनी !

७

शशिरायाही आंत उतरला,
कलहंसापरि पोहुं लागला;
तटिनीने जणुं हृदयीं धरिला;
प्रेमळ कांत—
पाहुनी इये एकांत !

८

जेरें असली श्रेष्ठ मंडळी,
तिर्थेच गरिबा जागा दिघली;
शंका सखये ! परि उदूभवली,
खरी मम काया —
उदकामधिं वा भूवरि या !

९

वरतीं खालीं दिसते गगन;
मध्ये लंबित अपुले भवन;
वातावरणीं आधाराविण
गोजिरवाणी—
केंकिला चेंडु हा कोणी !

१०

वरतीं खालीं ही शाशिकांती;
द्विगुणित शोभा, द्विगुणित शांती;
द्विगुणित आनंदाची भरती,
दृष्टि बावरली—
वर पाहूं किंवा खालीं !

११

स्मरणशक्तिके जागृत होई;
दर्शनदुर्लभ शोभा पाहीं,
विसरुं नको बघ यांतिल काहीं;
वारंवार—
कोठुनि असें दिसणार ?

१२

—दत्त

— — —

.३५. गंगाद्वारीं भजन

१

उलटुनि गेली मध्य-निशाही, जीवन-कलह जगीं शमला,
जन निद्रावश गमतो सोऽहं-मंत्रे भारियलाच मला;
पान न हाले, शब्द निमाले, स्वानंदीं जग मग्न दिसे,
तव भक्तीची 'भंग' पिंडनि मज गंगे ! भरले स्फूर्ति-पिसे.

भवभृमाधि तावुनि तावुनि विजनजलीं जें निववियलें,
मंत्रघनानें पिटुनि, ओढिलें विचार-जंत्रांतोनि बलें,
जें मननामें कांचन त्याची सतार ही रव काय करी,
“ जय् संजीवनि जननि पयोदे श्रीगोदे ! भवताप हरी. ”

येथ शिवानें जटा फटाफट आपटुनी तुज वाहविली,
गोवधपापें अनुतापाकुल गौतमतनु अवगाहविली,
धन्य महात्मा ! आपण तरला, तारियलें जग निरंतरीं.
जय् संजीवनि जननि पयोदे श्रीगोदे ! भवताप हरीं.

गिरिशिखराहुनि जगदाधारा धारा ही तव अवतरते
छुमछुम झुमझुम जलकलरव हें नादब्रह्मच कीं नटतें ?
राहिन हे तव जलधारारव अवधाराया या शिखरीं.
जय् संजीवनि जननि पयोदे श्रीगोदे ! भवताप हरी.

विमळ विमल हें कसें तुऱ्यें जल, गंगे ! गंगाजलाचे जसें,
सुंदर सुंदर ! वसुंधरेतील सुंदरतेचें सार दिसे.

किति सुखशीतल ! सत्संगासम आश्रिततनुमन गार करी;
भवजालांतहि बद्ध जनांच्या आणुनि देते मोक्ष करी.

मधुर मधुर गे ! अविकृत केवल दैवी प्रेमचि हें गळते.
वैतरणीच्या उलटाचि याची संतत गति जरि चंचळ ते
पावन पावन गंगे ! तुजसम तीर्थमहात्म्य न भूमिवरी.
पुष्कर राजा म्हणवुनि लोकीं पूज्य विधी इतुकाच तरी.

जगताच्या इतिहासांतिल हें सःयाचें संशोधन कीं ?
कीं सृष्टीतिल पुराण तें हें ? स्मृतिचें हेच निवेदन कीं ?
कीं हा संगम षडागमांचा ? की निगमांचें सार खरें ?
अनुगम ऐशा आत्मरसाचा हा अवताराचि कां न बरें ?

२

भूतांवरिचें तव वात्सल्याचि अमृतमिर्षे हें संभवले,
द्रवले चंद्रकलामृत यांताचि शिवचरितामृत कालवले;
त्रिगुणित ऐसें हें परमामृत पाजुनि तृष्णा दूर करी.
जय संजीवनि जननि पयोदे श्रीगोदे ! भवताप हरीं.

गिरिकंदरिं हा गंगाद्वारीं तव तीर्थाचा निधि जमला,
सनिध ह्याच्या येतां भासे झाला चंदनलेप मला;
कर्पूरांजन ! नयन निवाले, सात्त्विक धारा अवतरती,
ह्या तव ममतासुधाकरे जणुं चंद्रमणी हे पाझरती.

थंडावुनि ह्या थंडाईनें हांव भवाची उपशमलीं,
शुष्क सुखांची मृगतृष्णा ही रालज्वालेसम शमलीं;

काव्यवाहिनी

शांत मनाला प्रसन्नता ये गंगे ! या तव जलापरी,
स्वानंदाच्या ठुमकाति ल्यावरि मनोङ्ग मंजुलशा लहरी !

स्फटिकशिलेच्या मंचावरतीं कोमल किसलयसुमशयनीं,
भूरंभेच्या परिरंभामधीं, धवल वसंतांतिल रजनी
अनुभविणाऱ्या ओरे नरेंद्रा ! विगलित कां तूं हिरमुसला ?
ही सुखशांती न हि, विषयान्तीं असतो विरसचि ठेवियला.

सकल मलांचे भंजन कीं हें ? विकल मनांचे रंजन कीं ?
विषयांधांचे अंजन कीं हें ? ज्ञानमधूच निरंजन कीं ?
कीं संजीवन वैराग्याचे, शांतरसामृत खरोखरी !
त्याचा एकाहि कण प्याल्यावरि चर्चा मम यम काय करी ?

हें मुक्तीचे केलिसरोवर, यांतुनि हो रममाण मना !
जगदात्म्याचे निर्मल बिंबाचि तूं प्रतिबिंब सजें सुजनां !
परम सुखाचा डोह शरीरा ! मार बुडी तूं स्नान करीं.
जय संजीवनि जननि पयोदे श्रीगोदे ! भवताप हरीं.

ध्यानहि जरि तव पावन करिते, स्नान तरी वद काय करी !
स्नान, पान, गुणगानहि केले, देशिल फल मग काय तरी !
अधिकाचे फल अधिकचि म्हणती; पण ते माझ्या ठेव करीं.
जय संजीवनि जननि पयोदे श्रीगोदे ! भवताप हरीं.

जन्मुनि तीरीं, पिउनि तुझें पय, न करिति तव गुणगौरव हा,
अधमपणास्तव चुकेळ का गे सांग मला तरि रौरव ? हा !

काव्यवाहिनी

तव गुण गाता॒ रमवुनि॑ यमही॒ झुलविन॑ शब्दब्रह्म करो॑,
जय् संजीवनि॑ जननि॑ पयोदे॑ श्रीगांदे॑ ! भवताप हरो॑.

शब्दब्रह्मों॑ जो कवि॑ कसला॑, त्याला॑ रौरव मग कसला॑ ?
नित्यानंदें॑ पूर्ण विकसला॑, परं-ब्रह्मपार्दे॑ तो वसला॑.
परं-ब्रह्मपार्दे॑ तुझ्या ज्ञान्यामार्धे॑ समरसला॑ तो दुधापरी॑,
‘ पुनरपि॑ जननं पुनरपि॑ मरणं ’ यांची ओळख तो न धरी॑.

—चंद्रशेखर



.३६. सृष्टीची करमणुकीची घटका

वसन्त ज्या म्हणती,
सकल जन, वसन्त ज्या म्हणती,
ती सकल सृष्टीची करमणुकीची घडी मला दिसती !

नवीं नवीं येती,
पांखरें, नवीं नवीं येती,
हीं फुले उघळिती कुणी नभातुन जणुं वायावरतीं !
तरुवळी दिसती नवाभरणमाणिडता,
ये स्फूर्तीं पिकादिक गानकलापाणिडतां !
वनिं करमणुकीस्तव जमती वनदेवता;
हर्षा नाहिं मिती,
खरोखर, हर्षा नाहिं मिती !
हे कपोत, केकी नर्तन करिती, ताल झरे धरिती !

नवीं फुले फुलतीं,
वसन्तीं, नवीं फुले फुलतीं,
जणुं तारे उतरुन करमणुकीस्तव धरणीवर येती !
यजमान निमंत्रितजनीं जसा वावरे,
हा मंद सुगन्धित वायु तसा संचरे,
इतरांस सौख्य जें तें याचें सुख खरें !
भ्रमर मला म्हणती—
मुदित हे, भ्रमर मला म्हणती,
ये ! वसन्त आहे तोवर करू ये आपण गुणगुण ती !

सकलश्रमविरती,
खरी ही, सकलश्रमविरंती,
हा वसन्त म्हणजे पुऱ्हां साँगतों करमणूक नुसती !
हें मूर्तविनोदन सृष्टिसवें संगत,
हें मनोभावनादर्शामधलें स्थित !
हा प्रसाद काव्यामधला कविसम्मत
ही सृष्टिवरतीं,
खरोखर, ही सृष्टिवरतीं,
नरनारोवरतीं कृपा प्रभूची केवळ सुखभुक्ति !

—टिळक

.३७. पुष्पाप्रत ~~~~~

पुष्पा ! सुन्दर किती तं दिससी !

सौकुमार्य माधुर्यहि घरिसी !

तुजला बघतां मन माझे तं-वेडे रे करिसी ?

१

तं आणिक मी पूर्वी होतों

खेळगडी रे ! स्मरुनि अहा ! तो

काळ सुखाचा, आतां चित्ता-खेद फार देतो !

२

मुग्ध मधुरता चित्तीं घेतां

पूर्वी अपुली होती समता.

गेला गेला काळ अहृह तो !-फेर किती आतां !

३

सौकुमार्य तव अजुनी आहे !

हंसतचि आहे हास्य तुझे हें;

परि.मम भाळीं ढग अश्रूंचा-हाय ! डवरलाहे !

४

तुजला पाहुनि मीं नांचावे,

दुडुडुड धांवत तुजशीं यावे

प्रेमे तुजला स्वकरीं घेउनि-सखया चुंबावे !

५

आतांहि गमे ध्यावे तुजला,

परी सुटतसे कंप कराला !-

दिव्यत्वाला स्पर्श कराया-भय वाटे मजला !

६

रम्य धुक्याची अद्भुत सृष्टि

तींत उघडिसी अपुली दृष्टि,

मग तो भास्वान् तुजवरि करितो—तेजाची वृष्टि

७

काव्यवाहिनी

मरुद्धण तुझ्या पाळ्यायाला
तपर आंदोलन द्यायाला,
पक्षिमुखाहीं स्वर्ग तुझ्यावरि—गाई गीताला !

८

रम्य तुझें बा जिणे कितीतरि,
परिमलयश तव जाय भूवरी,
कालहि तुझ्या दिव्यत्वाला—वाटे नमन करी !

९

चिरतरुणा रे ! चिररुचिरा रे !
तुजसंनिध तो वास बरा रे !
तुजमजमध्ये परी केवढी—आहे रुंद दरारे !

१०

काळोखाच्या जगामधें या
मृत आशांच्या चितांवरुनिया
पिशाच माझें भटकत आहे,—शांति नसेचि तया !

११

मचित्ताच्या क्षितिजावर्तीं
नृत्याला जीं स्वर्मे करिती
निदान, त्यांच्यामध्ये मजळा-भासो तव मूर्ति

१२

सौभाग्य पुष्पा ! तव गावयाला
मी पात्र नाहीं गमते मनाला;
भुंगे तुझें स्तोत्र सुरेख गाती
ऐकूनि तें सर्व पळोत खंती !

१३

— केशवसुत

— — —

.३८. वनवासी फूल

पुन्हां पुष्प तें हांसुन वदले ‘बसा, दुखनी बोला !
 योग्य न शिवणे,—जगदीशाला आर्पित झाले,—स्याला !
 दो दिवसांचे जीवित माझे दिघले मी परमेशा,
 ध्यावे स्याला आहे तोवर, अन्य नसे मज आशा !
 मला समजले, रसज्ज आपण मिळ फुलांचे लोकीं,
 यास्तव अपुले स्वागत केले, श्रम अपणां दिघले, कीं.
 कवीश आपण, ओळखिले कीं भक्तिरसाचे सिन्धु !
 वनवासी मी, द्या मज दीना दोनचार तरि बिन्दु !
 बसा घडीभर, परमाम्याला आपण दोघे गाऊं,
 भक्तिरसाचे अनुपम, रुचिकर, बलकर भोजून सेवूं.
 याहुन दुसऱ्या आतिथ्याची नको कल्पना येथे,
 मान्य करुन ध्या कृपा करोनी या दीना साधे तें !’
 प्रेमोर्मी मधु, असंख्य, मृदु मृदु, काविच्या हृदयीं उठती,
 नयनीं, गालीं, अधरीं येउन हळूंच ल्या आदळती.
 प्रेमयोगनिद्रेच्या घेई क्षणैक तो उपभोगा,
 दचकुनि किंचित् पुन्हां जहाला स्वयें कवीश्वर जागा.
 हांसुन बोले त्या सुमनाला ‘पवित्र जर्गि तू साचे !
 वैराग्याचे निधान दिसशी मजला भक्तिरसाचे !
 परन्तु जाते वनांत तव हें यौवन मित्रा वायां,
 झाते म्हणती जन साधन हो पुरुषार्था साधाया.
 निर्जन रानीं जेयें न दिसे एक सख्या ! फुलझाड,
 उच्च शाळमलीं, देवदारु, वट, पिंपळ, दिसती ताड.

तुझ्याभोवतीं झुद्र वनस्पति माजुन तुज नाहींसे
 करावयाला झटती,—गगनीं नक्षत्रा धन जैसे.
 कधीं न येथे आला वाटे भ्रमर फुलांचा भोक्ता,
 मजविण इतर न तुला भेटला दिसे गुणांचा ज्ञाता !
 तू येथे हें कुणा न ठावे, नाहीं तर भ्रमरांच्या
 झुंडी येल्या धावत कविच्या स्वर्गांनुन रसिकांच्या !
 सर्व अप्सरा, किन्नर सारे धावुन येथे येते,
 सख्या फुला ! तुजमुळे हाच रे दुसरा स्वर्ग करीते !
 कोमलता ही, रड्ग तुझा हा, हास्य तुझे हें नामी,
 सौरभ तव हा, पुरे ! मजसवे चल सख्या आरामी ! ”
 ‘उद्यानीं मम नाश निश्चये !’ म्हणे कवीला फ्ल
 ‘वये तरुण तूं परी अनुभवे दिसशी अजाण मूळ !’
 वन्य पुष्प तें निस्पृह पुरतें जगास सोडुन बसलें,
 नवल कशाचें त्या मान्याला अव्रमानुन जरि बोले ?
 ‘आपण’ सुचवी प्रथमदर्शना, ‘तुम्ही’ परिचयालागीं,
 ‘तूं’ सुचवीते दोघें झालीं पूर्णपणे अनुरागी !
 कळो फुलाला, न कळो अथवा, तथापि हा क्रम साचा
 ओळखुनी, कविहृदय घे नवा अनुभव उल्लासाचा.
 पुन्हां म्हणे सुम ‘सारा स्वार्थी मर्त्यलोक हा आहे !
 दर्शन राहो दूरच ! याचे नांव न मजला साहे !
 थर थर थर थर पंख कांपती, उरलें नाहीं भान,
 पुष्टीं रत मधुपास भासते पुष्पच पञ्चप्राण !
 स्वार्थाचे हे अवघे चाळे ! अमुचीं वेडी जात !
 भ्रमराचे मज नको पहाया मुख सान्या जन्मांत !

काव्यवाहिनी

ज्या ज्या सुमनीं रमेल ते ते तितक्यापुरते त्याचा
जीवच ! परि हें प्रेम न; सगळा लोभ नवीन रसाचा !
नित्य करावे पुढे पुढे, मध्य गाणे गावे, न्यावे
ल्लून सुरसा, परी शेवटीं ओळख विसरून जावे !
कोण अशांच्या पाशामध्ये पडेल सांग शहाणे ?
योगी म्हणती यास्तव, कीं, 'सुख दूर वनांत रहाणे' !
भ्रमर एकला मात्र नीच नच, परि जग सारे नीच !
निश्चय झाला मम, कीं जगतीं निवास हीं हानीच !
फले तोंवरी द्विजरायाचे गायन चाले वृक्षीं !
सरतां तीं परि, परके होती वृक्ष आणखी पक्षी !
कार्य साधेतो तोंवर मिळती आशीर्वाद घनाला,
थोडा चुकतां शिव्याशाप मग नकोनकोसे त्याला !
'शितें तोंवरी भुतें भोंकतीं' म्हण हीं साधी भारी,
परि अनुभूती सकल बुधांची हींत ओतिली सारी !
जर्गीं चहुंकडे स्वार्थ, नीचता, मूर्खपणा, अभिमान !
हार म्हणोनी सापासाठीं कोण पुढे करि मान ?
'उषा आणि मी परस्परांना बघतां सस्मित होतों,
या प्रेमाचा अनभव जगतीं कोठुन दुसरा हो तो !
दर्शन माझें हाच लाभ तिज, तदर्शन मज लाभ,
कांधि न ठाऊका स्वार्थ केला अमुचा चित्तक्षोभ.
कोठे दिनकर, दीन कुसुम मी कोठे ! तरि कुरवाळी
सर्व उग्रता सोडुन मजला, कन्येसम सांभाळी !
दिशादिशांना सौरभ माझा वाहुनि वारा नेतो,
नको नको मी म्हणतां कुतुके यश माझे पसरीतो !

सृष्टीही हिममिषे मनोहर नव मोत्यांची जाळी
घाली मजवर ! सजवी मजला ! माय तशी प्रतिपाळी !
सोडुन असले मित्र निधी हे निष्कामप्रेमाचे,
धूळ जगाची माथां धेणे कोण म्हणे कामाचें ?
गायन ऐकुन तुझे वाटले ज्ञाता तूं कविराज,
परी जगासम तूंही मोहित मोहक, समजे आज !
सुन्दर विषफल दिसे वरोनी,—जग हें केवळ तैसें
तुज विषकृमिला पीयूषाचें निधान फल हें भासे !
जा ! जा ! जा ! जा ! जा रम जगतीं, उद्यानीं वा सदनीं !
बुद्धिमेद मम करूं नकोरे असल्या मोहक वचनीं !'

—टिळक

.३९. कारंजे =

हें अवलोकुनि कारंजे
गा हृदया रसिका रंजे

॥ ४० ॥

रविप्रकाशमाझारीं
याचें तेजोमय वारी
चमके, मुकेच गगनाचे
ध्याया थै थै जणुं नाचे.

१

पळुनि चंद्रिका यास करी
धवल हिमाहुनि नवलपरी;
विलसति किंति ह्या जलधारा
शुद्ध रुप्याच्या जणुं तारा.

२

ह्या बिंदूचे तों होती
गोल अमोल विमल मोती;
हंसोत अथवा जवाहिरे,
मी तों भ्वणतों यांस हिरे!

३

होतां जल पवनाकुल तें
फूलाचि जणुं डुलतें झुलतें
न दिसो तमांत तारांनीं
उमंग मंजु तुषारांनीं.

४

सततोत्साहें, आनंदें,
उडते पडते निज छंदें;
पडुनहि उंच उडायाला
याला श्रम न कदा झाला.

५

सुदिन—दुर्दिनीं उल्हासे
हांसे सम, सुंदर भासे
खालीं वरतीं सतत गती,
गती विराम तया मग ती.

६

शील करी जें तदूघटना,
ना तें शक्यन्चि आकलना.
शाश्वत अशाश्वती ज्याला
तीच शाश्वती मग त्याला.

७

स्पृहावंत जरि निरंतरीं
तरीहि निस्पृह निरंतरीं.
तमें तमोमय हें असतें,
तेजें तेजोमय दिसतें.

८

आभिनव, सतत, जरी लहरी,
उन्नत, चिंताजाल हरी;
गुणगुणनी गुणगण हे तूं
तूंहि असें हो हा हेतू.

९

—चंद्रशेखर

— — —

.४०. रानांत एकटेंच पडलेले फूल =

वन सर्वं सुगंधित ज्ञाले.
 मन माझें मोहुन गेले—किति तरी !
 मीं सारें वन हुडकीले,
 फुल कोठे नकळे फुलले—मज तरी.

स्वर्गात
 दिव्य वृक्षास
 बहर ये खास,
 असें कल्पीले—असें कल्पीले;
 मन माझें मोहुन गेले—किति तरी !

परि फिरतां फिरतां दिसले

फुल दगडाआड लपाले—लहानसें
 दिसण्यात
 फार तें साधे,
 परी आमोदे

जगामधि पहिले—जगामधि पाहिले;
 मन माझें मोहुन गेले—किति तरी !
 मीं प्रेमे वदलों त्याशी,

‘ कां येथे दडुनी बसशी—प्रिय फुला !

• तूं गढे
 फुलांची राणी,
 तुला गे कोणी
 रानिं धाडिले—रानिं लावीले ? ’
 मन माझें मोहुन गेले—किति तरी !

तें लाजत लाजत सुमन
मज म्हणे थोडके हंसुन ! तेघवां
‘ निवाडिले
प्रभूने स्थान
रम्य उद्यान
तेंच मज झाले—तेंच मज झाले.
मन माझे मोहुन गेले—किति तरी ! ’

—टिळक



.४१. कृष्णा—कोयनांचा संगम

सखे गे, सुरेख संगम किती, कृष्णा मिळली कोयनेप्रति
 किति विशाल तट हे अहा !
 प्रिय सखे उभी तू रहा;
 क्षण येथिल शोभा पहा
 सखे गे०

१

बहु चकाकते यावरी
 ही सुरेख सिकता, परी
 जाय गळूनि धरितां करीं
 सखे गे०

२

जांगि असे सुखाचे क्षण
 नर झटे धराया, पण
 जाति तयास ते फसवुन
 सखे गे०

३

झष जलीं उड्या मारिती,
 भय न यां, सुखी हे किती ?
 भवजलीं रमूं या रिती
 सखे गे०

४

बंध दोविंचि मैत्री किती
 एकमेकिस आलिंगिती;
 दोन असून एकचि होती
 सखे गे०

५

काव्यवाहिनी

जर अशींच अपुलीं मने
 एक होतिल गे प्रीतिने,
 मग सुखास कुठुनी उणे
 सखे गे०

६

स्थळ पत्रित्र हें गे जर्गी
 जन बघेल जो लोचनीं
 अघ हरेल त्याचें झणीं
 सखे गे०

७

—माघबानुज

— — —

.४२. नैऋत्येकडला वारा

जे जे वात नभांत या विचरती पुण्यप्रदेशावरी
 नैऋत्येकडला तयांत वितरी सौख्यास या अंतरीं;
 येतां तो मम चित्त हें विसरुनी प्रलक्ष वस्तुंप्रति,
 अर्धोन्मीलित लोचनीं अनुभवी स्वप्रस्थिती मागुती !

१

तो वारा मम जन्मभूमिवरुनी येतो जवें वाहत,
 हें माझ्या हृदयांत येउनि सवें मी ठाकळों चिन्तित;
 माझ्या जन्मधरोचिया मग मनीं रूपास मी आणितों,
 तीचे डोंगर उंच, खोलहि नद्या डोळ्यांपुढे पाहतों.

२

मोठे उच्च, शिला किती पसरल्या सर्वत्र ज्यांच्यावरी,
 तुँगे तीं शिरलीं यदीय शिखरें तैशीं नभाभीतरीं,
 आस्वर्गात् चढती सदोदित महात्म्यांचीं जशीं मानसें,
 या दृष्टीपुढते पुनः बघतसे अद्रीश ते हो असे !

३

ज्यांच्या रम्य तटांवरी पसरल्या झाड्या किती सुन्दर,
 ज्यांच्या थोर शिलांतुनी धबवबां जाती तसे निर्झर
 चाणीचे कविरुद्दशांमधुनियां ते ओघ यावे जसे;—
 या दृष्टीपुढते पुनः बघतसे अद्रीश ते हो असे !

४

त्यांचे उंच शिरांवरी विलसती किल्ले मराठी जुने,
 देवी पालक त्यांतल्या मज पुनः धिक्कारिती भाषणे—
 “ कोठें पूर्वज वीर धीर तव ! तूं कोणीकडे पामरा !
 ये येणे ! इतिहासपत्र पडके वाचूनि पाहीं जरा ! ”

५

जागोजाग विराजती चलजले पाटस्थले तीं किती,
केळी, नारळि, पोफळी, फणस ते, आंबे तिर्यें शोभती;
पक्षी त्यांवरुनी नितान्त करिती तें आपुले कूजित,
स्वप्नी हें बघतां फिरुनि, मन हें होतें समुत्कणित.

६

जागोजागहि दाटल्या निबिड कीं त्या राहव्या रानटी,
ते पाईराहि, खैर, किंजळ, तिर्यें आईनही वाढती,
वेळी थोर इतस्ततः पसरुनी जातात गुंतून रे,
चेष्टा ल्यांमधुनी यथेष्ट करिती नानापरी वानरे !

७

जन्मस्थान मदीय सुन्दर असे, ल्या माल्यकूटांतल्या
आनन्दे वनदेवता मधुर जीं गाने भलीं गाइल्या
मज्जन्मावसरास, तीं पवन हा वेंगे पहा तेथुनी
मातें पोंचवितो, तयां अपुलिया पंखांवरी वाहुनी !—

८

“ गाऊं या ! हृदयांत या अमुचिया प्रीती असे दाटली !
गाऊं या ! हृदयांत या अमुचिया कां स्फूर्ति ही वाढली ?—
वाग्देवीसुत जन्मला अपुलिया ग्रामांत; यालागुनी
जैजैकार करा, सुरां परिसवा हा मंगलाचा ध्वनि ! ”

९

वेगाने जगदुद्धरा नदिचिया तीरांहुनी वात तो
आशीर्वाद मदीय तातजननी यांचे मला आणितो;
वात्सल्यास तयांचिया परिसुनी माझ्या मनीं येतसे—
‘ तान्हा बाळचि राहतों तर किती तें गोड होतें ’ असे ! १०

आईच्या नयनांत नित्य मग मी स्वर्गास त्या पाहतों,
तातांकावरि नित्य मी मग जगदाज्यासना भावितो;

काव्यवाहिनी

कां हो यापरि वाढलों फुकट मी ! हा-हंत ! मी नष्ट हा !
तान्हा बाळचि राहतों तर किती तें गोड होतें अहा ! ११

जन्मा येउनि मीं उगा शिणविले आई ! तुला हाय गे !
ताता ! भागविले तुला फुकट मीं मत्पोषणीं हाय रे !
वार्धक्यीं सुख राहिले, विसरणे तुम्हांस कोणीकडे !
झालों कष्टद मात्र; या मम शिरीं कां वीज ती ना पडे ? १२

पुष्ये वेचित आणि गोड सुफले चाखीत बागांतुनी
जेथे हिंडत शैशवीं विहरलों निश्चिन्त मी, तेथुनी -
हा वारा ममताप्रसाद मजला आजोळचा आणितो;
चिर्तीं विव्हल होतसें स्मरुनि, मी मातामहां वन्दितो ! १३

बन्धूचींहि मला तशीं पवन हा आशीर्वचे आणितो,
चिन्ताप्रस्त तदीय पाहुनि मुखा अश्रूंस मी गाळितो !
भाऊ रे ! तुजलागीं लाविन कधीं मी हातभारा निज ?
तंते सेवुनि मी सुखे मग कधीं घेर्इन का रे निज ? १४

श्वासाहीं लिहिलीं, विराम दिसती ज्यांमाजि बाष्पीय ते,
प्रीतीचे बरवे समर्थन असे संस्पृश्य उयांमाजि तें,
कान्तेचीं असलीं मला पवन हा पत्रे अतां देतसे;
डोळे झांकुनि वाचितां त्वरित तीं समूढ मी होतसें ! १५

आता प्रेमळ तीं पुनः परिसितों थोडीं तिचीं भाषणे,
चिर्तीं आणुनि मी तिला अनुभवीं गोडीं तिचीं चुम्बने !
ओठां हालवितां न मीं वदतसें मागील संत्राद तो;
मी काळ क्रमुनी असा जड जगा काढीवजा लेखितो ! १६

नाहीं चैन तुला मुळीं पडत ना माझ्याविना मत्रिये ?
 तूंते आठविल्याविना दिवसही माझा न जाई सये !
 केव्हां येतिल तीं दिने न करण्या ताटातुटी आपुली ?
 केव्हां त्या रजनी ?—जियांत विसरूं मीतूंपणाला मुळीं ? १७

माझ्या जन्मधरेपुढे दिसतसे वारांशि विस्तीर्ण तो,
 त्याचे रम्य तरंगताण्डव पुनः पाहूनि आल्हादतों,
 जें हृदम्य तरंगताण्डव मला तैशापरी वाटते,
 अङ्गेयावरती जसें क्षणिक हें अस्तित्व हो खेळते ! १८

या अब्धीवरतूनि जात असतां बाल्यांत नौकेतुनी,
 गाणीं जीं घटलीं मला निजविण्या वारिस्थ देवीगणीं,
 त्याचे सूर अतां अलौकिक असे जे वात हा आणितो—
 ते ऐकून अहा ! सुषुप्ति चिर ती ध्यायास मी इच्छितो ! १९

प्रीती या जगतांत कण्टकयुता ही एक वल्ली असे,
 शूलारोपणयूप त्यावरिल ही कीर्तिघ्वजा कीं दिसे.
 तेव्हां यो जगतीं नकोत मजला ते भोग भोगायला,
 वाटे नाटक शोकसंकुल असें जीवित्व हें याजला ! २०

देवी सागरिका ! तुम्हीं तर आतां तीं गायने गाइजे,
 त्यांच्या धुंद अफ्फगुणे किरकिज्या बाळास या आणिजे
 निद्रा दीर्घ—जिच्यामधीं न कसलीं स्वप्ने कधीं येतिल,
 ती निद्रा निजतां न मन्नयन हे ओले मुळीं होतिल ! २१

—केशवसुत

— — —

.४३. घन तर्मीं शुक्र बघ राज्य करी !

घन तर्मीं शुक्र बघ राज्य करी,
रे खिन्न मना, बघ जरा तरी !
ये बाहेरी अंडे फोडुनि
शुद्ध मोकळ्या वातावरणीं,
कां गुदमरशी आंतच कुढुनी ?
रे ! मार भरारी जरा वरी.

४०

१

प्रसवे अवस सुवर्णा अरुणा,
उषा प्रसवते अनन्त किरणां,
पहा कशी ही वाहे करुणा—
कां बागुल तुं रचितोस घरी ?

२

फूल हसे काव्यांत बघ कसें,
काळ्या ढार्गे बघ तेज रसरसे,
तीव्र हिमांतुनि वसन्तहि हसे,
रे, उघड नयन, कळ पळे दुरी.

३

फूल गळे, फळ गोड जाहळे,
बीज नुरे, डौलांत तरु डुले;
तेल जळे, बघ ज्योत पाजळे;
का मरणे अमरता ही न खरी ?

४

मना, वृथा का भीशी मरणा ?
दार सुखाचें तें हरि-करुणा !
आई पाई वाट रे मना,
पसरोनि बाहु कवळण्या उरी.

५

—भा. रा. ताबे

.४४. दीपविसर्जन

कर्णि आरती घेउनी आर्यबाला
त्वरे पातल्या नर्मदेच्या तटाला;
करुनी तयांनी सरित्पूजनाला
प्रवाहीं दिली सोडुनी दीपमाला.

१

अहा काय शोभा वढू ल्या क्षणाची
तृषा शांत झाली मदीयेक्षणाची;
तदा अस्तगामी जरी अंशुमाली
मना वाटले यामिनी काय झाली.

२

सरित्पात्र तें स्वच्छ तैसे विशाल
तदा भासले कीं दुजे अंतराल;
तती ल्यावरी शोभली दीपिकांची
उदेली जणों पंक्ति कीं तारकांची.

३

जशी अंतरिक्षीं फिरे चंद्रकोर
प्रवाहीं करी रम्य नौकाविहार;
नभीं स्वैर संचारतो मेघखंड,
जलीं खेळती वीचि तैशा उदंड.

४

अशी दिव्य शोभा पहातां पहातां
मनीं शांत झालों, लया जाय चित्ता;
झणीं सूचली कल्पना एक चित्ता
असे सर्व सृष्टीस जी मूलभूता.

५

दिले सोडुने दीप जैं बालिकांनी
दिला सारिखा वेग सर्वा तयांनी;

काव्यवाहिनी

तयांची स्थिती तत्क्षणीं भिन्न झाली
वरी दृश्य कोणी, कुणी जाय खाली.

६

कुणी गुंतुनी राहिले भोवऱ्यांत,
जलैघासवें जाय कोणी वहात;
तयांतील कांहीं तटा अन्य गेले,
पुढे जाऊनी अल्प मागेच आले.

७

जसे दीप तैसे असंख्यात जीव
प्रभू निर्भितो, थोर ज्याचा प्रभाव;
तया सोडुनी देत काल-प्रवाहीं
वहाती तदौघासवें सर्व देही.

८

कुणी रंक होई, कुणी होय राजा;
दुजा देखणा हो, तिजा हीनतेजा;
कुणी मूर्ख होई, कुणी हो शहाणा;
कुणी धैर्यशाली, तसा भ्याड जाणा.

९

तसें कां करावें ? असें मी करीन,
वृथा वलगना मानवांच्या अजाण;
स्थितीचा असे किंकर प्राणिमात्र,
स्थिती त्या करी पात्र किंवा अपात्र.

१०

जरी राहिले नर्मदातीर दूर
जरी आज बाला न दृष्टीसमोर;
स्मरोनी तरी दीपसर्गप्रसंग
झणी हर्षयोगे भेरे अंतरंग.

११

— — —

—माघवानुज

.४५. तुतारी

एक तुतारी धा मज आणुनि,
 फुंकिन मी जी स्वप्राणानें,
 भेदुनि टाकिन सगळीं गगनें
 दीर्घ जिच्या त्या किंकाळीनें;—
 अशी तुतारी धा मजलागुनि.

१

अवकाशाच्या ओसाडींतिल
 पडसाद मुके जे आजवरी,
 होतिल ते वाचाळ सत्वरी
 फुंक मारितां जीला जबरी—
 कोण तुतारी ती मज देईल ?

२

सारंगी ती, सतार सुन्दर,
 बीणा, बीनहि, मृदंग, बाजा,
 सूरहि, सनई, अलगुज माझ्या—
 कसचीं हीं हो पडतिल काजा ?
 एक तुतारी धा तर सल्वर.

३

रुढी जुलूम यांचीं भेसुर
 सन्तानें राक्षसी तुम्हांला
 फाडुनि खाती, ही हतवेला—
 जलशाची का ? पुसा मनाला !
 तुतारीनें ह्या सात्रध व्हा तर !

४

काव्यवाहिनी

अवडम्बरलौं ढगें कितीतरि,
 रविकिरणांचा चूर होतसे,
 मोहर सगळा गळुनि जातसे,
 कीड पिकांवरि सर्वत्र दिसे !
 गाफीलागिरी तरिहि जगावरि !

५

चमत्कार ! 'तें पुराण तेथुनि
 सुन्दर सोजवळ, गोडें, मोठें !
 अलिकडलें तें सगळें खोटें !'
 म्हणती धरूनी ढेरीं पोटें;
 धिक्कार अशा मूर्खालागुने !

६

जुन्या नभीं या ताजे तारक,
 जुन्या भूमिवर नवी टवटवी,
 जुना समुद्राइ नव रत्नें वी;
 जुन्यांतून जी निष्पत्ति नवी—
 काय नव्हे ती श्रेयस्कारक ?

७

जुनें जाउं था मरणालागुनि,
 जाळुनि किंवा पुरुनी टाका,
 सडत न एक्या ठार्यां ठाका,
 सावध ! ऐका पुढल्या हाका !
 खांद्यास चला खांदा मिडवुनि !

८

प्राप्तकाल हा विशाल भूधर,
 सुन्दर लेणीं तयात खोदा,
 निजनामे त्यावरती नोंदा
 बसुनी कां वाढवितां मेदा ?
 विक्रम कांहीं करा, चला तर ?

९

अटक कशाची बसलां घाळनि !
 पूर्वज वदले त्यां गमलें तें,
 ऐका खुशाल सादर चित्ते,
 परन्तु सरका विशंक पुढते-
 निरोप त्यांचा ध्यानीं घेऊनि.

१०

निसर्ग निर्धृण त्याला मुखत-
 नाहीं अगदीं पहा कशाची !
 कालासह जी क्रीडा त्याची,
 ती सकलांला समान जाची-
 चुरुनी टाकी प्रचंड पर्वत !

११

त्याशीं भिडुनी, झटुनी, झगडत
 उठवा अपुले उंच मनोरे,
 पुराण पडक्या सदनीं कां रे
 भ्याड बसुनियां रडतां पोरे ?
 पुरुषार्थ नव्हे पडणे रखडत !

१२

काव्यवाहिनी

संघशक्तिच्या भुर्त खंदक
 रुंद पडूनि शें तुकडे झाले,
 स्वार्थानपेक्ष जीवीं अपुले
 पाहिजेत ते सत्वर भरले—
 ध्या त्यांत उज्ज्या तर बेलाशक !

१३

धार धरिलिया प्यार जिवावर
 रडतिल रडोत रांडा पोरे,
 गतशतकांचीं पापें घोरे
 क्षालायाला तुमचीं रुधिरे
 पाहिजेत रे ! क्लैण न व्हा तर !

१४

जाऊं बघते नांव ल्याप्रत,
 तशांत बनलां मऊ मेंढरे,
 अहह ! घेरिले आहे तिमिरे,
 परंतु होऊं नका बावरे;
 धीराला दे प्रसंग हिंमत !

१५

धर्माचे माजवूनि डंबर
 नीतीला आणिती अडथळे,
 विसरुनियां हें जातात खुळे,
 नीतीचे पद जेथे न ढळे
 धर्म होतसे तेथेच स्थिर.

१६

हळा करण्या तर दंभावर-तर बंडावर,
 शूरांनो ! या, त्वरा करा रे !
 समतेचा ध्वज उंच धरा रे !
 नीतीची द्वाही पसरा रे !
 तुतारिच्या ह्या सुराबरोवर !

१७

नियमन मनुजासाठी, मानव
 नसे नियमनासाठी जाणा;
 प्रगतिस जर तें हाणी टोणा,
 झुगाखनि तें देउनि बाणा
 मिरवा निज ओजाचा अभिनव !

१८

घातक भलत्या प्रतिबंधावर
 हळा नेण्या करा त्वरा रे !
 उन्नतिचा ध्वज उंच धरा रे !
 वीरांनो ! तर पुढे सरा रे—
 आवेशानें गर्जत ‘हर हर !’

१९

पूर्वीपासुनि अजुनि सुरापुर
 तुंबळ संग्रामाला करिती;
 सम्राति दानव फार माजती,
 देवावर झेंडा मिरवीती !
 देवांच्या मदतीस चला तर !

२०

—केशवसुत

४६. डंका

तेजाचे तारे तुटले, मग मळोचि सगळे पिकले !
 लागती दुहीच्या आगी राष्ट्राच्या संसाराला;
 अति महामूर पुर येतो ढोंग्यांच्या पावित्र्याला;
 खडबडाट उडवी जेव्हां कोरड्या विधींचा मेळा;
 चरकांत मान्यवर पिळती
 सामान्य मुकी जनता ती,
 लटक्याला मोळे येती,
 कौटिल्य स्वैर बोकाळे ! तेजाचे तारे तुटले !

आचाराविचारैघाचा नव निय रक्तसंचार
 ज्या समाजदेहीं होता अनिरुद्ध करित व्यापार,
 त्या देहा ठारीं ठारीं घट कसले बंध अपार
 कोंडिलें स्वार्थकोंड्यांत,
 जल सडलें तें निभ्रान्त,
 तरि धूत त्यांस तीर्थत्व
 देउनी नाडिती भोळे ! तेजाचे तारे तुटले !

कर्तव्य आणि श्रेयाची हो दिशाभूल जेव्हां ती,
 आंधळा त्याग उपजोनी डोहळे भिकेचे प डती;
 आतिरके पूज्यभावाचे फुंकिती विवेकज्योति;
 मग जुन्या आसवाक्याते
 भलतिशीच महती येते,
 राणीची दासी होते,

बुद्धीचे फुटती डोळे ! तेजाचे तारे तुटले !

घन तिमिरीं घोर अघोरी विक्राळ मसण जागविती;
 ती ‘ परंपरा आर्यांची ’ ‘ संस्कृती,’ ‘ शिष्ठखढी ’ ती;
 ‘ धर्मादि ’ प्रेत ज्ञाल्यांची बेफाम भुतें नाचविती;
 ही दंगल जेव्हां होते,
 नाकळेचि कोठुन कीं तें,
 येतात बंडवाले ते,
 जग हाले, ‘ स्वागत ’ बोले ! तेजाचे तारे तुटले !

या बळ्या बंडवाल्यांत ‘ ज्ञानेश्वर ’ मानें पाहिला;
 मोळ्यांच्या सिद्धान्तांचा घेतला पुरा पडताळा;
 डांगोरा फोलकटाचा पिटविला अलम् दुनियेला;
 झुंजोनी देवां दैत्यां
 ‘ अमृता ’ मार्धि न्हाणी जनता;
 उजळिला मराठी माथा;
 सत्तेचे प्रत्यय आले ! तेजाचे तारे तुटले !

हिमतीनें अपुल्या प्रान्तीं उत्कान्ति शान्तिमय केली;
 प्रेमाच्या पायावरतीं समतोचि इमारत रचली,
 अंगची करामत ज्यानीं ‘ खल्विदा ’ समर्पण केली;
 ढाळिले अश्रु जे त्यानीं,
 सागरांबर-खी-धरणी
 निज उदरीं या चौघानीं
 आहेत जतन ते केले, तेजाचे तारे तुटले !

काव्यवाहिनी

लागला वार अंगाला, रंगला यशानें त्याचे;
घांसला साहणेवरती, ओकला लोळ आगीचे;
जाळला तदा गंधानें, भेदिले रेण वायूचे;
आम्ही त्या दिल्जानांचे
साथी—ना मेलेल्यांचे,
हे डंके झडती त्यांचे,
ऐकोत कान असलेले ! तेजाचे तारे तुटले !

—बी

— — —

.४७. रुद्रास आवाहन

दुम्दुमत डमरु ये, खण्खणत शूल ये,
शंख फुंकीत ये, येइं रुद्रा !
प्रलयघनमैरवा, करित कर्कश रवा
क्रूर विक्राल घे क्रुद्ध मुद्रा

३७

कडकडा फोड नभ, उडव उडुमक्षिका;
खडबडवि दिग्गजां, तुडव राविमालिका;
मांड वादळ, उधळ गिरि जशी मृत्तिका
खवळर्थीं चहुंकडे या समुद्रां !

४

पाड सिंहासने दुष्ट हीं पालर्थीं,
ओढ हत्तीवरुनि मत्त नृप खालती,
मुकुट रंकास दे करिट भूपाप्रती
झाड खद्खट तुझ्ने खइग क्षुद्रां !

५

जळ तडागीं सडे, बुडबुडे, तडतडे
'शान्ति ही !' बापुडे बडबडति जन-किडे !
धडधडा फोड तट, रुद ! ये चहुंकडे,
धगधगित अग्निमधिं उजळ भद्रा !

६

पूर्वि नरसिंह तुं प्रगटुनी फाडिले
दुष्ट जायिं अन्य गृहि॑ं दरवडे पाडिले,
बनुनि नृप, तापुनी चंड, जन नाडिले
दे जयांचे तयां वीरभद्रा !

७

—भा. रा. तांबे

— — —

.४८. नवा शिपाई

नव्या मनूंतिल नव्या दमाचा शूर शिपाई आहें,
कोण मला वठणीला आणूं शकतो तें मी पाहें !
ब्राह्मण नाहीं, हिंदुहि नाहीं, न मी एक पंथाचा,
तेच पतित कीं जे आंखडिती प्रदेश साकल्याचा !

खादाड असे माझी भूक,
चतकोराने मला न सूख;
कूपांतिल मी नच मंडूक;
मळ्यास माझ्या कुंपण पडणे अगदीं न मला साहें !
कोण मला वठणीला आणूं शकतो तें मी पाहें !

१

जिकडे जावें तिकडे माझीं भावंडे आहेत,
सर्वत्र खुणा माझ्या घरच्या मजला दिसताहेत;
कोठेही जा—पायांखालीं तृणावृता भू दिसते,
कोठेही जा—डोईवरते दिसते नीलांबर तें;
सांवर्लींत गोजिरीं मुले,
उन्हांत दिसती गोड फुले,
बघतां मन हर्षून डुले;
तीं माझीं, मी त्यांचा,—एकच ओघ अम्हांतुनि वाहे !
नव्या मनूंतिल नव्या दमाचा शूर शिपाई आहें !

२

पूजितसें मी कवणाला ?—तर मी पूजीं अपुल्याला,
आपल्यामध्ये विश्व पाहुनी पूजीं मी विश्वाला;
‘मी’ ह्या शब्दच मजला नलगे; संपुष्टीं हे लोक
आणुनि तो, निजशिरीं ओढिती अनर्थ भलते देख !

लहान-मोठें मज न कळे,
साधु-अधम हें द्वयहि गळे,
दूर-जवळ हा भाव पळे;
सर्वच मोठें-साधु-जवळ, ल्या सकलीं मी भरुनी राहें !
कोण मला वठणीला आणू शकतो तें मी पाहे !

३

हलवा करितां तिळांवर जसे कण चढती पाकाचे,
अहंस्फूर्तिच्या केन्द्राभवतें वेष्टन तेंवि जडाचें;
आंत समाचि निर्गुण तिलक, वरी सदृश सगुण तो पाक,
परि अन्या बोंचाया धरितो कांटे कीं प्रत्येक !
अशी स्थिती ही असे जर्नां !
कलह कसा जाइल मिठुनी ?
चिंता वागे हीच मनी.
शान्तीचें साम्राज्य स्थापूं बघत काळ जो आहे,
प्रेषित ल्याचा नव्या दमाचा शूर शिपाई आहें !

४

—केशवसुत

— — —

.४९. माझ्या जन्मभूमीचे नांव

सृष्टी तुला वाहुनी धन्य ! माते, अशी रूपसम्पन्न तं निस्तुला
 तं कामधेनू ! खरी कल्पवल्ली ! सदा लोभला लोक सारा तुला;
 या वैभवाला तुझ्या पाहुनीया, मला स्फुर्ति नृत्यार्थ होते जरी,
 सामर्थ्य नामीं तुझ्या आर्यभूमी, तसें पाहिलें मीं न कोठें तरी !
 माते ! महात्मे तुझे, तत्त्ववेत्ते, तुझे शूर योद्धे, तुझे सत्कवि,
 श्रेणी ययांची सदा माझिया गे मना पूजनीं आपुल्या वांकवी !
 यांचीं यशें ज्या नव्या सदूगुणांना मला आर्पिती, ध्येय ते गे जरी,
 सामर्थ्य नामीं तुझ्या आर्यभूमी, तसें पाहिलें मीं न कोठें तरी !
 तूझ्या महोदार सारस्वताच्या महासागरांचा जरी मीन मी
 झालो, तरी गे तृष्णा मन्मनाची कधींही कधींही न होणे कमी !
 आई ! गुरुस्थान अन्तीं जगाचे तुझे ! यांत शंका न कांहीं जरी
 सामर्थ्य नामीं तुझ्या आर्यभूमी, तसें पाहिलें मीं न कोठें तरी !
 वारा तुझ्या स्पर्शनें शुद्ध झाला मला लाधला ! भाग्य हें केवढे !
 माते ! स्त्रें देशि जें अन्नपाणी, सुधा बापुडी कायशी त्यापुढे !
 तं बाळगीशी मला स्कान्धि अळ्डी ! सुखाची खरी हीच सीमा पुरी !
 सामर्थ्य नामीं तुझ्या आर्यभूमी, तसें पाहिलें मीं न कोठें तरी !
 सामर्थ्य नामीं तुझ्या हें मला जें दिसे प्रेमयोगे अगे हिंदभू,
 तें पूर्णतेला झणीं प्राप्त व्हावें ह्याणोनी करी योजना ही प्रभू ;
 रोवी तुला आंगलभूपालकाच्या किरीटामधें कीं तुझी उन्नति
 व्हावी खरी, तं जगत्कारणाची पुरी ओळखीं प्रेम युक्ता मति.

—ठिठक

*** . *** . ***

.५०. महाराष्ट्र-लक्ष्मी

महाराष्ट्र-लक्ष्मी मातें जगीं धन्य वाटे,
यशोगीत तीचें गातां मनीं हर्ष दाटे. धु०

पुनः पुन्हां परचक्रानें ताडिली बिचारी,
दीर्घ काल खचली होती पारतंत्र्यभारी,
द्वादशाब्द दुष्काळानें जाहली भिकारी,
संकटांत तीच म्हणोनी करी उंच माथे.

१

मावळांत वास, न ठावें जयां बाझ्य वारें,
नेमधर्म ज्यांचे लोकीं कृषीकर्म सारें,
विळाकोयर्तांच जयांचीं काय तीं हस्यारें,
तेच वीर बनले समयीं मावळे मराठे.

२

नये नीट धरितां ज्याला लेखणी करानीं,
कृपादृष्टि संपत्तीची न ज्याचे ठिकाणीं,
परी यवनसत्तेची जो करी धूळधाणी,
कोण तया शिवरायाच्या पावला यशातें ?

३

साधुसंत झाले, असती, तयांची न वाण,
मात्र रामदासा लाघे समर्थभिमान,
जो मनीं स्वदेशहिताचें धरोनी निशाण,
ध्वजा कौपिनाची भिरवी भारतांत थाटें.

४

काव्यवाहिनी

कढीभातखाऊ म्हणती ब्राह्मणा जगांत,
दिली कांस ज्यांची म्हणुनी हांसती, हंसोत,
तयांनींच करणी केली प्रसंगी अचाट,
खोल गढे परसत्ता ती ढासळली लार्ये.

५

पूर्व दिव्य ज्यांचें, ल्यांना रम्य भाविकाळ,
बोध हाच इतिहासाचा सदा सर्वकाळ,
कासया वहावी चिंता मनीं मग जहाल,
रात्र सरे तेव्हां उगवे दिनहि पूर्ववाटे.

६

—विनायक



•५१. महारथी

तुझ्यासम महारथी बघुन एकला निष्क्रिय,
 अहर्निश मला गङ्गा, परम दुःख हो विस्मय;
 पुढें रथ विलोलसा, सुखद, दिव्य संसार हा !
 पहा, न मुनिसारखा जार्गे उगा बसोनी रहा.

बनेन तव सारथी तुज जपेन जीवापरी,
 असो सरल मार्ग, वा गिरि असो, असो वा दरी;
 जगज्जनकयोजना, तशि मदीय उद्योगिता
 रथा सबल अश्चिनी, करुं नको विलंबा अतां !

पहा ‘इह’ ‘परत्र’ हाँ उभय रम्य चक्रे किती !
 न केवळ विभूषणे, परि रथास देती गति;
 सदा तुजपुढे उभा जुळुन मी करा सारथी,
 त्यजून भय, हो पुढे ! धर बघूं सुवीरा धृति !

तुला मृदु विशेषणीं कवि सदैव संबोधिती,
 म्हणून दिसते मला तवहि भीरु झाली मति;
 पुरे ! त्यजुनि मोह हा समजुनी स्वरूपा निजा
 स्वकार्यरत हो बघूं ! अनुग सारथी मी तुझा !

—टिळक

— — —

.५२. श्री आणि पुरुष

फुलर्लीं फुलें— त्यायोगें उपवन खुललें.
 दरवळला— परिमल सुखवाया सकला.
 स्वैरगती— आलिगण उडती-बागडती.
 मधुनादें— गाती प्रभुगुण आनंदें.
 मंदगती— श्री तेथे हिंडत होती.
 विचराया— पुरुषहि आला त्या ठायां.
 कौतुकला— हंसला, बाग मनीं ठसला.
 नव फुललें— पुष्प एक त्या आवडले.
 प्रेमभरे— खुडिले तेणे तें स्वकरे.
 हुंगियले— चुबियले—माथां धरिले.
 क्षणमात्रे— होय नकोसे तें ल्याते.
 कुसकरिले— फेकुनि धरणीवर दिघले
 सर्व कृती— श्री ती अवलोकित होती.
 गहिंवरली— टिपें तिचीं टपटप गळलीं.
 कां तीं ? तें— काय कथूं मी रसिकाते !

—विनायक



.५३. दीपज्योतीस =~~~

सोन्याची तनु जाळितेस अपुली पाषाणमूर्तींपुढे,
मुग्धे ! तें वद कोण पुण्य तुळिया हातास तेंचे चढे ?
सारें विश्व बुडे तमांत तिकडे भांत्रावुनी बापुडे,
गे ! निष्कंप, तुला परंतु इकडे, ही ध्यान—मुद्रा जडे.

ध्याया कोंडुनि मंदिरांत जगदुद्यानीं न तुं जन्मली,
वायां नासुनि जावया नुगवली बागेंत चांफेकळी !
ब्हाव्या वर्धित वस्तु ज्यांत वसतें सौंदर्य अत्युत्कट,
इच्छा केवळ कीं ! न वस्तुसह तें पावो जगीं शेवट.

प्रलयंगीं अवध्या प्रकर्षभर ये ज्यांच्या पुरा मोडुन
ल्यांच्या पूर्णपणास सुस्थिरपणा येथें न अर्धक्षण;
पूर्णोत्थापनकाल तोच पतनप्रारंभही होतसे,
ऐसा निष्ठुर कायदा—सकल या सृष्टीस शासीतसे !

येथें नूतनजीर्ण, रूप अथवा विद्रूप, नीचोत्तम,
न्यायान्याय, अनीतिनीति, विषयीं संभोग का संयम;
जातीं हीं भरडोनि एक घरटीं, एकत्र आकंदत,
आशा भीतिवशा म्हणूनिच मृषा स्वर्ग स्त्रजी शाश्वत.

हें वैषम्य असद्य ‘ होतसमयीं ’ स्थापावया साम्यता,
तेजोवंत यदा यदा त्यजुनि ती प्रेतोपमा स्तब्धता;
अन्यायप्रतिकारकार्य करिती नाना प्रकारान्तरे,
दारीं बंड ! घरांत बंड ! अवघें ब्रह्मांड बंडे भरे !

काव्यवाहिनी

हें लोकोत्तर रूप तेज तुजला आहे निसर्गे दिलें,
कीं तुं अन्य तशीच निर्मुनि जगा धावीस कांहीं फळें;
दानें दे न कुणा निसर्ग ! धन तो व्याजें तुम्हां देतसे,
तें ल्याचें ऋण टाक केडुनि गडे ! राजीखुशींनें कसें !

होतां वेल रसप्रसन्न कुटुनी येतो फुलोरा तिला,
ती आत्मप्रतिमांस निर्मुनि हंसे संहारकालानला;
‘ वाढा आणि जगा ’ निसर्ग म्हणतो सृष्टीस भूतात्मिका,
डोळ्यांनीं उघड्या पहात असतां होशी गुन्हेगार कां ?

—बी

५४. कल्पकता

खा, पी, नीज, तसा उठूनि फिरुनी तें तेंच जा चिन्तित—
 आवर्तीं जग या ठरीव अपुल्या होतें हळूं रांगत;
 एका दुर्गम भूशिरावरि, परी देवी कुणी बैसली,
 होती वस्त्र विणीत अदूभुत असें, ती गात गीते भलीं.

१

होते शोधक नेत्र, कर्णहि तिचे ते राक्षण भारी तसे,
 होतें भाल विशाल देवगुरुने पूजा करावी असें.
 सूर्याचीं, शशिचीं सुरम्य किरणे घेऊनि देवी सुधी
 होती गोवित, इंद्रचापहि तसें, त्या दिव्य वस्त्रामधीं;

२

मेघांच्याहि छटा, तशीच कुटिला विद्युत्, तसे ते ध्वनि
 लाटा, पाउस, पक्षि ते धबधबे—यांतें पटीं ती विणी;
 तारांचें पडणे, तसें भटकणे केतुग्रहांचें; पहा,
 सारे सुन्दर, भव्य, घेऊनि तिनें तें वस्त्र केलें अहा !

३

आली भू कुतुके तिथे तिस तिनें तें वस्त्र लेवीवलें;
 तों ल्या वृद्ध वसुंधरेवरि पहा ! तारुण्य ओर्थबलें;
 भूदेवी, मग हृष्ट होउनि मनीं, नाचावया लागली,
 ‘आतां स्वर्ग मला स्वयेंच वरण्या येईल !’ हें बोलली.

४

—केशवसुत

— — —

.५५. चांफा

चांफा बोलेना, चांफा चालेना,
चांफा खंत करी, कांहीं केल्या फुलेना. ॥ धू० ॥

गेले 'अंब्याच्या' बनीं
म्हटलीं मैनासवे गाणीं
आम्हीं गळ्यांत गळे मिळवुन.

गेले केतकीच्या बनीं
गंध दर्वळला वनीं
नागासवे गळाले देहभान.

आले माळ सारा हिंडुन
हुंबर पशूसवे घालुन
कोलाहलाने गलबले रान.

कडा धिप्पाड वेढी
घाली उड्यावर उडी
नदी गर्जुन करी विहरण.

मेघ धरूं धावे
वीज चटकन लवे
गडगडाट करी दारुण.

लागुन कळिकेच्या अंगा
वायु घाली धांगडधिंगा
विसरुनी जगाचे जगपण.

सृष्टि सांगे खुणा
 आम्हां मुखस्तंभ राणा
 मुळीं आवडेना ! रे आवडेना !

चल ये रे ये रे गऱ्या !
 नाचूं उडूं घालूं फुगऱ्या,
 खेळूं झिम्मा झिम्-पोरी झिम्-पोरी झिम् !

हें विश्वाचें आंगण
 आम्हां दिलें आहे आंदण;
 उणे करूं आपण दोघेजण.

जन विषयाचे किडे,
 यांची धांव बाह्याकडे,
 आपण करूं शुद्ध रसपान.

‘दिठीं दीठ’ जातां मिळून
 गात्रे गेलीं पांगळून,
 अंगीं रोमांच आले थरथरून.

चांफा फुलीं आला फुळून,
 तेजीं दिशा गेल्या आटून,
 कोण मी-चांफा ? कोठे दोघेजण !

—बी

— — —

.५६. शब्द

शब्द बापडे केवळ वारा । अर्थ वागतो मनांत सारा;
नीट-नेटका शब्द-पसारा । अर्थाविण पंगू.

१

मनामनांचा संगम झाला । हृदया हृसंदेश मिळाला;
शब्द बोबडा अपुरा पडला । निरुपम घे गोडी.

२

शुद्धाशुद्धाकडे बघावे । वैज्ञाकरणीं शब्द छळावे;
शुष्कबंधनीं कां गुंतावे । प्रेमळ हृदयांनीं ?

३

व्याकरणाचे नियम कशाला । कोण मानतो साहित्याला ?
उठला जो हृदयास उमाळा । हृदयीं विरमावा.

४

सुंदर वाक्ये शब्द मनोहर । सरस्वतीचे मंजुळ नूपुर;
ऐकायातें हूटून अंतर । बसो पंडितांचे !

५


ममतेचे दो घांस घ्यावया । प्रेमरसाचे घुटके प्याया;
उत्कंठित-उत्सुक ल्या हृदयां । काय होय त्यांचे ?

६

अशुद्ध वाक्ये, शब्द मोडके । अवाच्य अक्षर, वर्ण तोटके;
गोड जसे अमृताचे भुरके । होती प्रीतीनें.

७

—बसंत



.५७. झपूझा !

हर्षखेद ते मावळले,
हास्य निमाले,
अश्रु पळाले;

कण्टकशाल्ये बोथटलीं,
मखमालीची लव वठली;
कांद्हीं न दिसे दृष्टीला

प्रकाश गेला,
तिमिर हरपला;
काय म्हणावे या स्थितिला ?—
झपूझा ! गडे झपूझा !

१

हर्षशोक हे ज्यां सगळे,
त्यां काय कळे ?
त्यां काय वळे ?

हंसतिल जरि ते आम्हांला,
भय न धरू हें वदण्याला:-
व्यर्थी अधिकाचि अर्थ वसे,

तो त्यांस दिसे,
ज्यां म्हणति पिसे;
त्या अर्थाचे बोल कसे ?—
झपूझा ! गडे झपूझा !

२

काव्यवाहिनी

ज्ञाताच्या कुंपणावरून,
 धीरत्व धरून,
 उड्हाण करून,
 चिदूघनचपला ही जाते,
 नाचत तेथे चकचकते;
 अंधुक आकृति तिस दिसती,
 त्या गाताती
 निगूढ गीती;
 त्या गीर्तींचे ध्वनि निघती—
 झपूऱ्हा ! गडे झपूऱ्हा !

३

नांगरख्याविण मुई बरी
 असे कितितरी;
 पण शेतकरी
 सनदी तेथे कोण वदा ?—
 हजारांतुनी एखादा !
 तरी न, तेथुनि वनमाला
 आणायाला,
 अटक तुम्हाला;
 मात्र गात हा मंत्र चला—
 झपूऱ्हा ! गडे झपूऱ्हा !

४

पुरुषाशीं त्या रम्य अति
 नित्य प्रकृति
 क्रीडा करिती;

स्वरसंगम त्या क्रीडांचा
 ओळखणे, हा ज्ञानाचा
 हेतु; तयाची सुन्दरता
 व्हाया चित्ता—
 प्रत ती ज्ञाता,
 वाडेकोडे गा आतां—
 झपूऱ्हा ! गडे झपूऱ्हा !

५

सूर्य चन्द्र आणिक तारे,
 नाचत सारे
 हे प्रेमभरे
 खुडित खपुष्ये फिरति जिथेहे;
 आहे जर जाणे तेथे,
 धरा जरा नि.संगपणा
 मारा फिरके,
 मारा गिरके,
 नाचत गुंगत म्हणा—म्हणा
 झपूऱ्हा ! गडे झपूऱ्हा !

६

—केशबसुत

— — —

.५८. ताजमहाल पाहिल्यावर

मानवधर्मा विसरविती । दिव्यगुणांते चमकविती,
शिल्पकलेच्या या रीती । सौंदर्याच्या या सळती;
मनांत असती,
जनांत दिसती,
स्वर्गी वसती,
स्वर्ग आणिती भूवरती । दिव्यपदा भू चढवीती.

१

इह लोकाचा बंध तुटे । पार्थिवतेचा रंग विटे;
ब्यंगपणाचा दोष फिटे । सान्ताचा परिवेष सुटे;
अनंत उमले,
अव्यक्त खुले,
अज्ञात कळे,

परिचित वस्तुक्रम उलटे । नवे विश्व, नव सत्य उठे.

२

सौंदर्याच्या या मूर्ति । प्रसन्न काव्ये जीं रचिती;
चित्रे रंगी रंगाविती । सत्याचीं रूपे असती;
मूळ सळती,
एक प्रकृति,
निर्गुणवृत्ती,

सदानंदलहरी चित्री । उठती त्यांची ही व्यक्ती.

३

सर्व सृष्टिमधिं जें फिरते । ब्रह्मकटाहीं जें घुमते,
स्वर्गी जें जन्मा येते । प्रलयी विलया जें जाते,

निर्गुण हसते,
सगुण विलसते,
असते नसते,
नाचे सारे तें येथे । पाहे ल्यासच तें दिसते.

४

अमूर्त रूपा हें आले । नव्हते असते तें ज्ञाले;
मनांत संकल्पी उठले । जनांत कृतिरूपी वठले;
हें प्रेमाचे,
हें प्रीतीचे,
परस्परांचे,
देणे येथे हें दिधले । कुणी म्हणावे तें फिटले.

५

—बंत



.५९. काल, कीर्ति आणि विस्मृति

मातें भव्य अशी इमारत पुढे विच्छिन्न झाली दिसे,
 ‘कोणाच्या करण्या चिरंतन यशा ही बांधियेली असे ?’
 काळा प्रश्न विचारला; मज परी देतां न तो उत्तरा,
 गेला पंख उभारुनी उडुनिया व्योमीं करोनी त्वरा !

‘व्हावें स्मारक हें म्हणोनि कवणे प्रासाद हा बांधिला ?’
 केला प्रश्न असा मियां फिरुनिया देखोनिया कीर्तिळा;
 माझा प्रश्न तिनें तसा परिसिला, दुःखीं बुडाली सती;
 वेगें निश्चसुनी बघे, निजमनीं लाजून ती खालतीं.

गेलों चालत मी तसाच पुढतीं, तों देखिली विस्मृति;
 प्रासादावरतीं दिसे विरहता स्वच्छंद गवै अती;
 केला प्रश्न तिला न जों, मजसि दे ती सत्करीं उत्तरा—
 “पूर्वीं बांधियला कुणास्तव असो, तो आज माझा खरा !”

—माधवानुज



.६०. लोकमान्य टिळकांची भूपाळी

जय जय टिळका, अपर समर्था, धीरा, धीभास्करा,
शुभकरा ! धीरा, धीभास्करा !

मायभूमि ही करित आज तव जन्मोत्सव साजरा.

४०

टिळक नव्हे, हें श्रीगीतेचें हृदय प्रकट जाहलें;
ज्ञानमय, हृदय प्रकट जाहलें;
कर्मयोग तो शिकवायाला आर्यजनां धांवलें.

१

कार्यकुशलता, नीतिचतुरता, श्रीहरिची जन्मते
टिळकमिष, श्रीहरिची जन्मते,
विनांशीं झुंजते, मांडिते डावावारि डाव ते.

२

जनभाग्यांतुन हिमालयांतुन गंगौघच हा पुढे,
धांवला गंगौघच हा पुढे,
राष्ट्रिय दुर्गुण धूत चालला मोक्षसागराकडे.

३

परमेशाचा जाहिरनामा टिळकरूप लागला,
वाचला, टिळकरूप लागला,
“ प्रभुवर भूवर येर्इल आतां दीनांच्या पालना. ”

४

विद्वत्तेच्या अंकावरतीं देशभक्ति खेळते,
टिळक ही देशभक्ति खेळते,
बंधुप्रीती गीतें गाते, समता ती डोलते.

५

काव्यवाहिनी

पूत ध्येय तें, पूत कार्य तें, त्वदाचार पूत तो,
मूर्त तो, त्वदाचार पूत तो,
स्वदेशमंगल मंगल हेतु हृदयिं तुझ्या नाचतो.

६

किती धन्यता, किती मान्यता, किती पूज्यता परा,
नर वरा ! कितीं पूज्यता परा;
स्वयं कीर्ति ती चामर ढाळी तुजवर ज्ञानेश्वरा !

७

तव अनुशासन जनसंजीवन, सिंहासन तुज नसे,
फक्क तें, सिंहासन तुज नसे,
सार्वभौम भूपाल परी तू जनादराचा असे.

८

तुझी योग्यता भारी भारी जनता ऐसें वदे,
विचारी, जनता ऐसें वदे;
असंख्य तरवारींचे मुजरे झडावेच तुजपुढें.

९
।

मुक्या मनांनें किति उधळावे शब्दांचे बुडबुडे,
तुझ्यावर, शब्दांचे बुडबुडे;
तुझे पवाडे गातिल पुढती तोफांचे चौघडे.

१०

कुशल असो हा, विजाये असो हा, टिळ्क जगन्नायका !
आयका, टिळ्क जगन्नायका !
प्रभु, या एका खांबावर उभी महाराष्ट्राका.

११

—गोविंद

— — —

.६१. जय वाल्मीकी !

जय वाल्मीकी ! तुज हें तर्पण;
तव चरणीं सर्वस्वसमर्पण !

४०

त्रिभुवनपति जो रामरघृत्तम,
सुरनरकिन्नरनुत पुरुषोत्तम,
हे वाङ्मयतरुकोकिल निरूपम,
त्या रामा तूं देशि रामपण.

१

विधिहि शकेना वाया कवणा,
ती दश वदनें देशि रावणा;
राम यमाधिप दे ज्या मरणा,
अमर कारीशि तो सुरारि रावण.

२

अधनांचे धन, अबलांचे बल,
अमङ्गलांचे श्रेयोमङ्गल,
जन्मान्धांचे लोचन निर्मल,
दुर्वृत्तांचे दुरितनिवारण.

३

हात दिला तूं किति बुडत्यांना !
धीर दिला किति तूं व्यथितांना !
उरीं लाविले किति पतितांना !
जय भवनाविक पतितोद्धारण !

४

कालाच्या आति कराल दाढा
सकल वस्तुंचा करिति चुराडा,
कालशिरि झडे तुझा चौघडा,
जय मृत्युञ्जय ! जय कविभूषण !

५

— — —

—भा. रा. तांबे

.६२. श्रीकृष्णजन्मोत्सव

उठा कर्वांनो ! निज दिव्याचा निधि उघडा काव्याचा !

सुमंगलाचा आज सुखाचा जन्मोत्सव कृष्णाचा.

१

प्रतिभेचा कल्पद्रुम फुलवा, फुलवुन जगभर हलवा,
सुकल्पनांनी सुभग सुमांनी विश्वमंदिरा खुलवा.

२

ताव्यांची, दीपांचि, सुमांची सुप्रभ काढा रास,
हास्याची सर्रास होऊं द्या गमतीची आरास.

३

चमळकृतीची, चतुराईची, अभूत उल्हासाची,
नवलपणाची नवी होउं द्या रोशनाइ नवलाची.

४

शंगाराचा, नव रंगाचा सर्वा सजवा साज;
सौंदर्याला आज होउं द्या सृष्टीचा अधिराज.

५

अधिराजाची सौंदर्याची भू अधिराजी आज,
नव शोभेची कवि काव्याची जिकडे तिकडे मौज.

६

जगाएवढा, नभाएवढा, मनाएवढा ब्हावा ?
विश्वंभर तो असे केवढा ? नसे कुणाला ठावा.

७

अनंत भगवान्, अनंत श्रीमान्, अनंत विभु समजावा;
त्या विभुच्या विभवा शोभावा ऐसा उत्सव ब्हावा.

८

आर्यभूमिला नंदन झाला, आर्यांना आनंद;
मला आवडे तो आर्यांचा सदानंद गोर्विंद.

९

× × × × ×

- अंधारानें अधिक पेटती, सूर्यानें जे विज्ञती,
ते ताज्याचे दीप पेटवुन ठेवा गगनावरतीं. १०
- दीप कशाचे ! त्या ताज्यांच्या हौसेच्या मौजेच्या
नभांत लावा जळाया ह्युलत्या हंड्या जणुं काचेच्या. ११
- हंड्यांच्या झुबक्यामधिं ठेवा झुंबर हें चंद्राचें;
हंड्या झुंबर, शोभा सुंदर, गगन दिसे गमतीचें. १२
- नच भडके, नच विज्ञे वायुने ऐशा परिने लावा;
सूर्याचा तेजोमय भपका रात्रीं वरतीं ठेवा. १३
- त्या तेजाच्या कळोळे नच बाळकृष्ण दचकावा;
वीजेचा चमचमाट म्हणुनी सावकाश लावावा. १४
- दीपोत्सव हा, प्रेमोत्सव हा प्रेमे देवां पावो;
धर्मरक्षणीं युगायुगांनीं धर्मेश्वर तो येवो. १५
- जन्मोत्सव हा आज अजाचा, अजराचा, अमराचा;
किंवा स्वदेशस्वातंत्र्याच्या विजयाच्या समराचा. १६
- संतभक्तिला नंदन झाला, संतांना आनंद;
मला आवडे तो संतांचा सदानंद गोविंद. १७

—गोविंद

—*—*—*

.६३. सिंहावलोकन

मुखा फिरवुनी, जरा वळुनि पाहतां मागुती,
कितीक हृदये वदा चरकल्याविणे राहती ?
'नको वळुनि पाहणे !' म्हणुनि दग् जरी आवर्खं,
धुकें पुढिल जाणुनी मन न घे तसेही कर्खं !

१

प्रदेश किति मागुते रुचिर ते बरें टाकिले,
कितीक तटिनीतटे, श्रम जियें अम्हीं वारिले;
कितीं स्मृतिस धन्यतास्पद वनस्थली राहिल्या.
जियें धवलिता निशा प्रियजनांसवे भोगिल्या !

२

सुखें न मिळतील तीं किरुनि !—तीं जरी लाविती
मनास चटका, तरी नयन ल्यांवरी लोभती.
परन्तु हृदयास जे त्वरित जाउनी झोंबती,
प्रमाद दिसतां असे नयन हे मिटूं पाहती !—

किती घसरलों !—किती चुकुनि शब्द ते बोललों !—
कर्खनि भलतें किती पतित हंत ! हे जाहलों !
स्वयें बहकुनी उगा स्वजनमानसें टोंचिलीं !—
वृथा स्वजनलोचनीं अहह ! आंसवे आणिलीं !

४

चुकोनि घडलें चुको, परि 'असें नव्हेहें बरें'
वदूनिहि कितीकदां निजकरोवे केलें बरें !
म्हणूनिच अम्हांपुढें घनतामिस्त सारें दिसे,
पुढें उचलण्या पदा धृति मुळींहि आम्हां नसे !

५

‘चुकी भरनि काढें फिरुनि, हें घडेना कधीं;’
विनिष्ठुर असें भेरे प्रगट तत्व चित्तामधीं!
म्हणूनि अनिवार हें नयनवारि जें वाहतें,
असे अहह ! शक्त का कवणही टिपायास तें ? ६

—केशवसुत



.६४. जन पळभर म्हणतिल, ‘ हाय हाय ! ’

जन पळभर म्हणतिल, ‘ हाय हाय ! ’

मी जातां राहिल कार्य काय ?

धु०

सूर्य तळपतिल, चन्द्र झळकतिल,
तारे अपुला क्रम आचरतिल,
असेच वारे पुढे वाहतिल,
होईल कांहिं का अन्तराय !

१

मेघ वर्षातिल, शेते पिकतिल,
गर्वाने या नद्या वाहतिल,
कुणा काळजी कीं न उमटतिल
पुन्हां तटावर हेच पाय ?

२

सखेसोयरे डोळे पुसतिल,
पुन्हां आपल्या कार्मि लागतिल,
उठतिल, बसतिल, हसुनि खिदळतिल,
मी जातां त्यांचे काय जाय ?

३

रामकृष्णाही आले, गेले !
त्यांविण जग का ओसचि पडले ?
कुणी सदोदित सूतक धरिले ?
मग काय अटकले मजशिवाय !

४

अशा जगास्तव काय कुढावे ?
मोहिं कुणाळ्या कां गुतावे ?
हरिदूता कां विन्मुख व्हावे ?
कां जिरवुं नये शान्तींत काय ?

५

— — —

—भा. रा. तवे

.६५. नवें पान उघडले !

होती सृष्टि कुठे ? उजेड अथवा अंधार होता कुठे ?
 होता मात्र तदा जगज्जनक तो, हा काळ होता कुठे ?
 कोणी कांहिं कुठे कधींहि नव्हते, तेव्हां जगन्नायक
 इच्छासाधन घेउनी बनविता झाला महापुस्तक.

१

कोरें पुस्तक निर्मिले प्रथम जें, आकाश ज्या बोलती,
 नाना तारकपुंज आंत लिहिले ल्यांची न कोणा मिती;
 येथे काढियलीं यथाक्रम तरू, पक्षी, पशू, माणसें.
 “होवो हें” म्हणतांच तें उमटले जारीं जसेच्या तसें.

२

झाले पुस्तक पूर्ण, विश्व म्हणतों ज्याला इथे आपण;
 वाचाया बसला प्रभू, उलटितो पाने स्वयं वाचुन;
 ल्याने आजवरी किती उलटिलीं पाने तया ठाऊक,
 जाणे तोच पुढील यांत उरलीं पाने किती आणिक.

३

जन्मापासुन पाहिलीं वरवरीं तेवीस पाने पुरीं;
 कोणा माहित आणखी किति तरी पाहीन या भूवरीं ?
 दृष्टीदेखत आज पान सरले, आले नवे बाहिर;
 जाणू काय अम्ही शुभाशुभ किति वाचील तो यावर ?

४

—दत्त



.६६. स्मृति-चित्र

स्मरतो मज तो प्रसंग अजुनी दिन बहु ज्ञाले जरी;
नको तें स्मरण तयाचें परी !

४७०

बाळपणीं मी सहज मजेने गेलों एक्या दिनीं
फिराया स्वच्छंदे उपवनीं.

दिसली तेब्हां प्रभातवेळा प्रसन्न नयनां किती,
विहंगम मंजुल आलापिती.

दिनकरसंगे दिसे रंगली पूर्वदिशा सुंदरी
लौचना रूप जयेचे हरी.

ज्ञाल्या कुसुमित नाना लता
होता मंदानिल वाहता
परिमलपूरित, सेवुनि ज्याते मन मोदाते वरी.

१

उद्यानीं मी वेंचित असतां प्रफुल्ल सुंदर फुले
सहसा एक नरा देखिले.

उप्र तयाचे रूप पाहुनी उपजे भीती मर्नीं;
सुटला कंप शरीरा झणीं.

पाहुनि मातें वडे, ‘बालका, मज भीसी कासया
हें घे पुस्तक खेळावया’.

ऐसे सस्मित वच बोलुनी
हस्तीं पुस्तक मम देउनी
दृष्टिपुढुनि मम नर तो ज्ञाला अंतर्हित सत्वरी.

२

रम्य रेखिलीं होतीं चित्रे पशुपक्ष्यांचीं बरीं.
 मुद्रिले होते हैमाक्षरीं.
 आशा, विभव, प्रीति, संपदा यांवर होते धडे
 पुस्तकीं लिहिलेले रोकडे.
 हर्षभरे मी नाचत गेलों सदनाते वेउनी,
 त्याजला नीट दिले ठेवुनि.
 गेले वत्सर कांहीं पुढे;
 दृष्टिस एके दिवशीं पडे;
 पुस्तक ते मी औत्सुक्याने धरिले अपुल्या करीं.

३

सुरम्य चित्रे कुरुप दिसलीं गेलीं तीं अक्षरे
 मार्गे पुस्तक कोरे उरे.
 आशा, विभव, प्रीति, संपदा सुदिव्य यांचे धडे
 गेले विलयाला बापुडे.
 एकवार जे कारण झाले सुखवाया लोचनां
 उपजवी उलटी ते भावना.
 झालों खिन्न बहू मी मर्नीं;
 बोललों आणुनि जल लोचनीं;
 क्रूरा काळा असे तुझी ही कठोर करणी खरी !

४

असती बाल्यीं उड्या मनाच्या उंच अहाहा किती !
 बेतही नित्य नवे चालती.
 वाटे विक्रम करुनि कीर्तिते वरुनी आगू घरा;
 इंदिरा सकल सुखाचा झरा.

काव्यवाहिनी

सकल जगातें वदावयातें लावूं कीं हा खरा
जन्मला धन्य जगीं मोहरा,
जातां बाल्यदशा तीं दुरी,
उलटा अनुभव येई परी;
दुःख, निराशा यांचा पगडा बैसे हृदयावरी !

९

—माधवानुज



.६७. घुबड =

श्यामा राणी गभीर रजनी,
 अलंकृता जी नक्षत्रगणी,
 वेत्र आपुले उंच धरोनी,
 बसुनी राज्यासनीं दारा दावित आहे जों फार,
 समोरच्या चिंचेवरुनी तों
 घुबड तियेचा बन्दीजन तो
 घूऱ्यू-घूऱ्यू-महिमा तीचा वर्णी करुनी घूत्कार !

१

कवी आपुल्या खिडकीमधुनी
 बाहेर बघे शून्य लोचनीं—
 स्तब्धत्व जनीं, स्तब्धत्व वर्नीं,
 मर्नींहि दायितानिधने वागे स्तब्ध निराशा अनिवार !
 अवघड झाले एकलेपणे,
 परि त्या तरुवरुनी घुबडाने
 ‘ऊं हूं-मी तुज सोबत !’ म्हटले, ‘घूऱ्यू’ करुनी घूत्कार ! २

“ खाशी सोबत ” कवी म्हणाला;
 “ माझ्या विरहव्याथित मनाला
 वाटे मनुजांचा कंटाळा;
 दुःख करित वैसणे आवडे, जेथें राहे अंधार !
 हा मित्र मला भला मिळाला
 धीर मदीय मना घायाला ! ”
 “ ऊं हूं-ऊं हूं ! ” उत्तर दिघले त्याने करुनी घूत्कार ! ३

काव्यवाहिनी

“ नाहीं ? धीर न देशिल काय
 शोके मी मोकलितां धाय ?
 ओढवलें कीं अदृष्ट हाय !
 गुणरूपवती प्रिया निमाली ! ज्ञालें सारें निस्सार !
 विलाप ऐसे ऐकुनि माझे
 द्रवेल काय न वा हृदय तुझे ? ”
 “ ऊ हूं-घूं ! ” उत्तर बोले त्याचा भेष्ठुर घूत्कार ! ४

“ हे अप्रतिमे ! प्रिये प्रियतमे !
 तुजबीण जिणे निर्माल्य गमे !
 अहह ! वेटिले असे मज तमे !
 मरुन तर मी, जेथ वसे ती दिवंगता दिव्याकार,
 तेथ पूजिली सुरांगनांनीं
 पाहिन काय न सखी स्वनयनीं ? ”
 “ ऊ हूं-ऊ हूं ! ” बोले निष्ठुर त्या घुबडाचा घूत्कार ! ५

“ बरे बरे !—मी नरकीं जाइन,
 घोर यातना तेथिल सोशिन;
 खेद न त्यांचा अगदीं मानिन;
 जर त्या स्थानीं वागेल मनीं कान्तेचा पुण्याकार;
 तेथ तियेचें द्याया दर्शन
 स्मृति मम समर्थ होइल काय न ? ”
 “ ऊ हूं-घूं ! ” बोले निर्घृण त्या दगडाचा घूत्कार ! ६

“ जा निघ येथुनि, मला रङ्गं दे,
 शोके माझे हृदय कङ्गं दे !

कानीं परि तव रव न पङ्क दे,
 जो मम खिन्न मनावरि लादी निर्विण्णपणाचा भार !
 डाग न देई मम दुखावर,
 काळें कर तुं येथुनि सत्वर ! ”
 “घूघू !—ऊ हूं ! ” दे प्रत्युत्तर त्या अधमाचा घूत्कार ! ७

निशीथसमयीं या अन्धारीं
 वेताळाची मिरवे स्वारी,
 पाजळूनियां टेंवे भारी
 भुतें नाचती भयानकपणे !—चित्तीं उपजविती घोर !
 नैराश्यें मज पुरें घेरिलें,
 खिडकीपुढुनी घुबड न हाले,
 घूघू—घूघू चाले त्याचा घूघू भीषण घूत्कार !

—केशवसुत



.६८. निज नीज माझ्या बाळा !

बा नीज गडे नीज गडे लडिवाळा !
निज नीज माझ्या बाळा ! धु० ॥

रवि गेला रे सोडुनि आकाशाला,
धन जैसें दुर्भाग्याला.
अंधार वसे चोहिंकडे गगनांत,
गरिबाच्या जेविं मनांत.
बव थकुनि कसा निजला हा इहलोक,
मम आशा जेविं अनेक.

खडबड हे उंदिर करिती,
कण शोधायाते फिरती,
परि अंतीं निराश होती;
लवकरि हेही सोडितील सदनाला,
गणगोत जसें अपणांला.

बहु दिवसांच्या जुन्या कुडाच्या भिती;
कुजुनी त्यां भोकें पडती.
त्यांमधुनी त्या दाखविती जगताला
दारिद्र्य आपुले बाळा.
हें कळकीर्चे जीर्ण मोडके दार
कर कर कर वाजे फार;
हें दुःखानें कण्हुनि कथी लोकांला
दारिद्र्य आपुले बाळा.

वाहतो फटींतुनि वारा;
 सुकवीतो अश्रूधारा;
 तुज नीज म्हणे सुकुमारा !
 हा सूर धरी माझ्या या गीताळा,
 निज नीज माझ्या बाळा !

जोंवरतीं हें जीण झोपडे अपुले
 दैवानें नाहीं पडले,
 तोंवरतीं तुं झोप घेत जा बाळा;
 काळजी पुढे देवाला !
 जोंवरतीं या कुडींत राहिल प्राण,
 तोंवरि तुज संगोपीन;
 तदनंतरची करुं नको तुं चिंता;
 नारायण तुजला त्राता.
 दारिद्रा चोरिल कोण ?
 आकाशा पाडिल कोण ?
 दिग्वसना फाडिल कोण ?
 त्रैलोक्यपती आतां त्राता तुजला,
 निज नीज माझ्या बाळा !

तुज जन्म दिला सार्थक नाहीं केले;
 तुज कांहिं न मीं ठेवीले.
 तुज कोणि नसे, छाया तुज आकाश;
 धन दारिद्र्याची रास;

काव्यवाहिनी

या दाहि दिशा वस्त्र तुला सुकुमारा !
गृह निर्जन रानीं थारा;
तुज ज्ञान नसे अज्ञानाविण कांहीं;
भिक्षेविण धंदा नाहीं.
तरि सोडुं नको सत्याला;
धन अक्षय तेंच जिवाला;
भावे मज दीनदयाळा;
मग रक्षिल तो करुणासागर तुजला.
निज नीज माझ्या बाळा !

—दत

— * —

.६९. म्हातारी

घेउनि हृदयाशीं
म्हातारी आली
हात पुँडे केले
तिच्या शिरावरुनी

सुतेला, स्थित मी दाराशीं;
तरंगत, मुलगीला दिसली.
धराया तिला तिनें आपुले;
तधीं ती गिरक्या घे उडुनी.

हांसत वरि करुनी
ल्या चलने वरतीं
खिदक्त तें बघतां
दडपण संसृतिचें
मन्मनही लागे
वारा तों तिजला
चुम्बुनि वत्सेला

हात, ती धरूं झटे फिरुनी;
उडाली म्हातारी परती.
उडाया पाही मम दुहिता !
निघालें मम चित्तावरचें;
तरंगूं म्हातारीसंगें !
लागला दूरच न्यायाला.
वदें मी मग म्हातारीलाः—

“ थांब, थांब ! जाशी
वयस्कता माझी
तर माझी सोनी
तुजला पाहूं दे
मज वय विसरूं दे;
ते दिन पुष्पांचे,
हे दिन—हाय !—
हे दिन—चिन्तांचे

अशा कां ! फिर, ये गे मजशीं;
म्हणुनि जर करिसी! इतराजी,
पाहुनी ये गे परतोनी !
तियेला, खिदक्त राहूं दे !
मुग्ध मधु बाल्यीं उतरूं दे !
कोवळ्या किरणीं खेळाचे !
परन्तू लटिके हंसण्याचे !
हे दिन.....जाऊं दे
मला तुज गाणे गाऊं दे !

काव्यवाहिनी

म्हणती म्हातारी
तव जनि मृति न दिस,
कोठुनि तं यशी,
स्वैरपणे भ्रमसी,

तुज, कधीं होतिस तरुण परी !
अजामर रूप तुझें भासे !
न वदवे, कोठें तं जाशी;
यद्यच्छा मूर्तच तं गमसी !

येशी तू का गे
कैशा वागुनिया
झिजवित नित्य जिणे
वद त्यांची रीती

यक्षिणीकुंजांतुनि ?—सांगे.
मिळविती अक्षय यौवन त्या;
तयांला पडतें का मरणे ?
ध्यावया आम्ही लागूं ती.

वा गंधर्वांचे
वद असशी का तं
सूक्ष्म देह धरुनी
दिव्य असें गाणे
तें मज पाप्याला
परि मम वत्सेते
म्हणुनिच उल्हासें

विमानच सूक्ष्मरूप साचें
तरंगत वातावरणांतून् ?
असति का तुजवरि ते बसुनी ?
गात ते असतिल सौख्यानें;
कशाचें ये ऐकायाला !
गमे तें परिसाया मिळतें;
अशी ही वेडावुनि हांसे !

अज्ञातामधला
अर्थ तुझा कोण
कळेल जर मज तो,
मी तो अंधार

मूर्त तं गमसी ध्वने मजला;
मला तो देइल सांगोन ?
तर जगीं भरला जो दिसतो—
लोपवूं झटेन साचार !

“ खपुष्प तूं असशी
 तुझे रंग वास
 जर ते कळतील
 मग तुज धरण्याते ”

“ स्वरूप सत्य तुझे
 तरी तुझ्या ठायीं
 प्रत्यक्षांतुनि ते
 तेथे स्वच्छंदे
 मग गणमात्राते ”

काय गे ? - सांगुनि दे मजसी;
 न कळती मर्य मानवास,
 तर इथे स्वर्गच होईल !
 मुलांपरि मोठे झटातिल ते !

मुळींही तें मजला नुमजे,
 वसतसे अद्भुत तें कांहीं,
 परोक्षीं शीघ्र मला नेते,
 विचरतां मोद मनीं कोंदे,
 जोडणे केशवपुत्राते. ”

—केशवसुत

— — —

.७०. हतभागिनी

तळइतीं टेकुनी ही स्वशिराते बैसली !

४०

मस्तकीं केश विखुरले,
श्वास चालले, अशु लोटले,
गळे जल गालीं—चिंतेने पोळली !

१

वर्णे तीं अपुरीं जुनीं,
तेथ कोठुनी, असावा मणी,
दीनता ल्याली—दुःखाने कावली !

२

दारिद्र्य घरीं जागते,
अन काय ते, दिसेना कुठे,
वायुजलवाली—गगनाची साउली

३

होती ती सिंहासनीं,
भाग्यशाळिनी, धनी विजयिनी,
परी तिज खालीं—दुर्दैवे ओढिली.

४

एकाश्चुर्विदुकारणे
तियेच्या रणे झुंजले मने,
असे सुत व्याली—जयकालीं माउली.

५

कारटीं करंटीं तिथे,
निपजलीं भुतें ! मातृशोणिते—
स्वतांला लाली—आणाया धांवलीं !

६

कल्याण काय नेणती,
निल्य भांडतीं, आपसांत तीं,
परां वश झालीं—स्वत्वाला त्रिसरलीं.

७

गेले दिन यावे कसे,
वर्तनें असे, एकदां फसे—
गाय जी गाळीं—चेपत ती चालली !

८

—विनायक

— — —

.७१. संतारीचे बोल

काळोखाची रजनी होती
 हृदयीं भरल्या होत्या खंती;
 अंधारांतचि गढळे सारें
 लक्ष्य, न लक्षी वरचे तारे;
 विमनस्कपणे स्वपदे उचलित
 रस्त्यांतुनि मी होतों हिंडत;
 एका खिडकींतुनि सूर तदा
 पडळे-दिड दा, दिड दा, दिड दा !

१

जड हृदयीं जग जड हें याचा
 प्रत्यय होता प्रकटत साचा;
 जड तें खोटें हें मात्र कसें
 तें नकळे; मज जडळेच पिसें.
 काय करावें, कोठें जावें,
 नुमजे मजला कीं विष खावें !
 मग मज कैसे रुचतील वदा
 ध्वनि हे-दिड, दिड दा, दिड दा ?

२

सोंसाळ्याचें वादळ येतें
 तरि तें तेबहां मज मानवतें;
 भुतें भोंवतीं जरि आरडतीं
 तरि तीं खाचिताचि मज आत्रडतीं;

कारण आंतिल विषणु वृत्ति
 बाह्य भैरवीं धरिते प्रीति;
 सहज कसे तिज करणार फिदा
 रव ते-दिड दा, दिड दा, दिड दा ?

३

ऐकुनि ते मज जो त्वेष चढे,
 त्यासरशीं त्या गवाक्षाकडे
 मूठ वळुनि मीं हात हिसकिला;
 पुटपुटलोंहि अपशब्दांला;
 म्हटले—“ आटंप, आटप मूर्खा !
 सतार फोडुनि टाकसी न कां !
 पिरापिर कसली खुशालचंदा,
 करिसी—दिड दा, दिड दा, दिड दा ! ”

४

सरलों पुढता चार पावलें,
 तों मज न कळे काय जहालें;
 रुष्ट जरी मी सतारीवरी
 गति मम वळली तरि माघारी;
 ध्वनिजालीं त्या जणूं गुंतलों
 असा स्ववशता विसरुनि बसलों—
 एका ओऱ्यावरी स्थिर तदा
 ऐकत—दिड दा, दिड दा, दिड दा !

५

तेथ कोंपरे अंकीं टेंकुनि
 करांजलीला मस्तक देउनि

कम्ब्यवाहिनी

बसलों; इतुक्यामाजी करुणा—

रसपूर्ण गती माझ्या श्रवणां

आकृष्ट करी; हृदय निवालें,

तन्मय झालें, द्रवलें; आलें—

लोचनांतुनी तोय कितिकदां

ऐकत असतां—दिड दा, दिड दा !

६

स्कन्धीं माझ्या हात ठेवुनी

आश्वासी मज गमलें कोणी,

म्हणे—“खेद कां इतुका करिसी ?

जिवास कां बा असा त्राससी ?

धीर धर्णीरे !—धीरापोटीं

असतीं मोठीं फळे गोमटीं !

ऐक, मर्नीच्या हरितील गदा

ध्वनि हे—दिड दा, दिड दा, दिड दा !”

७

आशाप्रेरक निवृं लागले

सूर, तधीं मीं डोळे पुशिले;

वरतीं मग मीं नजर फिरविली,

नक्षत्रे तों अगणित दिसलीं;

अस्तित्वाची त्यांच्या नव्हती

हा वेळवरी दादच मज ती !

“तम अल्प—द्युति बहु” या शब्दां

वदती रव ते—दिड दा, दिड दा !

८

वायांतुनि त्या निघती नंतर

उदात्ततेचे पोषक सुस्त्रर;

तों मज गमले विभूति माझी
 स्फुरत पसरली विश्वामार्जी;
 दिक्कालासहि अतीत झाले
 उगमीं विलयीं अनन्त उरले;
 विसरुनि गेलों आखिलां भेदां
 एकत असतां-दिड दा, दिड दा ! ९

प्रेमरसाचे मधुर बोल ते
 वाद्य लागतां बोलायाते,
 भुलले देखुनि सकलहि सुन्दर;
 सुरांगना तों नाचति भूवर.
 स्वर्ग धरेला चुंबायाला
 खालीं लवला—मजला गमला !
 अशा वितरिती अत्यानंदा
 घनि ते—दिड दा, दिड दा, दिड दा ! १०

शान्त वाजली गती शेवटीं;
 शान्त धरित्री, शान्त निशा ती,
 शान्तच वारे, शान्तच तारे,
 शान्तच हृदयीं झाले सारे !
 असा सुखे मी सदना आलों,
 शान्तोत अहा ! झोंपी गेलों;
 बोल बोलले परी कितीकदां
 स्वमीं-दिड दा, दिड दा, दिड दा ! ११

—केशवसुतः

— — —

.७२. सुवास

हिंडत असतां निर्जन रानीं
 स्वैरगतीनें गुंगत गाणीं,
 मधुर सुवास ब्राणीं आला,
 ल्या योगाने आत्मा धाळा.
 उद्घवला हा परिमल कोठे ?
 पढले मजला कोडे मोठे.
 फिरलो—स्थिरलो ठायीं ठायीं,
 मूळ तयाचे कळले नाहीं.
 कार्य आणि कारण या जगतीं,
 तीच वस्तु नटलेली दिसती;
 तैसे माझे मानस आनुर
 शंका काढी—देई उत्तर.

१

सुगंध जो का अंगीं दाटे,
 पुष्पमिर्षे प्रकटावे ल्याते;
 पुष्पे—ज्यांना नाहीं जोड.
 रंगे, रूपे, वासे, गोड,
 हुंगीना परि कोणी ल्याते,
 त्यांच्या आस्वादी न रसाते,
 खेळावीं जीं रसिकाहातीं,
 होते ल्यांची संतत माती.
 ओसाडीतील गुलाबाते
 खिन्नपणा याकरितां वाटे.

टाकि उसासे सारा वेळ,
त्याचा हा का गंध असेल ?

२

वागविली निज हृदयप्रांतीं
भक्तीनें रमणाची मूर्तीं,
भजली अर्पण करूनी त्याला
प्रेमाच्या पुष्पांची माला.
काय होय ते परि पुरुषाला,
नव पुष्पावरच्या भ्रमराला ?
विमुख तिला तो हाय ! जहाला,
अंतरली खी सर्वस्वाला.
बाला भग्नमनोरथ झाली,
मौकिकांपरी अश्रू ढाळी.
दुःखानें एकांतीं स्फुंदे,
काय तेंच या स्थानीं गंधे ?

३

मात्सर्याचा भरला वारा,
अहंपणाचा सर्व पसारा;
अज्ञानाची मिरवे द्वाही,
रसिकत्वाला थारा नाहीं.
काय अशा जनतेंत रहावें ?
काय पहावें ? काय चहावें ?
बरें राहणें निर्जन रानीं,
ओढ्यासंगें गाणें गाणीं;

काव्यवाहिनी

यापरि वैतागून कवीनें,
ओसार्डींत स्वच्छंदानें—
वाजविला जो सुस्वर पावा,
त्याचा का हा वास असावा ?

४

परिमलकारण कळले नाहीं,
उगमस्थल आढळले नाहीं;
व्यर्थ हिंडलों झालों वेडा !
वेडा ! वेडा ! वेडा ! वेडा !
परिमलकारण मजला कळते,
उगमस्थल किंवा आढळते—
सांठवितों कवितेंत तयाला
वाग्देवीला सुखवायाला !
स्वानुभूत वासाचें दान
करावयाला जोंवर ये न,
तोंवर कवितालितिकेवरतों
कार्णिकार सुमनांची भरती !

५

—विनायक

— — —

•७३. हरपलें श्रेय

त्रिखंड हिंडुनि धुंडितसें,
न परि हरपलें तें गवसे !

४०

होत्यें अजाण माहेरीं
तो खेळ खेळल्यें परोपरीं,
लुटुपटीच्या घरदारीं
लटकीच जाहल्यें संसारी;
तेब्हांचें सुख तें आतां
खन्या घरीहि न ये हातां !

चुकचुकल्यापरि
वाटे अन्तरिं,
होउनि बावरि
निज श्रेय मी पाहतसें,
न परि हरपलें तें गवसे !

१

‘प्राप्त जाहलें तें तुजला
तूं मागितलें जें देवाला,
ज्याचें मोळ तुवां दिधलें
तेंच तुझ्या पदरीं पडलें—’
या वचनें चुकला सौदा
उमगुनि हृदया दे खेदा !
दिलें हिरण्य,
हातीं मृण्य;
हा हतविनिमय !

परत मला मम मिळे कसें ?
न परि हरपलें तें गवसे !

१

किरण झरोक्यांतुनी पडे,
अणूसवें त्यांतून उडे
परोक्षविषयीं मन माझें
विसरुनियां अवधीं काजें;
हयगय त्यांची मज जाची
परि न मला पर्वा त्याची !

वेडी होउन
बसल्यें अनुदिन
एकच घेऊन—
मज माझें लाभेल कसें ?
न परि हरपलें तें गवसे !

२

जेथे ओढे वनराजी
वृत्ति रमे तेथे माझी;
कारण कांहीं साक्ष तिथे
मम त्या श्रेयाची पटते;
म्हणुनी विजनीं मी जात्ये,
स्वच्छन्दे त्या आळवित्ये.

स्वभाव दावुनि
परि तें झटादिनिं
जाई लोपुनि !
मग मी हांका मारितसे !
न परि हरपलें तें गवसे !

३

भीडभाड माझी फिटली,
 जग म्हणते कौं ‘ही उठली !’
 जनमर्यादा धरुनि कसें
 अमर्याद ते मज गवसे ?
 एक शब्द बोलेन जरी
 सकलां कुणिठत करिन तरी !
 अशी आगळी,
 परी बावळी,
 आहें दुबळी;
 कां कौं त्यात्रिण सुचत न से !
 न परि हरपळे ते गवसे !

५

स्वपतिचितेवरि उडी सती
 संसृतिविमुखी घेर्ह ती;
 दीपशिखेवरि पतंग तो
 य्रेमे प्राणाहुति देतो;
 मी न करिन का तेवि तधीं
 माझे मज लाभेल जधीं ?

मजपासोनी
 हाय ! हिरोनी
 नेले कोणी !—
 म्हणुनि जीव पाखडीतसे
 न परि हरपळे ते गवसे !

६

—केशवसुद

— — —

.७४. सुंदर मी होणार !

सुंदर मी होणार, आतां सुंदर मी होणार !
 सुंदर मी होणार । हो । मरणानें जगणार. धु०
 वर्षत्रय मम देह मरतसे, तो आतां मरणार.
 वर्षत्रय मम प्राण जातसे, तो आतां जाणार.
 प्राशुनि माझ्या रुधिरा हंसतो, तो व्याधी रडणार;
 व्याधिक्लेशें रडतो तो मम जीवात्मा हंसणार.
 हृदौगाच्या ज्वाला विज्ञुनी सुख माझें निवणार;
 माझा मृत्यू माझा सारा अशुपूर गिळणार.
 कंटक-पंजर तनु-पीडेचा पिचूनिया फुटणार;
 बांदिवान मम आत्मा चातक सुखेनैव सुटणार.
 जुनीं इंद्रिये, जुना पिसारा, सर्व सर्व झडणार;
 नव्या तनूचें नव्या शक्तिचे पंख मला फुटणार.
 त्या पंखांनीं कर्तृत्वाच्या व्योमीं मी घुसणार;
 देशाहिताच्या पवनसागरीं पोहाया सजणार.
 प्रतिभाप्रसन्न नव बुद्धीची, चंचु मला येणार;
 चंचुरूप मुरलीने प्रभुचे काव्यगान होणार.
 मम हृदयांतरीं ज्ञानफुलांचा फुलबगिचा फुलणार;
 फुलांत झुलुनी आत्मदेव मम नवानंद लुटणार.
 नवें ओज मज, नवें तेज मज, सर्व नवें मिळणार;
 जीर्ण जुन्यास्तव कोण अवास्तव सुऱ्या झुरत बसणार ?
 गंहनोगहनीं, भुवनोभुवनीं शोधित मी फिरणार,
 भूमातेला हुडकुन काढुन तद्दर्शन घेणार.

माझि भरारी विमान उडते भरकन् तिज देणार,
 परवशेतेचे जाल तोडुनी उडवुनि तिज नेणार.
 उडतउडत मग, रडतरडत मग, प्रभुपाशीं जाणार,
 ‘स्वतंत्र तिजला करा’ म्हणूनी तच्चरणीं पडणार.
 व्यंग देह हा याने कासुक काम कसे पुरणार ?
 पुरले नच ते पुढतीं पुरखुन आणणार शतवार.
 या जन्मीं नच मोद लाभला खेद मात्र अनिवार,
 प्रीति अतृप्ता, तृप्ति अशांता जन्म मला देणार.
 मृत्यू म्हणजे वसंत माझा मजवरतीं खुलणार;
 सौंदर्याचा ब्रह्मा तो मज सौंदर्यै घडणार !
 तळमळ हरुनी कळकळ देई मृत्यु असा दातार,
 कळकळ भक्षुनि जळफळ वितरी रोग असा अनुदार.
 प्रेम हांसते, हास्य नाचते, मृत्यूचा परिवार;
 शोक ऋंदतो, भय स्फुंदते, रोगाचा दरबार.
 जगण्याच्या नव अवताराचा मरणे हा व्यवहार;
 जगते जगणे प्रभुप्रमाणे, मरणे क्षण जगणार.
 मरण्याविरहित जगणे मिळवूं असा करूं निर्धार;
 शाश्वत जगण्यामध्ये कोठचा दुःखाचा संचार.
 आनंदी-आनंद जाहला, तनुक्रांति होणार !
 मरणाचा परमेश्वर मजवर करुणाघन वळणार !
 आनंदी-आनंद जाहला, मरतां मी हंसणार;
 हांसत मरणे गोविंदाचा प्रेमपंथ ठरणार !

—गोविंद

.७५. पूर्णाहुति

जीवनाध्वरिं पडे आज पूर्णाहुती,
येइ अन्त्येष्टिघटि, आज झालों कृती.

४०

कर्मभूमीवरी अवतरुनि जीं करीं
सकल कर्मैं हवी आज होत्रोत तीं.

१

कोणि आणूं नका आसर्वे लोचनीं,
छे ! न ही शून्यता ! पूर्णता, सदगती !

२

आज वीणेवरी भगवती शारदा
साममन्त्रावली स्वैर आलापिती.

३

आज षड्दर्शने मूर्त येवोनिया
वेदघोषे भरुत सवनभूमीप्रती !

४

शंखघंटादिकीं नाद घुमता अतां,
चौघडा द्या झङ्ग, या करा आरती.

५

आज पुष्पांजली स्थंडिलीं अर्पुनी
स्वास्तवचनीं करा सांगतासिद्धि ती.

६

—भा. रा. तांबे.

— — —

कवि-परिचय

वसंत

पुण्याच्या फर्युसन कॉलेजचे एक इंग्रजीचे सुविख्यात प्राध्यापक वासुदेव बळवंत पटवर्धन हे 'वसंत' या नांवाने कविता लिहीत असत. त्यांच्या काव्यापेक्षां त्यांचे गव्यलेखनच मराठी वाचकांस अधिक परिचित होते. त्यांचे 'काव्य आणि काव्योदय' हे पुस्तक काव्यमीमांसा करणाऱ्या मराठी पुस्तकांत फार महत्वाचे आहे. अंगी असलेल्या रसिकतेच्या व विद्रोतेच्या मानाने त्यांनी केलेले लेखन, विशेषतः काव्यलेखन फार थोडे आहे. परंतु इतर साहित्यिकांना स्फूर्ति देण्याचा फार मोठा गुण त्यांच्या व्यक्तित्वांत व सहवासांत होता. केशवसुतांचा आणि पटवर्धनांचा परिचय होता. पटवर्धनांचे काव्यलेखन विशेष वैभवसंपन्न नसले तरी काव्यांतील मन्वंतराच्या जाणविनेचे त्यांनी तें लिहिले. याचमुळे खुद केशवसुतांना त्यांच्या काव्यांचे बरेच आकर्षण वाटत असे. पटवर्धनांच्या कवितेविषयांचा हा आदर त्यांनी एका कवितेत प्रकट केला आहे. साहित्यक्षेत्रांतील ज्या निवडक व्यक्तींवर केशवसुतांनी कविता लिहिल्या अ'हेत, त्यांमध्ये पटवर्धन हे एक होते. केशवसुत हे स्वभावाने कितो स्वयंकेंद्रित होते हे लक्षांत घेतले म्हणजे पटवर्धनांची मैत्री व कविता त्यांना किती मोलाची वाटत असावी तें कळते. पटवर्धनांचा जन्म इ. स. १८६१ मध्ये व मृत्यु १९२१ मध्ये झाला.

टिळक

नारायण वामन टिळक हे फुलामुलांचे कवि म्हणून प्रसिद्ध आहेत. परंतु या संज्ञेने सूचित होते तेवढे त्यांचे काव्य अथवा कार्य मर्यादित नाही. नवीन काव्ययुगाच्या प्रवर्तनांत त्यांचे श्रेयाहे कमी नाही. केशवसुतांनी आधुनिक कवितेला नवीन आशय दिला, त्याचप्रमाणे टिळकांनी तिला नवीन शैली दिली असें म्हणतां येईल. त्यांची कविता शैलीच्या दृष्टीने इतर समकालीनांपेक्षां

काव्यवाहिनी

अधिक प्रसादपूर्ण, लालित्यपूर्ण व निर्दोष आहे. त्यांच्या इतकी प्रसादपूर्ण, कविता दुसऱ्या मराठी कवीनें लिहिली नाहीं हे केळकरांनी १९१४ साली काढलेले उद्गार अद्यापहि यथार्थ वाटतात. पुढील कवींवर त्यांच्या शैलीचा व रचनापद्धतीचा बराच पारिणाम झालेला दिसतो. टिळक हे स्वभावतः धार्मिक वृत्तीचे होते. त्यांचा सर्व जीवनवृत्तान्त म्हणजे एका धर्मशील माणसानें परमार्थाच्या शोधासाठीं केलेल्या प्रयत्नाचा इतिहास होय. त्यांचा जन्म इ. स. १८६२ मध्ये झाला. बालपणापासून देवधर्माकडे ओढा विशेष. तरुणपणीच सप्तशृंग (नाशिक जिल्हा) गडावरील देवीवरती त्यांनीं एक काव्य लिहिले व प्रसिद्धाहि केले. याच धर्मशीलतेमुळे १८९५ सालीं त्यांनीं खिस्ती धर्माचा स्वीकार केला. संस्कृत काव्याची छाप त्यांच्यावर सुरवातीस बरीच होती. परंतु पुढे त्यांची काव्यदृष्टि बदलली व ते नवीन धर्तीचे काव्य तन्मयतेने लिहूं लागले. वात्सल्य, सृष्टीविषयांची आत्मीयता व मानवी जीवन पावन करणारे व्यापक प्रेम हे त्यांच्या काव्यप्रकृतीचे मुख्य भावविशेष आहेत. त्यांच्या जीवनदृष्टिप्रमाणेच त्यांच्या काव्याचे स्वरूप सौम्य व सामान्यतः प्रसन्न असें आहे. केशवसुतां-प्रमाणे येथे क्षुब्ध झालेल्या समुद्राचीं गर्जिते ऐकूं येत नाहींत, तर मैदानावरून संथपणे वाहणाऱ्या नदीचा मर्मररव मात्र कानावर पडतो. भावगीतात्मक स्फुट कवितांप्रमाणे टिळकांनीं धर्मपर काव्यहि विपुल लिहिले आहे. भक्तिभावनेच्या उत्कटतेमुळे तें आधुनिक मराठींत वैशिष्ठ्यपूर्ण व संस्मरणीय गणले जाईल यांत शंका नाहीं. निसर्गकाव्यांतूनहि टिळकांची ही धर्मपरता व तत्त्वशोधनाची प्रवृत्ति प्रकट होते. बालकवींप्रमाणे ते निसर्गशीं सवंगज्याच्या नात्याने समरस होत नाहींत. निसर्गाच्या सौंदर्यांतून मानवाला हितकारक असा कोठला तरी संदेश शोधतांना ते आढळतात. तुतारीच्या मालिंकेत बसणाऱ्या कविता त्यांनीं लिहिल्या आहेत; परंतु तत्त्वज्ञानाच्या दृष्टीने ते उंच पातळविर होते म्हणून म्हणा, अथवा ते स्वतः हिंदु समाजाच्या पोलादी चौकटीबाहेर गेले होते त्यामुळे म्हणा, पण या कविता फारशा प्रभावी वाटत नाहींत. टिळकांचे श्रेष्ठ स्थान प्रासादिक रचना, फुलामुलांविषयांचे प्रेम आणि धर्मशीलता या त्यांच्या काव्यविशेषांवरच अवलंबून आहे. ते १९१९ मध्ये निधन पावले.

केशवसुत

केशवसुत इ. स. १८६६ मध्ये जन्मले. त्यांचे संपूर्ण नांव कृष्णाजी केशव दामले हें होय. केशवसुतांचे शिक्षण प्रथम कोंकणांत व नंतर पुण्यास झाले. पुण्यास असतांना आगरकर टिळकांसारख्या शिक्षकांचा व वा. व. पटवर्धन, हरि नारायण आपटे यांजसारख्या मित्रांचा त्यांना लाभ झाला. पुणे शहरांतील तेब्हांच्या प्रजवलित वातावरणाचे, विशेषतः आगरकरांच्या तत्त्वज्ञानाचे गाढ संस्कार त्यांच्या मनावर व काव्यावर झालेले दिसतात. शालान्त परीक्षेनंतर प्रथम कांहीं वर्षे इतर किरकोळ नोकऱ्या करून नंतर ते शिक्षकांच्या व्यवसायांत शिरले, शेवटपर्यंत ते याच व्यवसायांत होते. १९०५ मध्ये ते हुबळी येथे मुऱगच्या आजारांत निधन पावले. त्यांची मनोवृत्ति अतिशय आत्मकेंद्रित व संवेदनशील अशी होती. परंतु स्वतःच्या सभोवार पसरलेले दुःख आणि समाजाची रचना यांच्यांतील संबंध ते पाहूं शकले. म्हणूनच तीव्र निराशा व्यक्त करणाऱ्या आत्मपर कवेतांबरोबरच सामाजिक आशयांच्या ओजस्वी कविताहि त्यांनी लिहिल्या. केशवसुतांना आधुनिक काव्याचे प्रवर्तक ही पदवी दिली जाते याचे एक कारण त्यांच्या काव्यांचे स्वयंसिद्ध मूल्य हें तर आहेच; परंतु त्यांतूनहि महत्त्वाचे कारण म्हणजे नवीन काव्यांचे स्वरूप निश्चित करण्यासाठी त्यांनी केलेले प्रयत्न हें होय. नव्या मनूचा भावधर्म यथार्थतेने प्रकट करण्यासाठी काव्यांतही सर्वदृष्ट्या कांति झाली. पाहिजे याची जाणीव केशवसुतांइतकी त्यांच्या समकालीनांत इतर कोणासोहे नव्हती. प्रत्येक नव्या युगांत नवा आशय निर्माण होतो. हा नवनि आशय काव्यामध्ये नवीन वृत्तांचा, नव्या संकेतांचा व नव्या भाषेचा आश्रय घेऊनच व्यक्त होण्याची धडपड करतो. ही प्रवृत्ति प्रामुख्याने केशवसुतांमध्ये आढळते. म्हणूनच ते त्यांच्या काळाचे आणि आधुनिक मराठी काव्यांचे नेते होत. कवि अणि काव्य यांजसंबंधीं केशवसुतांमध्ये जो दुर्दम्य आत्माविश्वास किंवहुना दर्प दिसतो तो या जाणीवेतूनच जन्मास आलेला आहे. तो एका व्यक्तीचा दर्प नव्हे तर नव्या युगाच्या भावनिष्ठा नव्या शब्दांतून उद्घोषित करणाऱ्या सान्या कविवर्गाची ती रणगडीना आहे. मराठींत पुढे झालेल्या बहुतेक सर्व काव्यवृत्तींचा उगम

काव्यवाहिनी

केशवसुतांच्या काव्यांतच दिसून येतो. स्त्रीपुरुषप्रेमाचा अभिनव आविष्कार, निसर्गपूजन, गूढगुंजन, सामाजिक काळांतीचे आवाहन, नित्याच्या घटनेतील वा वस्तूतील सौंदर्याशयाचा शोध वैगेरे सर्व प्रवृत्ति ल्यांच्या काव्यांतून उत्सूर्त आवेगाने व्यक्त झाल्या आहेत. नवी भाषा, नवीं वृत्ते व सुनीतासारखे नवे काव्यप्रकार त्यांनी मराठींत रुढ करण्याचा यत्न केला. केशवसुतांनी इंग्रजी काव्यापासून स्फूर्ति घेतली यांत शंका नाही, परंतु कांहीं पूर्वकवींप्रमाणे त्यांनी त्याचें निर्जीव अनुकरण केले नाहीं. तर तें पचवून स्वतःच्या व्यक्तित्वाचा व भावविचारांचा आविष्कार त्यांनी स्वतंत्रपणाने आपल्या कवितेत केला. याचाच अर्थ असा कों केशवसुतांनी स्वतःच्या व तदनुषंगाने सर्व मराठी कवितेस आत्मनिष्ठेचे नवे अधिष्ठान दिले व आधुनिक कवितेचे संरूप निश्चित केले.

चंद्रशेखर

चंद्रशेखर हे नव्या काळांतील जुने कवि म्हणून विशेष मान्यता पावले. चंद्रशेखर शिवराम गोळे यांचा जन्म इ. स. १८७१ मध्ये झाला. त्यांचे पूर्वायुध आणि उत्तरायुध बडोदास गेले. वयानें ते माधवानुज, तांबे, विनायक प्रभृतींच्या बरोबरीचे होते. परंतु त्या कवींवर इंग्रजी भावकाव्याचे कमी अधिक संस्कार झाले, तसे चंद्रशेखरांवर झाले नाहींत. इंग्रजी काव्याशीं त्यांचा परिचय होता, परंतु त्यांच्या प्रतिभेला जुन्या काव्याचा पंडिती थाटच अधिक मानवला. आत्मनिष्ठेचा अनावृत आविष्कार काव्यांत करणे हें ल्यांच्या स्वभावास रुचत नव्हतें; तें असंस्कृतपणाचे आहे असें ल्यांस वाटे. त्यामुळे केशवसुत-टिळकांच्या नेतृत्वाखालीं महाराष्ट्र काव्यांत सुरु झालेल्या नवीन आंदोलनापासून ते बहुतांशीं दूर राहिले. रविकिरणमंडळाच्या काळापर्यंत ते काव्यलेखन करीत होते. परंतु आधुनिक काव्याच्या विशिष्ट स्वरूपाशीं ते अखेरपर्यंत कधींही समरस झाले नाहींत. पंडिती काव्याचीं वैशिष्ट्ये, म्हगजे सर्वाना पत्करेल असा काव्यविषय, परंपरेने रुढ झालेल्या वृत्तजातींचा बिनचूक वापर, अलंकारांचा विपुल उपयोग आणि घोटीव, दिमाखदार भाषा हीं होते. तीं सर्व चंद्रशेखरांच्या कवितेत प्रकर्षने आढळून येतात. त्यांनी आपल्याभोवतीं सरहदीवी एक रेषा आखून

धेतली होती. परंतु या रेषेच्या वंधनांत त्याच्या लेखणीने मिळविलेले यश मात्र विलोभनीय आहे यांत शंका नाही. त्यामुळेच जुने असूनहि, नवीन कवींच्या व टीकाकारांच्या मेळाव्यांतहि ते प्रतिष्ठा मिळवू शकले. या कालखंडांत इतराहि अनेक कवि पंडिती पद्धतीची काव्यरचना करीत होते. परंतु कित्येकांचे काव्य नव्याजुन्याचा मेळ घालण्याच्या क्षीण प्रयत्नामुळे अयशस्वी झाले तर इतरांचे काव्यगुणांच्या कमतरतेमुळे व शाब्दिक जडजंबालतेमुळे दुर्लक्षित झाले. आधुनिक काळांतहि जुने सूत्र घेऊन पुढे जाणारे व स्थिर होणारे प्रातिनिधिक कवि म्हणून एका चंद्रशेखरांचाच निर्देश करावा लागेल. चंद्रशेखरांचे सारे आयुष्य कारकुनी पेशांत व दारिद्र्यांत गेले. काव्यावरील निष्ठेमुळे त्यांनी सांसारिक सुखाची व संपत्तीची फारशी पर्वाहि केली नाही. अखेरच्या काळांत ते बडोद्याचे राजकवि झाले. तेथेच ते १९३७ मध्ये निधन पावले.

विनायक

विनायक हे केशवसुतांच्या काळांतील परंतु नव्याजुन्याच्या सरहदीवरील कवि होत. त्यांचे संपूर्ण नांव विनायक जनार्दन करंदाकिर. त्यांचा जन्म १८७२ मध्ये झाला. शिक्षण फारसे झाले नाही. आयुष्य पोलीस खात्यांत खानदेशामध्ये गेले. विनायक १९०९ मध्ये म्हणजे अल्प वयांतच मरण पावले. आधुनिकांतील पहिले राष्ट्रीय कवि म्हणून विनायकांची प्रसिद्धि आहे. तत्कालीन महाराष्ट्रांतील सामाजिक आंदोलन द्विविध स्वरूपाचे होते. स्वातंत्र्य गेले तें केवळ दुईवाने, समाजाला स्वतःच्या प्रतिष्ठेची आणि इतिहासकालनि वैभवाची जाणीव करून घेऊन तें परत मिळविले पाहिजे हे एका विचारधारेचे उद्दिष्ट होते. तर समाजाची रचनाच अंतर्गत दोषांमुळे व अन्यायांमुळे हतबल झाली आहे, त्यांवर प्रहार करून समाज स्वातंत्र्याला पात्र करावा, आधुनिकतेचा स्वीकार करून तो प्रगतिशील करावा हे दुसरीचे उद्दिष्ट होते. केशवसुतांवर दुसऱ्यातर विनायकांवर पहिल्या विचारधारेचा विशेष परिणाम झालेला दिसतो. विनायकांच्या राष्ट्रीय भावनेचे स्वरूप या विचारप्रवाहाशीं जुळते, म्हणजे पूर्व वैभवाचे पूजन करणारे व आधुनिकतेविषयीं अप्रीति असलेले असें आहे. तेव्हांच्या अनेक राजकीय

काव्यवाहिनी

पुढांच्यांप्रमाणे व विचारवंतांप्रमाणे ते भूतकाळाकडे तोङ फिरवूनच उमे राहिलेले दिसतात. त्यांच्या राष्ट्रीय काव्यांतहि आंशपेक्षां निराशेचें व उत्साहापेक्षां उद्देशेगाचे सूरच अधिक ऐकूं येतात. गोविंदांच्या काव्यांतील प्रखरता विनायकांत नाहीं. गोविंद हे स्वातंत्र्याच्या यज्ञकुंडाजवळ त्या दैवतांच आवाहनमंत्र गाणारे ऋत्विज होते. त्यांच्या काव्यांत प्रेरणेला व प्रोत्साहनाला विशेष महत्व आहे तें यामुळेच. विनायकांनी राजकीय परवशेत्तेच्या दुःखालाच विशेषत्वानें शब्दरूप दिलें आहे. काव्याच्या नवीन स्वरूपाचा त्यांनीं संपूर्णतेने अथवा जाणीवेने स्वीकार केला असें वाटत नाहीं नव्याजुन्याच्या सरहदीवर ते स्वच्छंदानें वावरत आहेत असें वाटतें. त्यांनीं लिहिलेलीं दीर्घ स्नीचरित्रे संस्मरणीय आहेत. ‘आर्य स्त्री’ या शब्दानें सूचित होणारा आदर्श त्यांना प्रिय होता व अशाच रणशाल पातित्रल्यावर जाजवल्य निष्ठा असलेल्या भारतीय महिलांचे गुणवर्णन त्यांनीं प्रस्तुत काव्यांतून केले आहे. विनायकांची शैली प्रसादपूर्ण आहे. त्या मानानें त्यांच्या आशयाची व कल्पनेची झेप मात्र मर्यादित वाटते.

माधवानुज

माधवानुज ऊर्फ काशिनाथ हरि मोडक हे मूळचे पडघवलांचे. त्यांचा जन्म १८७२ मध्ये झाला. डॉक्टरकीची परीक्षा देऊन ल्यांनीं सरकारी डॉक्टर म्हणून बरांच वर्षीं नोकरी केली. महाराष्ट्रावर त्या काळीं ओढवलेल्या फुगच्या घ दुष्काळाच्या उग्र आपत्तीचे डॉक्टर या नात्यानें त्यांना जवळून दर्शन झाले. स्वतःचे प्राण धोक्यांत घालून त्यांनीं या काळांत निःस्वार्थ लोकसेवाहि केली. पुढे ते कल्याणला स्थायिक झाले व तेथेच स्वतंत्रपणानें व्यवसाय करूं लागले हरिभाऊ आपटे, केशवसुत, टिळक वैगेंशीं माधवानुजांचा चांगला परिचय होता. त्यामुळेच त्यांची काव्यवृत्ति विकासेत झाली आगे अखेरपर्यंत त्यांनीं निष्ठेने तिची जोपासनाहि केली. माधवानुजांची कविता साधी, सरळ व संथ आहे. कित्येक समकालीनांच्या काव्यांत आढळणारे भावतांडव त्यांच्या कवितेत दिसत नाहीं. सामान्यांच्या कक्षेत असलेल्या विषयांभोवतीं. ती सामान्य

पातळीवरूनच गुंजन करतांना आढळते. रूपकांचे आणि निसर्ग व मानव यांत साम्य-विरोध सुचविणाऱ्या कल्पनांचे त्यांना विशेष आकर्षण होते. परंतु, त्यांच्या एकंदर काव्यावर कहगेचो सावलीच अधिक पडलेली आहे. हें कारण्य सहृदयतेतून निर्मार्ग झालेले आहे. साध्या, नितळ रचनेतून ओहळणारी त्यांची ही सहृदयता मनोवेधक आहे यात शंका नाही.

बी

‘Bee’ हें इंग्रजी टोपणनांव घेऊन काढ्यलेखन करणाऱ्या कवीचे संपूर्ण नांव नारायण मुरलीधर गुप्ते असें होतें, ते १८७२ मध्ये जन्मले. मध्यप्रदेशांत ते सरकारी नोकरी करीत असत. त्यांची काव्यरचना संख्येच्या दृष्टीने कार थोडी आहे, परंतु या थोड्या कवितांनी मराठी कवींत त्यांना सन्मानाचे स्थान प्राप्त करवून दिले आहे. ते इ. स. १९४८ मध्ये स्वर्गवासी झाले. वयाने ते केशवसुतांच्या पिढींतच येत असले तरी त्यांच्या काव्याला बहर आला तो १९११ नंतर, म्हणजे गडकरी—बालकवींच्या काळांतच. परंतु दोन्हीहि पिढ्यांतील अप्रेसर कवींची छाप त्यांच्या काव्यावर फारशी पडलेली दिसत नाही. तांब्यांप्रमाणेच ते आपल्या स्वतंत्र वाटेने आधुनिक कवींच्या यात्रेत येऊन दाखल झाले. त्यांतल्या त्यांतहि कोणा कवीर्शी ‘बी’ ची जवळीक दिसत असेल तर ती केशवसुतांशीच होय. परंतु ही जवळीक सुद्धा मर्यादितच आहे. बींच्या कवितेचा प्रधान विशेष म्हणजे तिचा तत्त्वज्ञानाकडे असलेला ओढा हा होय. बी हे प्रमुखतः तत्त्ववेत्ते कवि आहेत, सामान्य विषयांतहि त्यांना जो मोठा आशय दिसतो तो बहुशः तत्त्वज्ञानात्मक असतो. त्यांच्या या तत्त्वज्ञानाची बैठक सर्वस्वीं भारतीयच आहे. केशवसुतांप्रमाणे पश्चिमेकडून आलेल्या आधुनिक प्रज्ञावादाचे संस्कार त्यांच्यावरती झालेले दिसत नाहीत; किंवा टिळकांप्रमाणे त्यांची वृत्ति धर्मशील व भाविकही नाही. त्यांच्या मनावर पगडा दिसतो तो वेदांत तत्त्वज्ञानाचा. या वृत्तीमुळेच कीं काय, त्यांची कविता संपूर्णतः आधुनिक असली तरी स्वतःचे व्यक्तित्व त्यांनी तिच्यापासून बघूर्शी अलिस ठेवले आहे. आधुनिक कवितेबद्दल व कवींबद्दल त्यांना गाढ प्रेम व

काव्यवाहिनी

आदर वाटत होता आणि या प्रेमादरांतूनच ते काव्यलेखनाकडे वळले असावेत. वींची आविष्कारपद्धति संस्कृतप्रचुर, क्लिष्ट, बोजड व कित्येक ठिकाणीं बरीचशी संदिग्ध अशी आहे. दिशेषतः ते जेव्हां कांहीं रूपकांची योजना करतात, तेव्हां हीं संदिग्धता अधिकच जाणवते. त्यामुळे त्यांच्या कित्येक कविता वाचतांना हें कांहीं तरी चांगले आहे, पण नक्की काय आहे तें समजत नाहीं अशी जाणत्या रसिकांचीहि अवस्था होते. ‘कमळा’ सारख्या कांहीं काव्यांतून मात्र त्यांच्या शैलीचे प्रौढगंभीर परंतु प्रासादिक स्वरूप प्रकट झाले असून त्यामुळे तीं रमणीय झालीं आहेत. जुन्या भारतीय तत्त्वज्ञानाप्रमाणेच पुरोगामी सामाजिक विचारहि त्यांनीं आत्मसात केले होते याची साक्ष अनेक कवितां-तून मिळते.

नरसिंह चिंतामण केळकर

नरसिंह चिंतामण ऊर्फ तात्यासाहेब केळकर हे आपल्या आयुष्याच्या उत्तराधीन साहित्य-सम्राट् या पदवीने गौरविले जात. साहित्यलेखनांतील जी चतुरस्रता या गौरवांत अभिप्रेत आहे तींत त्यांच्या काव्यलेखनाचाहिं समावेश होतो. परंतु केळकरांनी जें काव्यलेखन केले तें निष्ठावंत कवीच्या भूमिकेवरून नव्हे, तर काव्यप्रेमी रसिकाच्या भूमिकेवरून. काव्याचा आस्वाद केवळ बाहेरून नव्हे, तर त्यांच्या अंतरंगांत संचार करूनहि घ्यावा ही वृत्ति त्यांत दिसून येते. त्यामुळेच तें स्वभावतः बरेच मर्यादित व अनाकांक्षी असें आहे. तरीसुद्धां, शब्दावरील प्रभुत्व, अंगांतील जन्मजात रसज्ञता आणि काव्यांतील नवीन प्रयोगांसंबंधीची आस्था यामुळे ते मनोरंजक व वाचनीय कविता लिहून शकले. त्यांच्या ‘वेषभूषे’चा गौरव तर गडकच्यांसारख्या चोखंदळ कवीनेहि केला आहे. परंतु महाराष्ट्रीय काव्याच्या इतिहासांतील केळकरांचे स्थान कवीपेक्षां आधुनिक कवितेचे समर्थक टीकाकर म्हणूनच जास्त संस्मरणीय आहे. अनेक कर्वीच्या संग्रहांना त्यांनी आखडला हातानें का होईना, पण प्रेमळ आशीर्वाद देऊन उत्तेजन दिलें आहे. खानदानी विद्वानांच्या वरिष्ठ सभागृहांत नवीन काव्यास कोणी काढ्य म्हणावयासाहि तयार नसतांना, केळकरांसारख्या प्रतिष्ठितांचा हा

पाठपुरावा त्यास निःसंशय उपकारक झाला. केळकरांचा जन्म इ. स. १८७२ व सूत्यु १९४७ मध्ये झाला. केसरीचे संपादक, महाराष्ट्राचे नेते आणि चतुरस्र साहित्यिक या नात्यांनों त्यांनों मिळविलेली विविध कीर्ति असामान्यच होय.

तांबे

भास्कर रामचंद्र तांबे यांचा जन्म इ. स. १८७२ मध्ये झाला. वयाच्या सतराव्या अठराव्या वर्षापासूनच ते काव्य लिहूऱ लागले. परंतु महाराष्ट्राला त्यांच्या काव्याचा विशेष परिचय झाला तो १९२० नंतरच. त्यांचे सर्व आयुध्य महाराष्ट्रापासून दूर, म्हणजे मध्यभारत, राजपुताना व भावन्हेर या भागांत गेले. या प्रदेशांतील संस्कृतीचे, तेथील जीवनांतील मध्ययुगीन वातावरणाचे संस्कार त्यांच्या आरंभीच्या कवितेवर उमटलेले दिसतात. राजकन्या, राजकन्यांवर प्रेम करणारे मुशाफिर, किण्ठे, घोडेस्वार, पराकमी पतीला ओवळणाऱ्या वीरांगना वगैरे प्रकरणे त्या विशिष्ट वातावरणांतीलच होत. पुढील काळांत प्रेमाच्या मांगल्यमय आविष्काराकडे व गूढगुंजनाकडे त्यांचे लक्ष अधिक वेधलें. तांब्यांच्या काव्याचा दुसरा भाग १९२७ मध्ये प्रसिद्ध झाला. मराठी कविमालिकेतील त्यांचे उच्च स्थान याच काळांत प्रस्थापित झालें व त्यांची विशिष्ट परंपराहि कविवर्गांत प्रिय व रुढ झाली. गेयता, लालित्यपूर्ण पण ठसकेदार रचना, अंतर्गत संगीत, प्रचारकी अभिनिवेशाचा अभाव, भावनेच्या एकाच लकेरीचा सुशिल्षिष्ट पण उत्सर्फूर्त आविष्कार हे तांब्यांच्या काव्याचे व त्यांच्या परंपरेचे प्रधान गुणविशेष होत. संगीत आणि काव्य यांचा अत्यंत रमणीय व यशस्वी संगम तांब्यांच्या कवितेत झालेला आहे. त्यासाठीं संगीतानुकूल अशा अनेक जातींचा त्यांनी नव्यानें उपयोग केला. केशवसुत आणि तांबे यांच्या काव्यांतील विरोधाची तीव्रता या ठिकाणीच विशेष जाणवून येते. यामुळेच कीं काय, या उभयतांचे संप्रदाय भिज किंवहुना परस्परविरोधी आहेत कीं काय असा वाद निर्माण होतो. परंतु दोघेहि आत्मनिष्ठेचे अधिष्ठान मानणारे आहेत, दोघांचेहि काव्य भावकाव्याच्या स्वरूपाचे आहे, दोघांचेहि काव्य पूर्वसूरीहून संपूर्णतया वेगळे व पाश्चात्य काव्यापासून स्फूर्ति घेतलेले आहे. या गोष्टी ध्यानांत

काव्यवाहिनी

घेतल्या म्हणजे त्यांच्यांतील भिन्नत्व संप्रदायांचे नसून केवळ प्रकृतीचे आहे हें मान्य करावें लागतें. आधुनिक काव्याचा संप्रदाय हा शब्दप्रयोग जुन्या काव्याच्या संदर्भातच वापरला जातो. केशवसुत हे या संप्रदायांतील एखाया परंपरेचे नव्हे तर सर्व आधुनिक काव्याचेच नेते होते. या काव्यक्षेत्रांत कवीच्या प्रकृतीनुसार विविध परंपरा संभवतात—नव्हे, आहेतहि. तांब्यांचीहि परंपरा अशीच वेगळी परंतु आधुनिक काव्याच्या विस्तृत परीघांचे, त्यांतील एखाया विशिष्ट परंपरेचे नव्हे. आधुनिक काव्याचे उद्गाते म्हणून तांब्यांचे स्थान फार मोठे किंवडुना केशवसुतांच्या शेजारीच आहे यांत मात्र शंका नाहीं. त्यांचीं काव्यें चटकन् अंतः करणाला स्पर्श करणारीं आणि समृद्धीमध्ये सुलभतेनें स्थिर होणारीं आहेत. केशवसुतांच्या कवितेंतील रांगडेपणा अथवा ‘बीं’च्या काव्यांतील बोजडपणा कोठेहि ल्यांत आढळगार नाहीं. असें असूनहि या सुश्लिष्टतेत ‘रात्रीच्या’ दिव्याचा वास येत नाहीं, झन्यांतून उफाळणाऱ्या पाण्याप्रमाणे प्रत्येक शब्द स्वतःच्याच आवेगानें उसळी घेऊन बाहेर पडत आहे असा भास होतो. स्त्रीपुरुषांचे प्रेम आणि जिवाशिवांचे सायुज्य हे त्यांच्या प्रतिभेचे आवडते विषय. प्रेमाच्या विविध छटांचा आविष्कार त्यांनीं आत्म-गीतांतून केला, त्याप्रमाणे अनेक सुंदर नाव्यगीतांतूनहि केला आहे. इतकीं हृदयंगम नाव्यगीते अन्य कोणी कवीनें लिहिलीं नाहीत. तांब्यांचे गूढगुंजन हें भारतीय तत्त्वज्ञानांतील अद्वैत सिद्धांतावराल श्रद्धेतून जन्मास आलेले दिसते. सृष्टि आणि सृष्टा यांच्यांतील अंतिम एकता ल्यांत गृहीत असून या एकतेचा ध्यासच त्यांनीं प्रिया-प्रियकराच्या रूपकांतून विविधपणे व्यक्त केला आहे. मृत्यूच्या दारीं असतांना लिहिलेल्या प्रस्थानगोतांतून त्यांनीं जें मरणाचे मांगल्य प्रतिपादन केले आहे, तें या श्रद्धेच्या आधारानेच. केशवसुतांप्रमाणे समाजविषयक भावना तांब्यांच्या काव्यांतून आवेशानें प्रकट झाल्या नाहीत. याला कांदीं बाह्य कारणे देतां येतील. परंतु मुख्य कारण उभयतांच्या स्वभाव-धर्मातील वेगळेपणांतच संभवते. सौंदर्य, प्रसन्नता, संगीत व निरामय आनंद या गोष्टींना तांब्यांच्या कविप्रकृतीं प्राधान्य होतें. वास्तवाच्या पातळीवर येऊन

त्याच्याशीं कठोरतेने धडक घेण्याची केशवसुतांचीं समर्थता म्हणा वा प्रश्नति म्हणा तांब्यांमध्ये नव्हता. यामुळेच ते सामाजिक बलिदानाविषयीं वाचकाच्या मिनांत कास्य निर्माण करतात. (उदा. विधवागीते), केशवसुतांप्रमाणे बलिदान घेणाऱ्याविषयीं चीड वा तिरस्कार निर्माण करूं शकत नाहीत, करूं इच्छीतहि नाहीत.

गोविंद

गोविंद कवींचे संपूर्ण नांव गोविंद न्यंबक दरेकर. ते नाशिक येथे रहात असत. गोविंद कर्वींचा जन्म १८७४ सालीं व मृत्यु १९२६ सालीं झाला. बालपणीं शाल्य शिक्षणाचे संस्कार त्यांच्यावर मुळींच झाले नाहीत असें म्हटले शरी चालेल. परंतु त्यांची प्रतिभा जन्मसिद्ध आणि प्रभावी होती. शिक्षणाचे अत्यल्प संस्कार असतांहि गुणसंबंध साहित्य निर्माण केल्याचे उदाहरण गोविंदांशिवाय फक्त एकच दिसते. तें म्हणजे लक्ष्मीबाई ठिळकांचे होय. गोविंद प्रथमतः तमाशासाठीं लावण्या लिहीत. पुढे सावरकरप्रभृतींचे सहवासांत त्यांच्या मनाने व प्रतिभेने वेगळे वळण घेतले. स्वातंत्र्यशार्हार ही पदवी महाराष्ट्रकर्वींत कोणाला यथार्थतेने लावतां येत असेल, तर ती गोविंदांनाच होय. पारतंत्र्याचा जळजळीत द्वेष आणि स्वातंत्र्याची अदम्य आकांक्षा हे विशेष त्यांच्या काव्यात अत्यंत उत्कटतेने प्रकट झाले आहेत स्वातंत्र्याची इतकी प्रखर उपासना अन्य कोणत्याहि कर्वीने केली नाही. स्वातंत्र्यासाठीं सतीचे वाण पत्करणाऱ्या तरुणाऱ्या सहवासांत ते होते. त्यामुळे त्यांची कविता कर्मशीलतेतून स्फुरण पावलेली आणि कर्मशीलतेला प्रेरणा देणारी अशी होती. विनायकांचे काव्य अधिक व्यापक आहे, कांहीं दृष्टीनीं तें अधिक गुणसमद्धाहि आहे. परंतु गोदावरीच्या तीरावर वावरलेल्या या अपंग कवीच्या काव्यांताल स्वातंत्र्याची ज्वलंत उपासना विनायकांत आढळत नाही. गोविंदाची स्वातंत्र्यभावना नुसती अधिक जळजळीत होती असें नाहीं, तर अधिक विधायकहि होती.

दत्त

कवि दत्त ऊर्फ दत्तात्रेय कोंडो घाटे हे इ. स. १८७५ मध्ये जन्मले. त्यांचें वास्तव्य नगर, बडोदे व इंदूर या शहरीं होते. बी. ए. पर्यंत शिक्षण झाल्यावर ते नोकरी करू लागले आणि वयाच्या चौविसाच्या वर्षी म्हणजे १८९९ सालीं निधन पावले. दत्तांना काव्याप्रमाणेच संगीताचाहि छंद फार होता आणि सतार-वादनांत तर ते चांगलेच पारंगत होते. अल्प वयांत मरण पावलेल्या या कवीची कविता स्वाभाविकपणेच फार थोडी आहे. परंतु जी आहे. ती मात्र फार गुणशाली व पृथगात्म आहे. दत्त हे केशवसुत, टिळक, विनायक वगैरेपेक्षां वयानें लढान होते. परंतु या ज्येष्ठ कर्त्त्वापैकीं कोगाच्याही काव्याचा विशेष परिणाम त्यांच्या कवितेवर झालेला दिसत नाहीं. ती स्वतंत्रपणे स्वतःच्या वेगळ्या वलणानें वाट काढीत होती. त्यांची भाषाशैली इतर समकालीनांदून अधिक प्रसन्न व लालित्यपूर्ण आहे. कोमल भावना, रसिक वृत्ति आणि तरल कल्पनाशक्ति हीं त्यांचीं वैशिष्ट्यें होते. 'निजनीज माझ्या बाळा' व 'फुले विकणारी पोर' यांसारख्या कवितांतून प्रकट झालेली त्यांची सामाजिकता फार हृदयंगम आहे. त्यात आवेश किंवा तत्त्वधोष नाहीं. परंतु समाजरचनेतील अन्यायाचें कारुण्य वाचकांच्या अंतःकरणांत विविष्याचें सामर्थ्य त्यांत खवित आहे. त्यांची प्रेमकविता सरळ व कांहांशी रंगेल आहे. निसर्गाविषयींची जी रसज्ज व लालित्यरम्य वृत्ति पुढे बालकांमध्ये शिगेला योद्दोबली, तिचें पहिले सुंदर दर्शन दत्तांच्या कवितेतच होते.



संदर्भ आणि टीपा

५. ही कविता कवितेसच उद्देशून आहे असें समजण्यांत येतें.
६. रसपूर्ण काव्याची मागणी करणाऱ्या एका रसिक मित्रास कवीने (१९३३ साली) दिलेले हें काव्यात्म उत्तर होय.
७. देवद्रय = ज्ञानदेव व नामदेव.
८. मूळ कल्पना एका इंग्रजी कवितेमधील आहे.
९. ही सबंध कविता असंगति या अलंकाराचें उदाहरण आहे.
१०. नववधू म्हणजे जीवात्मा व तिचा प्रिय म्हणजे परमात्मा असाहि अर्थ या कवितेचा घेण्यांत येतो.
११. केशवसुतांनी लिहिलेले व मराठीमधील हें पाहिले सुनीत होय.
१२. 'सुशीला' या दीर्घ कथाकाव्यांतील उतारा.
१३. 'जिऊ व शिवबा'—'काय हो चमत्कार' या दीर्घ काव्यांतील उतारा.
१४. 'कमळा' या कवितेतील उतारा.
१५. ही कविता बालकवीना, ते नगर सोडून पुण्यास गेले तेव्हां, उद्देशून लिहिली असल्याची समजूत आहे.
१६. विश्वामित्री ही नदी बडोदें शहराजवळ आहे.
१७. गंगाद्वार, व्यंवकच्या डॉगरावरील गोदावरीच्या उगमस्थानाचें नांव.
१८. 'वनवासी फूल' या दार्घ काव्यांतील उतारा.
१९. माल्यकूट, रत्नागिरी जिल्ह्यांतील मालगुंड गांव, केशवसुतांचे जन्मस्थळ. जगदुद्धरा-मूळ 'जगबुडी' या नांवाचें कवीने केलेले रूपांतर.
२०. तांब्यांच्या महा-प्रस्थान-कवितापैकीं एक.
२१. 'अमृत'—ज्ञानेश्वरांचा 'अमृतानुभव' वा 'अनुभवामृत' हा ग्रंथ. 'परंपरा आर्याची' वैगैरे शब्द सुधारक-सनातनी वादांत महत्त्व पावलेले शब्द होत.
२२. खी आणि खीजाति हा या कवितेचा विषय आहे.
२३. श्रीकृष्ण-जन्मोत्सव या कवितेतील उतारा.
२४. अमेरिकन कवि अडेगर अॅलन पो. याच्या सुप्रसिद्ध 'Raven' या कवितेच्या आधारे लिहिलेली कविता.
२५. कवि गोविंदांची ही मरणापूर्वीची कविता.

●
आमचे नवे प्रकाशन

पाणपोई

-यशवन्त

कांहीं निवडक कावितांचा संग्रह



